

بِسْمِ اللّٰهِ الرَّحْمٰنِ الرَّحِیْمِ

# سیرۃ التّابِعیّین

اکیس جلیل القدر تابعین  
حیات اور کارنامے

حضرت مولانا محمد عبد الرحمن صاحب مظاہر می

استاذ حدیث و تفسیر و ناظم (اول) مجلس علمیہ حیدر آباد  
خلیفہ مجاز حضرت محی الشیخ مولانا الشاہ ابرار الحق صاحب دامت برکاتہم

ناشر

ربانی بک ڈپو کنوینینج چاندلان کنواں دہلی

بِسْمِ اللّٰهِ الرَّحْمٰنِ الرَّحِیْمِ

# سیرۃ التّابِعیّین

اکیس جلیل القدر تابعین  
حیات اور کارنامے

تالیف

مولانا محمد عبد الرحمن مظاہر می

استاذ حدیث و تفسیر و ناظم اول مجلس علمیہ حیدر آباد مال مقیم جندہ (سودی عرب)  
(خلیفہ مجاز حضرت محی الشیخ مولانا الشاہ ابرار الحق صاحب دامت برکاتہم)

ربانی بک ڈپو کنوینینج چاندلان کنواں دہلی

Ph. : 3210118, 3217840

جملہ حقوق محفوظ ہیں۔

سیرۃ التابعین

نام کتاب :-

مولانا محمد عبدالرحمن صاحب مظاہر تہجد آبادی

مؤلف :-

مولانا محمد یوسف صاحب دہا پوری قاسمی

مصحح :-

محمد رفیع الرحمن بن محبوب الرحمن بجنوری قاسمی

کتابت :-

حافظ فیض الرحمن مردانی

اہتمام :-

حافظ ذکرا الرحمن الرحمانی

معاون :-

شعیب پرنٹرس، چابک سواران دہلی

طباعت :-

ایک ہزار ایک سو

تعداد :-

تھوڑے

قیمت :-

ناشر

ربانی بک ڈپو  
کٹر شیخ چاند لال کنواں دہلی

## فہرست عنوانات سیرت النبا

صفحہ	اسم	صفحہ	اسم
۱۵۷	۱۰۔ امام طاؤس بن کيسان	۴	تعارف حضرت مولانا ابوالحسن علی الحسنی الندوی
۱۷۱	۱۱۔ حضرت القاسم بن محمد ابی بکر	۵	تقدیم ۱۲۔ امام حسن بصری
۱۸۴	۱۲۔ امام حسن بصری	۱۳	۱۳۔ امام محمد بن سیرین
۲۰۲	۱۳۔ امام محمد بن سیرین	۲۹	۱۴۔ امام ابو مسلم الخولانی
۲۱۸	۱۴۔ امام عطاء بن ابی رباح	۲۸	۱۵۔ امام ربیع بن خثیم
۲۳۶	۱۵۔ قاضی ایاس بن معاویہ	۶۲	۱۶۔ امام محمد بن مسلم ابن شہاب زہری
۲۵۶	۱۶۔ امام محمد بن مسلم ابن شہاب زہری	۷۴	۱۷۔ امام ربیعہ الرازی
۲۶۹	۱۷۔ امام ربیعہ الرازی	۹۰	۱۸۔ امام سلمہ بن دینار ابو حازم
۲۸۵	۱۸۔ امام سلمہ بن دینار ابو حازم	۱۰۴	۱۹۔ امام سلیمان بن مہران اعشی
۳۰۱	۱۹۔ امام سلیمان بن مہران اعشی	۱۲۸	۲۰۔ حضرت عامر بن عبداللہ النخعی
۳۱۱	۲۰۔ حضرت عامر بن عبداللہ النخعی	۱۴۶	۲۱۔ شاہ البخاری
۳۳۱	۲۱۔ شاہ البخاری		

## ابوالحسن علی احسنی الہندوی

مولانا محمد عبدالرحمن صاحب

مؤلف کتاب ہذا کا خصوصی اثری تعارف جو ایک  
مفت پر لٹریچر آفس علی ہندوی سے مکہ المکرمہ  
میں کیا گیا تھا ترجمہ درج ذیل ہے۔

بعد حمد و صلوة :-

حضرت مولانا عبدالرحمن بن احمد شریف صاحب حیدر آبادی سے میں بخوبی واقف ہوں  
مولانا علوم دینی و اسلامی کے فاضل ہیں۔ جنوبی ہند کے دینی و علمی حلقوں میں آپ کی پیش ہوا  
خدمات رہی ہیں۔ مولانا نے ہندوستان کے مختلف اداروں سے استفادہ کیا ہے۔ آخر میں مدرسہ  
مظاہر علوم ضلع سہارنپور (یوپی) سے علوم دینیہ کی تکمیل کی اور اصول دین و علم شریعت میں  
اعلیٰ سندیں حاصل کیں تحصیل علم کے بعد جامعہ نظامیہ حیدر آباد میں تقریباً پندرہ سال درسی تدریس  
کے خدمات انجام دی ہیں۔ اسکے علاوہ مولانا موصوف نے عاتقہ المسلمین کی تعلیم و تربیت کی  
برائے بھی خصوصی توجہ دی۔ اس سلسلے میں اہل علم حضرات کیلئے مجلس علمیہ کی تاسیس رکھی  
جس کا دینی و علمی حلقوں میں اثر رہا ہے۔

چونکہ مولانا توحید و سنت کے داعی و علمبردار تھے اپنے شہر میں اہل بدعت  
کی مخالفتوں سے دوچار ہو گئے۔ اسی سال موصوف نے فریضہ حج ادا کیا اور ان کی خواہش  
ہے کہ کچھ عرصہ انہی مقامات مقدسہ میں رہ کر علمی و دینی خدمت انجام دیں۔ چنانچہ انہیں اس  
مقصد کے حصول کے لئے تعاون کی ضرورت ہے۔  
مجھے اس بات سے خوشی ہوگی کہ مولانا کے مقصد کی تکمیل ہو۔ اس بارے میں جو  
بھی ان کے ساتھ معاونت کریں میں ان کا بشکر گزار رہوں گا۔

والسلام

کتبہ الفقیر الی اللہ

ابوالحسن علی احسنی الہندوی

مکۃ المکرمہ  
۳۰ صفر ۱۴۱۹ھ

## تقدیم

بنی نوع انسان کے لئے اسلام نے جو دستور حیات دیا ہے وہ علم و عمل  
کا مجموعہ ہے۔ اسلام میں علم کا بے عملی اور عمل کا بے علمی سے کوئی تعلق نہیں۔  
علم و عمل کے اس اجتماع سے ”دستور حیات“ نے تکمیل پائی ہے۔  
اسی دستور حیات کا کامل و مکمل نمونہ رسول اللہ صلی اللہ علیہ وسلم کی  
ذات اقدس ہے۔

حیات انسانی کے جتنے بھی اعلیٰ نمونے ہو سکتے تھے وہ سب آپ کی  
ذات اقدس میں جمع ہو گئے اور قیامت تک آپ کی حیات طیبہ کو ”اسوۂ حسنہ“  
قرار دیا گیا۔

فَصَلُّوا عَلَی سَیِّدِنَا مُحَمَّدٍ وَسَلَامُہُ عَلَیْہِ

رسول اللہ صلی اللہ علیہ وسلم کے ”اسوۂ حسنہ“ کی پیروی میں صحابہ کرامؓ نے  
بقدر استعداد حصہ پا کر اس کامل مکمل نمونے کے (صلی اللہ علیہ وسلم) امین  
و محافظ قرار پائے۔

پھر اسی امانت کو انھوں نے ”تابعین عظام“ تک پہنچایا اور تابعین حضرات  
نے تبع تابعین کے حوالہ کیا۔ تبع تابعین کے اس مقدس طبقہ نے اسلام کے اس  
”دستور حیات“ کو چار دانگ عالم منتقل کر دیا۔

فَجَزَاهُمُ اللّٰهُ عَنَّا وَعَنْ سَائِرِ الْمُسْلِمِیْنَ حَبْرًا مَّؤْتُوْنَا

صحابہ کرامؓ، تابعین عظام اور تبع تابعین حضرات کے وجود یا مسعود سے اسلام  
کے تین زریں دور وجود میں آئے۔

دور صحابہ، دور تابعین، دور تبع تابعین۔

اسلام کی معراج کمال کے یہ تین ادوار ہیں جن پر اسلام کی عظیم عمارت دائم و قائم ہو گئی۔ قرآن کریم نے ان تینوں ادوار کی رشد و ہدایت اور ان کے صلاح و فلاح کی شہادت دے دی۔

سورۃ التوبہ کی آیت نمبر ۱۱۰ میں اس کی صراحت ملتی ہے۔

وَالسَّابِقُونَ السَّابِقُونَ أُولَٰئِكَ الْمُقَدَّمُونَ وَالْآخِرُونَ  
وَالَّذِينَ آمَنُوا وَتَّبَعَتْهُمْ ذُرِّيَّتُهُمْ بِإِحْسَانٍ إِنَّا فَتْنَهُمْ فِرَاقًا  
بَعْضُهُمْ لَكَفُورٌ وَبَعْضُهُمْ لَمُتَّقُونَ إِلَّا الَّذِينَ هُمُ الْخَالِدِينَ فِيهَا  
فِيهَا أَبَدًا ذَٰلِكَ الْفَوْزُ الْعَظِيمُ۔ (الآیہ) سورۃ التوبہ آیت ۱۱۰۔

ترجمہ :- اور جو مہاجرین اور انصار ایمان لانے میں سابق و مقدم ہیں اور جن لوگوں نے نیک کرداری میں ان کی پیروی کی اللہ ان سب سے راضی ہوا اور وہ سب اللہ سے راضی ہو گئے۔ اور اللہ نے ان کے لئے ایسے بارغ تیار کر رکھے ہیں جن کے نیچے نہریں بہہ رہی ہوں گی، ان باغات میں یہ لوگ ہمیشہ ہمیشہ رہیں گے، یہی بڑی کامیابی ہے۔

مذکورہ آیت میں سابقین اولین (مہاجرین و انصار) کی پیروی کرنے والے وہی لوگ ہیں جنہیں آج "تابعین کرام" کے نام سے یاد کیا جاتا ہے۔ یعنی صحابہ کرام کی پیروی کرنے والے۔

اس لحاظ سے "تابعین کرام" اسلام کا وہ مقدس طبقہ قرار پاتا ہے جنہوں نے رسول اللہ صلی اللہ علیہ وسلم کی تعلیمات و ہدایات اور آپ کے اصحاب کی علمی و عملی وراثت کو عام مسلمانوں تک پہنچایا۔

اس طبقے کے چند اسماء قابل ذکر ہیں۔

## تابعین کرام

۱:- شہر کوفہ (عراق) میں امام علقمہ بن قیس المتوفی ۱۱۶ھ، امام اسود بن یزید المتوفی ۱۵۵ھ، امام ابراہیم نخعی المتوفی ۱۹۶ھ، امام عامر بن شراحیل الشعمی المتوفی ۱۹۸ھ۔

۲:- ملک یمن میں امام طاؤس بن کيسان المتوفی ۱۸۰ھ۔  
۳:- شہر بصرہ میں امام حسن بصری المتوفی ۱۱۰ھ، امام محمد بن سیرین المتوفی ۱۸۰ھ۔

۴:- ملک شام میں امام یحییٰ بن عمار الشافعی المتوفی ۱۸۰ھ۔

۵:- مکتہ المکرمہ میں امام عطاء بن ابی رباح المتوفی ۱۸۰ھ۔

۶:- خراسان میں امام عطاء الخراسانی المتوفی ۱۸۰ھ۔

۷:- ملک مصر میں امام یزید بن ابی حبیب المتوفی ۱۸۰ھ۔

۸:- مدینہ منورہ میں امام سعید بن المسیب المتوفی ۱۸۰ھ، امام محمد بن مسلم زہری المتوفی ۲۴۲ھ، امام ابو بکر بن حزم المتوفی ۱۸۰ھ، امام ربیعہ الزائلی المتوفی ۱۸۰ھ۔

۹:- شہر یحیامہ میں امام یحییٰ بن کثیر۔

طبقہ تابعین کرام کے یہ چند ائمہ ہدیٰ ہیں جنہوں نے اپنی ساری زندگی اسلام کی دعوت و تبلیغ، درس و تدریس علم و عمل کے لازوال نقوش چھوڑے ہیں جو آنے والے مسلمانوں کے لئے مینارہ نور ثابت ہوئے۔

پھر ان کے علمی وارثین جن کو "تبع تابعین" کہا جاتا ہے اس لازوال خزانہ علمی و عملی کو اقطائے عالم تک پہنچا دیا، اور آج اسلام و ایمان کی جہاں کہیں بھی روشنی ملتی ہے وہ انہی حضرات کا کارنامہ حیات ہے۔ لا الہ الا اللہ۔

وَجَزَّاهُمْ اللَّهُ عَنْ سَائِرِ الْمُسْلِمِينَ خَيْرَ الْجَزَاءِ

ان تبع تابعین کے چند اسماء گرامی قابل ذکر ہیں۔

### تبع تابعین

۱۔ امام زہار بن حیوہ المتوفی ۱۱۲ھ۔ ۲۔ امام قتادہ المتوفی ۱۱۳ھ۔ ۳۔ امام ابو حازم سلمہ بن دینار المتوفی ۱۱۴ھ۔ ۴۔ امام اعشش المتوفی ۱۱۵ھ۔ ۵۔ امام ابو حنیفہ نعمان بن ثابت المتوفی ۱۱۵ھ۔ ۶۔ امام آوزاعی المتوفی ۱۱۵ھ۔ ۷۔ امام سعید بن ابی غریبہ المتوفی ۱۱۶ھ۔ ۸۔ امام ربیع بن صبیح المتوفی ۱۱۶ھ۔ ۹۔ امام شعبہ المتوفی ۱۱۶ھ۔ ۱۰۔ امام سفیان الثوری المتوفی ۱۱۶ھ۔ ۱۱۔ امام مالک بن انس المتوفی ۱۱۶ھ۔ ۱۲۔ امام عبد اللہ بن المبارک المتوفی ۱۱۸ھ۔ ۱۳۔ امام ابو یوسف یعقوب المتوفی ۱۱۸ھ۔ ۱۴۔ امام محمد بن حسن الشیبانی المتوفی ۱۱۹ھ۔ ۱۵۔ امام خضع بن غیاث المتوفی ۱۱۹ھ۔ ۱۶۔ امام وکیع بن الجراح المتوفی ۱۱۹ھ۔ ۱۷۔ امام سفیان بن عیینہ المتوفی ۱۱۹ھ۔ ۱۸۔ امام عبد الرحمن بن مہدی المتوفی ۱۱۹ھ۔ ۱۹۔ امام یحییٰ بن سعید القطان المتوفی ۱۱۹ھ۔ ۲۰۔ امام شافعی المتوفی ۱۲۰ھ۔ ۲۱۔ امام احمد بن حنبل المتوفی ۲۴۱ھ۔ ۲۲۔ امام حسن بن زیاد

ان سب حضرات نے اسلام اور مسلمانوں کی ایسی ایسی خدمات انجام دی ہیں جن کی مثال سے دنیا کا ہر مذہب خالی خالی نظر آتا ہے، اور جن کے کارنامہ حیات کو تاریخ نے اس حزم و احتیاط سے محفوظ کر دیا ہے کہ آج وہ ایک کھلی کتاب کی حیثیت سے پڑھی پڑھائی جاتی ہیں۔

نَسُوا اللَّهَ فَنَسُوا نَفْسَهُمْ وَارْزَوْا خَلْقَهُمْ

نبی کریم صلی اللہ علیہ وسلم نے بھی ان تینوں قدسی صفات، ہدایت یافتہ طبقات کی خصوصیت سے نشاندہی فرمائی ہے اور ان پر اپنی سند خودی کا بھی اظہار کیا ہے۔

عَنْ عَبْدِ اللَّهِ بْنِ مَسْعُودٍ أَنَّهُ قَالَ، قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ خَيْرُ أُمَّتِي الَّذِينَ يَلُتُونِي ثُمَّ الَّذِينَ يُلُونَهُمْ ثُمَّ الَّذِينَ يَلُونَهُمْ (مسلم شریف ج ۱ کتاب الفضائل) ترجمہ: حضرت عبد اللہ بن مسعود فرماتے ہیں رسول اللہ صلی اللہ علیہ وسلم نے ارشاد فرمایا میری اُمت کے وہ لوگ ہدایت یافتہ ہیں جو میرے ہم زمانہ ہیں (یعنی صحابہ کرام)

پھر وہ لوگ ہیں جو ان کے ہم زمانہ ہیں۔ (یعنی تابعین)

پھر وہ لوگ ہیں جو ان کے ہم زمانہ ہیں۔ (یعنی تبع تابعین)۔

دوسری روایت میں یہ الفاظ ہیں۔

خَيْرُ النَّاسِ قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ (مسلم شریف ج ۱ کتاب الفضائل) ترجمہ: سب سے بہتر لوگ میرے زمانے کے ہیں (صحابہ کرام) پھر وہ لوگ جو ان سے متصل ہیں (تابعین کرام) پھر وہ لوگ جو ان سے متصل ہیں (تبع تابعین)۔

مسلمانوں کے یہ تینوں طبقات اپنے زمانے کے باعث خیر و برکت اور ہدایت یافتہ و فلاح یاب ہیں۔ اہل اسلام کو انہی حضرات کی خیر و برکت، مرشد و ہدایت سے روحانی و مادی فتوحات حاصل ہوئی ہیں۔

مذکورہ بالا دونوں حدیثوں کے علاوہ ایک تیسری حدیث بھی ان تینوں طبقات (صحابہ کرام، تابعین عظام، تبع تابعین) کے ہدایت یافتہ ہونے اور صراط مستقیم پر قائم و دائم رہنے کی تصدیق کرتی ہے۔

عَنْ أَبِي سَعِيدٍ الْخُدْرِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَأْتِي عَلَى النَّاسِ زَمَانٌ يَخْذُونَ فِيهِم مِّنَ النَّاسِ

فَيَقَالُ لَهُمْ فِيكُمْ مَنْ رَأَى رَسُولَ اللَّهِ صَلَّى اللَّهُ عَلَيْهِ وَسَلَّمَ؟  
فَيَقُولُونَ نَعَمْ فَيُفْتَحُ لَهُمْ.

ثُمَّ يُغْزَوُ فَيَأْمُرُ مِنَ النَّاسِ فَيَقَالُ لَهُمْ فِيكُمْ مَنْ رَأَى  
مَنْ صَحِبَ رَسُولَ اللَّهِ صَلَّى اللَّهُ عَلَيْهِ وَسَلَّمَ؟ فَيَقُولُونَ  
نَعَمْ فَيُفْتَحُ لَهُمْ.

ثُمَّ يُغْزَوُ فَيَأْمُرُ مِنَ النَّاسِ فَيَقَالُ لَهُمْ هَلْ فِيكُمْ مَنْ رَأَى  
مَنْ صَحِبَ رَسُولَ اللَّهِ صَلَّى اللَّهُ عَلَيْهِ وَسَلَّمَ؟ فَيَقُولُونَ  
نَعَمْ فَيُفْتَحُ لَهُمْ.

ترجمہ :- حضرت ابوسعید خدریؓ فرماتے ہیں کہ رسول اللہ ﷺ علیہ  
وسلم نے ارشاد فرمایا، مسلمانوں پر ایک زمانہ ایسا بھی آئے گا جس میں  
ایک جماعت جہاد کرے گی، اُن سے پوچھا جائے گا کیا تم میں کوئی ایسا  
شخص بھی ہے جس نے رسول اللہ ﷺ کو دیکھا ہو؟ (یعنی بحالی)  
وہ کہیں گے ہاں موجود ہے۔ (اسکی برکت سے) انھیں فتح دی جائے گی۔

پھر ایک اور جماعت جہاد کرے گی، اُن سے پوچھا جائے گا کہ تم میں کوئی  
ایسا شخص بھی ہے جس نے اس شخص کو دیکھا ہو جس نے صحابی رسولؐ  
کو دیکھا ہے؟ وہ کہیں گے ہاں ایسا شخص ہم میں موجود ہے (اس کی  
برکت سے) انھیں فتح دی جائے گی۔

پھر ایک اور جماعت جہاد کرے گی اُن سے پوچھا جائے گا تم میں کوئی  
ایسا شخص بھی ہے جس نے رسول اللہ ﷺ کو دیکھنے والوں  
کے دیکھنے والے کو دیکھا ہے؟ (یعنی تابعین) کہا جائے گا ہاں ہم میں  
وہ شخص موجود ہے۔ پھر (اُس شخص کی برکت سے) انھیں بھی فتح دی  
جائے گی۔ لَا إِلَهَ إِلَّا اللَّهُ۔

چنانچہ واقعہ یہی ہے کہ اسلام کی پہلی اور دوسری نصف صدی ہجری  
میں جن جن معرکوں میں صحابہ کرامؓ یا تابعین عظام اور آخر میں تبع تابعین حضرات  
نے شرکت کی ہے تاریخ شہادت دیتی ہے کہ وہ معرکے توفیق صد اسلام کی  
سر بلندی کا ذریعہ بنے ہیں۔

یہ تینوں جماعتیں (صحابہ کرامؓ، تابعین عظام، تبع تابعین حضرات) اللہ  
کے ہاں وہ پسندیدہ و محبوب افراد قرار پائے کہ جن کی نہ صرف تعلیمات و کردار بلکہ اُنکا  
وجود بھی مخلوق خدا کو دنیا کی سرفرازی اور اقتدار سے ہمکنار کیا ہے اور اسلامی  
سلطنت کے حدود کو وسیع تر بھی۔

اللَّهُمَّ تَقَبَّلْ حَسَنَاتِهِمْ وَادْفَعْ دَسَائِقَهُمْ۔

ان سب حضرات کا مشترک اور اہم کارنامہ قرآن و حدیث کی حفاظت  
اُس کی اشاعت و تبلیغ تھی۔ اگر ان بزرگوں نے جائزہ مصائب و مصائب  
برداشت نہ کر کے رسول اللہ ﷺ کی اس عظیم امانت کو محفوظ نہ کیا  
ہوتا تو آج اسلام کا علمی و عملی دامن و گمراہی کی طرح خالی خالی رہتا۔

آج اسلامی تاریخ کا ایک ادنیٰ طالب علم اپنا سر اُٹھائے بیانگِ دہل عالم  
کے سارے مذاہب کو یہ چیلنج کر سکتا ہے۔

”اسلام کے علاوہ کیا کوئی ایسا مذہب بھی ہے جس کے بانی و رہنما کی مکمل  
سیرت و صورت اور تعلیمات و ہدایات پورے مستند ذرائع سے ہمیں  
پیش کرے؟“

جواب نہ پہلے بلا اور نہ آئندہ ملے گا، چیلنج کوئی جید نہیں ہر دور میں کیا گیا اور ہر  
دور میں کیا جائے گا۔

أُولَئِكَ أَتَّبَعُ فَيُفْتَحُ لِيَمْشِي بِهِمْ  
إِذَا جَمَعْتَنَا يَا جَرِيرُ الْمَجَامِعِ

یہ اعزاز و برتری صرف اور صرف اسلام کو حاصل رہی ہے۔ اسلام کے ان مخلص خدمت گزاروں پر رات دن اللہ کی رحمتیں و برکتیں نازل ہوں انھوں نے رسول اللہ ﷺ کی سیرت، صورت تعلیمات و ہدایات، اخلاق و اطوار کی ایک ایک ادا کو جس تفصیل کے ساتھ جمع کیا ہے کہ اب رسول اللہ ﷺ کی حیات طیبہ کا کوئی گوشہ، کوئی عمل پرودہ خفا میں نہ رہا، گویا رسول اللہ ﷺ کی ساری زندگی ایک کھلی کتاب ہے جو عالم کے تمام انسانوں کو دعوتِ عمل دے رہی ہے۔

زیر مطالعہ کتاب سیرت النبا بعین اسی طبقہ تابعین کے اکیس افراد کی سوانح حیات پر مشتمل ہے جن کی ساری زندگی سراپا علم و عمل، دعوت و تبلیغِ جد و جہد، ایثار و قربانی میں وقف تھی۔

کوشش یہ کی گئی ہے کہ کتاب میں ان نفوسِ قدسیہ کی ذاتی سیرت و کردار کے علاوہ ان کی عظیم خدمات کا بھی کچھ تذکرہ واضح ہو جائے تاکہ اہل خدماتِ شرعیہ کے لئے انکی خدمات ”مشعلِ راہ“ ثابت ہوں۔ آمین ثم آمین  
وَمَا ذَلِك عَلَى اللَّهِ بِعَزِيزٍ

خادمُ الکتاب والسنة

عبد الرحمن غفرلہ

۲ محرم الحرام ۱۴۲۲ھ سنہ ۱۴۰۲

جده۔ (سودی عربیہ)



# سیرت حضرت اویس بن عامر القرنی

المتوفی ۱۳۷ھ

لَوْ أَقْسَمَ عَلَى اللَّهِ لَا بَرَّةَ

(مسلم)

اگر وہ کسی بات پر قسم کھائیں تو اللہ اسکی تکمیل کر دینگے۔

(رسول اللہ ﷺ)



## حضرت اولیس بن عامر القرنیؓ

**تعارف :-** اولیس قرنیؓ ملک یمن کے باشندے عہد نبوت میں موجود تھے لیکن زیارت رسول اللہ ﷺ سے مشرف نہ ہو سکے، نبی کریم ﷺ کو وحی الہی سے معلوم ہوا کہ وہ آپ پر ایمان لائے ہیں اور آپ کی زیارت کے لئے بے چین ہیں لیکن چند مجبوریوں کے باعث آپ کی ملاقات سے محذور ہیں۔

حضرت اولیس قرنیؓ نے اپنی زندگی اسی تمنا و خواہش میں گزار دی، انکا جسم اگرچہ یمن میں تھا لیکن روح مدینہ پاک کی گلیوں میں رواں دواں رہا کرتی تھی۔ نبی کریم ﷺ کو اولیس قرنیؓ سے خصوصی تعلق تھا آپ نے ایک دن حضرت عمر رضی اللہ عنہ سے فرمایا:

”اے عمرؓ قبیلہ مراد (یمن) کا ایک شخص جس کا نام اولیسؓ ہے یمن کی امداد کے ساتھ تمہارے پاس آئے گا، اس کے جسم پر برص کے داغ ہیں سب دمٹ چکے ہوں گے صرف درہم برابر ایک داغ باقی ہوگا، اس کی ماں باحیات ہے وہ اُس کی دل و جان سے خدمت کرتا ہے وہ جب کسی بات پر قسم کھاتا ہے تو اللہ تعالیٰ اس کی بات پوری کر دیتے ہیں، اگر تم کو اس کی دعا یعنی ہو تو ضرور دعا کرو لینا۔“ (مسلم شریف ج ۲ باب فضائل اولیس قرنیؓ)

سیدنا عمر فاروق رضی اللہ عنہ اس ”حقیقت منتظر“ کے لئے ہمیشہ منتظر رہے۔ نبی کریم ﷺ کی وفات ہو گئی، خلافت صدیقؓ بھی گزر گئی لیکن وہ

حقیقت منتظر ابھی تک ظاہر نہ ہوئی تھی کہ خلافت فاروقی کا زمانہ آگیا۔ ایک دن ملک یمن سے فوجی امداد آئی جس میں مال و اسباب کے علاوہ مجاہدین کی ایک بڑی جماعت بھی تھی سیدنا عمر فاروقؓ نے اس قافلہ میں حضرت اولیسؓ کو پالیا۔

پوچھا، آپ کا نام اولیس بن عامرؓ ہے؟  
جواب بلا، جی ہاں! میں اولیسؓ ہوں۔  
پوچھا، کیا آپ کی والدہ باحیات ہیں؟  
جواب دیا، جی ہاں!

ان دو باتوں کے بعد حضرت عمر رضی اللہ عنہ نے فرمایا، اے اولیسؓ رسول اللہ ﷺ نے تمہارے بارے میں مجھ سے فرمایا تھا، اے عمرؓ تمہارے پاس ملک یمن کی مدد کے ساتھ قبیلہ قرن کا ایک شخص اولیس بن عامر نامی آئے گا جس کے جسم پر برص کے داغ ہوں گے صرف ایک داغ درہم برابر باقی ہے باقی سب صاف ہو گئے ہوں گے، اس کی ماں باحیات ہوگی جس کے ساتھ وہ احسان و نیکی کرتا ہوگا، جب وہ کسی بات پر اللہ کی قسم کھاتا ہے تو اللہ تعالیٰ اس کی قسم پوری کر دیتے ہیں۔  
پھر آپ نے ارشاد فرمایا:

”اے عمرؓ اگر تم اس سے دعا کرے مضریت لینا چاہو تو ضرور دعا کرو لینا اور میرے لئے بھی دعا کروانا۔“  
سیدنا عمرؓ نے یہ تفصیل بیان کر کے حضرت اولیسؓ سے گزارش کی کہ آپ میری مضریت کے لئے دعا فرمائیں۔

حضرت اولیسؓ نے رسول اللہ ﷺ اور حضرت عمرؓ کے لئے دعا کی۔



اس کے بعد حضرت عمرؓ نے دریافت کیا اب کہاں کا قصد ہے؟  
فرمایا شہر کوفہ جاتا ہے۔

حضرت عمرؓ نے فرمایا، میں آپ کی ضروریات زندگی کی تکمیل کے لئے  
حاکم کوفہ کو لکھ دیتا ہوں کہ وہ تکمیل کر دیا کرے؟

حضرت اویسؓ نے فرمایا، نہیں نہیں، اس کی ضرورت نہیں مجھ کو عام  
مسلمانوں کی طرح رہنا پسند ہے میں خود اپنا گزارہ کر لوں گا۔

اس واقعہ کے دوسرے سال شہر کوفہ کا ایک امیر شخص حج کے لئے آیا  
حضرت عمرؓ نے سیدنا اویسؓ کے بارے میں دریافت کیا کہ وہ کیسے ہیں؟

اس شخص نے کہا وہ نہایت تنگدستی و غربت کی حالت میں ہیں، عام مسلمانوں  
سے دور ایک بوسیدہ مکان میں رہتے ہیں، گوشہ نشینی اور عزت پسندی انھیں

مرغوب ہے کسی سے نہ ملاقات کرتے ہیں اور نہ کسی کو ملاقات کا موقعہ دیتے ہیں  
ان حالات میں لوگ بھی ان سے غافل ہیں۔

حضرت عمرؓ نے اس امیر شخص سے رسول اللہ ﷺ کا وہ ارشاد  
نقل کیا جو آپؐ نے حضرت اویسؓ کے بارے میں فرمایا تھا۔

چنانچہ وہ شخص جب وہ واپس ہوا تو اولین فرصت میں حضرت اویس قرنیؓ  
سے ملاقات کی اور اپنے لئے دعا کروائی، حضرت اویسؓ نے فرمایا جناب آپ

ابھی تازہ تازہ ایک مقدس سفر سے آرہے ہیں آپ میرے لئے دعا کریں؟  
اس کے بعد حضرت اویسؓ نے پوچھا کیا تم نے عمر الفاروقؓ سے

ملاقات کی؟  
اُس نے کہا جی ہاں! اور کہا کہ انھوں نے آپ کو سلام بھی کہا ہے۔

اس گفتگو کے بعد حضرت اویسؓ نے دونوں کیلئے مغفرت کی دعا کی۔  
(مسلم جزرۃ باب فضائل اویس القرنیؓ)

## چند اور حضرات سے ملاقات :-

حضرت اویسؓ اپنے آپ کو اہل دنیا سے دور رکھنے کے لئے نہایت حستہ حال  
رہا کرتے اکثر حصہ بدن ڈھانکنے کے لئے کپڑا تنک نہ ہوتا تھا۔ بعض لوگ انھیں فقیر  
سمجھ کر کپڑا دیدیتے اور دیگر بعض منچلے ان کا مذاق اڑاتے اور انھیں پریشان  
کرتے ہر زمانے میں غافلوں، جاہلوں کا یہی حال رہا ہے، اولیاء اللہؓ ہی کیا انبیاء  
علیہم السلام بھی ان جاہلوں سے دوچار ہوتے ہیں۔ انھیں پاگل، مجنون، دیوانہ،  
ساحر، وغیرہ جیسے خبیث عنوانات سے یاد کیا ہے۔ خود بھی محروم رہے دوسروں کو  
بھی محروم رکھا۔ (أَعُوذُ بِاللَّهِ مِنَ الشَّيْطَانِ الرَّجِيمِ)

حضرت اویسؓ کے ساتھ بھی ایسا ہی ہوتا رہا (صَلِّ مَنْ صَلَّ) جس کو گمراہ  
ہونا تھا وہ گمراہ ہوا۔ لیکن اہل نظر کی نگاہوں سے وہ چھپ نہ سکے ان کی شمیم  
روحانیت اہل دل لوگوں کو دور دور سے کھینچ رہی تھی اور اہل دل دنیا میں کم ہی  
ہوا کرتے ہیں۔ وَقَدْ لَدُنَّ عِبَادِيَ الشُّكُورُ۔ (الایہ)

ایسے ہی ایک اہل دل تابعی شیخ مہرم بن حیان نے اپنے چشم دید واقعات

لے شیخ مہرم بن حیان بصریؓ کے بارے میں امام حسن بصریؓ لکھتے ہیں جس دن اسکا انتقال ہوا وہ  
سخت گرم دن تھا، حاضرین تدفین کے وقت گرمی سے پریشان تھے، قبر جو بنی مٹی سے بڑھ کر دی گئی ایک گہرے

بادل نے انکی قبر کو گھیر لیا جو قبر سے نہ لپٹا تھا نہ چوڑا، ٹھنڈا پانی برسا کر رخصت ہو گیا۔  
امام قتادہؓ لکھتے ہیں کہ جس دن ان کی قبر پر بادل نے پانی برسایا شام تک قبر پر سبزہ ابھر آیا،  
الشریکبر۔ (سیر اعلام النبلاء ج ۳ ص ۳۲۵) امام ذہبیؓ؟

حضرت معنی بن زیادؓ لکھتے ہیں شیخ مہرم بن حیانؓ کبھی کبھی راتوں کو باہر نکلا کرتے اور بلند آواز  
سے اس طرح کہا کرتے۔

”مجھے ایسے شخص پر تعجب ہے جو جنت کا طالب ہو لیکن ساری رات سوتا رہتا ہو، مجھے  
ایسے شخص پر تعجب ہے جو جہنم سے ڈرتا ہو اور رات بھر سوتا رہتا ہو۔ (حوالہ ایضاً)

بیان کئے ہیں جو حضرت اویسؓ کے ساتھ پیش آئے لکھتے ہیں۔  
حضرت اویسؓ کی زیارت و ملاقات کے لئے شہر کو فوج کا سفر کیا شہر میں ہر جگہ دریافت کیا کچھ پتہ نہ چلا، معلوم ہوا کہ وہ شہر میں شاذ و نادر ہی آیا کرتے ہیں پھر گناہ بھی ایسے کہ بہت کم لوگ انہیں جانتے ہیں۔  
شیخ ہرم بن حیان کہتے ہیں کہ میں ان کی تلاش میں کئی دن رہا آخر ایک دن نہر فرات کے کنارے پہنچا وہاں ایک شخص کو دیکھا کہ نہر کے کنارے وضو کر رہا ہے اور اپنے کپڑے دھو رہا ہے چونکہ میں ان کے اوصاف سن چکا تھا اس لئے بغیر کسی تردد کے پہچان لیا، وہ کچھ بھاری بدن، گندمی رنگ، بدن پر بال زیادہ، سر مونڈھا ہوا، گھنی ڈاڑھی، جسم پر صوف کے کپڑے، چہرہ پر وقار قسم کا، میں آگے بڑھا اور سلام کیا، انہوں نے جواب دیا، میں نے کہا اویسؓ تم پر اللہ کی رحمت ہو کیا حال ہے؟

فرمایا اللہ کا شکر و احسان ہے اچھا ہوں، زندگی کے دن پورے کر رہا ہوں، لقاء رب کا انتظار ہے، بس اس دنیا سے کچھ اور مطلب نہیں۔  
اس گفتگو کے درمیان ان کی خستہ پستہ حالت پر میں رو پڑا، مجھے روتا دیکھ کر حضرت اویسؓ نے فرمایا، ہرم بن حیان اللہ تمہاری مغفرت فرمائے میرے بھائی تم ایسا کیوں رو رہے ہو؟ تم کو میرا پتہ کس نے دیا؟

میں نے کہا اللہ نے مجھے توفیق دی بس اسی کی ہدایت پر میں یہاں آگیا۔  
شیخ ہرم بن حیان کہتے ہیں کہ حضرت اویسؓ نے میرا نام لیکر خطاب کیا مجھے تعجب و حیرت ہوئی کہ انہوں نے میرا نام اور میرے والد کا نام کیوں کر جانا جبکہ میں نے اس سے پہلے نہ آپ کو دیکھا ہے اور نہ آپ نے مجھ کو دیکھا ہے۔ میرے سوال پر فرمایا۔

ہرم بن حیان، اللہ علیم و خیر نے مجھے اطلاع دی ہے جب تمہارے نفس نے

میرے نفس سے بات کی اس وقت میری رُوح نے تمہاری رُوح کو پہچان لیا، اہل ایمان ایک دوسرے سے دُور نہیں رہتے، ایمانی رشتہ ایک دوسرے کو پہچان لیتا ہے۔

(غالباً اس کی وجہ یہ ہوگی کہ عالم ارواح میں سب کی رُوحیں یکجا تھیں وہاں کا تعلق درشتہ دنیا میں بھی برقرار رہا)

شیخ ہرم بن حیان کہتے ہیں۔ میں نے حضرت اویسؓ سے درخواست کی کہ آپ رسول اللہ ﷺ کی ایک حدیث سنا دیں تاکہ میں یاد رکھوں؟ فرمایا، میں رسول اللہ ﷺ کی زیارت نہ کر سکا البتہ آپ کے دیکھنے والوں کو دیکھا ہے اور ان کی صحبت پائی ہے۔ میں نے بھی آپ حضرات کی طرح حدیثیں سنی ہیں لیکن میں اپنے لئے یہ دروازہ کھولنا نہیں چاہتا کہ میں محدث، مفتی، یا قاضی بنوں، مجھے خود اپنے نفس کے بہت سے کام کرنے ہیں اُن سے اگر عہدہ برآ ہو جاؤں تو غنیمت ہے۔

حضرت اویس قرنیؓ کا یہ جواب سن کر میں نے پھر گزارش کی کہ قرآن حکیم کی ہی کوئی آیت سنا دیں۔

میری اس درخواست پر حضرت اویسؓ نے میرا ہاتھ پکڑا اور اَعُوْذُ بِاللّٰهِ الشَّيْطَانِ الرَّجِيْمِ پڑھا اور اچانک چوخی مار کر رو پڑے۔ پھر فرمایا میرے رب کا ذکر بلند ہے، سب سے سچا کلام ہے سب سے اچھی بات اس کی ہے۔ اس کے بعد سورہ صٰ کی آیت ۱۰۱ وَمَا خَلَقْنَا السَّمَاءَ وَالْاَرْضَ وَمَا بَيْنَهُمَا بَاطِلًا ۚ اَلَا يَذْكُرُ اُولٰٓئِكَ اَنْ يَّسْئَلُوْا رَبَّہُمْ ۚ اَلَا يَذْكُرُ اُولٰٓئِكَ اَنْ يَّسْئَلُوْا رَبَّہُمْ ۚ اَلَا يَذْكُرُ اُولٰٓئِكَ اَنْ يَّسْئَلُوْا رَبَّہُمْ ۚ

کچھ دیر بعد فرمایا، ہرم بن حیان تمہارے باپ مر چکے، غنقریب تک کو بھی مرنا ہے۔ سیدنا آدمؑ اور ان کی بیوی وفات پا گئے، سیدنا نوحؑ سیدنا ابراہیمؑ خلیل الرحمنؑ نے وفات پائی۔ سیدنا موسیٰ کلیم اللہؑ سیدنا داؤد خلیفہ اللہؑ سیدنا

عیسیٰ روح اللہ (علیہم السلام) سب نے وفات پائی آخر میں سیدنا محمد رسول اللہ ﷺ اللہ علیہ وسلم بھی رخصت ہو گئے۔

پھر خلیفہ المسلمین حضرت ابو بکر صدیقؓ نے وفات پائی، میرے بھائی عمر الفاروقؓ گزر گئے یہ کھکھو چیخ ماری اور اُن کے لئے دُعا کی اور فرمایا کیا حضرت عمرؓ زندہ ہیں؟ میں نے کہا ہاں عمر الفاروقؓ زندہ ہیں،

حضرت اویسؓ نے انھیں پھر دُعا دی، اور فرمایا ٹھیک ہے میں نے جو کہا ہے وہ ویسا ہی ہے تم بات سمجھو تو معلوم ہو گا کہ ہم سب مُردہ ہیں، مرنے والوں کو زندہ کہنا کہاں تک درست ہے۔

اس کے بعد حضرت اویسؓ نے رسول اللہ ﷺ اللہ علیہ وسلم پر درود پڑھا اور چند دُعا ئیں پڑھ کر فرمایا، ہرم بن حیان، کتاب اللہ کی تلاوت اور صالحین کی ملاقات و زیارت اور رسول اللہ ﷺ اللہ علیہ وسلم پر درود و سلام کی کثرت میری وصیت ہے۔

میں نے اپنی اور تمہاری اور سب کی موت کی خبر دی ہے اس کو ہمیشہ یاد رکھنا، موت سے ایک لمحہ بھی غافل نہ ہونا، واپس جا کر اپنی جماعت کو خبردار کرنا، دُنیا کی نعمتوں پر مغرور نہ ہونا، یہ سب آنی جانی والی ہیں جو ختم ہونے والی ہیں ان سے کیا محبت؟ کیا رشتہ؟ تھوڑی سی دُنیا پر راضی ہو کر آخرت کی تیاری کرنا بہت بڑے عالم کی تیاری ہے۔

ہرم بن حیان اب میں تم کو رخصت کرتا ہوں اب کے بعد نہ میں تم کو دیکھ سکوں گا اور نہ تم مجھ کو دیکھ سکو گے، بس میرے لئے دُعا کرتے رہنا، میں بھی تم کو یاد رکھوں گا۔

یہ کہہ کر ایک سمت چلنے لگے میں بھی ساتھ ہو لیا لیکن وہ اس پر راضی نہ ہوئے آخر میں کھڑے کھڑے حدِ نظر تک انھیں دیکھا پھر وہ آنکھوں سے اوجھل

ہو گئے۔

شیخ ہرم بن حیان کہتے ہیں بس یہ ہی میری پہلی اور آخری ملاقات تھی اس کے بعد تاحیات تلاش و فکر میں رہا لیکن کہیں پتہ نہ چلا۔

## علم ظاہر و علم باطن :-

علم ظاہر و علم باطن کا عنوان معلوم نہیں کس دور میں اجنبیت و توخس کا شکار ہوا اور عوام نے اس کو رُمرز و اشارات جیسے مبہم غیر واضح مفہومات کا ہم پلہ خیال کیا، حالانکہ حقیقت اس سے بالکل مختلف ہے۔ بات نہایت واضح اور صاف ہے، مختصر عنوان میں یہ کہا جاسکتا ہے کہ انسانی اعضاء کی تعلیم و تربیت کو علم ظاہر کہتے ہیں اور قلب و روح کی تربیت و اصلاح کو علم باطن کہا جاتا ہے۔ ظاہر و باطن کی اس اصلاح و تربیت پر اسلام و ایمان کامل ہو جاتے ہیں۔

علم ظاہر کے ماہرین کو علماء و فقہار اور علم باطن کے ماہرین کو شیوخ و مشائخ کہا جاتا ہے۔ حضرات تابعین کرام میں نہر دُو علوم کے جاننے والے بکثرت رہے ہیں۔

حضرت اویس قرنیؓ ان علماء میں شامل ہیں جو علم باطن کے جامع تھے، لیکن وہ دوسرے علم ”علم ظاہر“ کے لئے اتنی فرصت ہی نہ پاتے تھے کہ مسند ارشاد و تعلیم کو زینت بخشیں۔ انھوں نے خود فرمایا تھا کہ مجھ کو بھی رسول اللہ ﷺ اللہ علیہ وسلم کی احادیث اسی طرح پہنچی ہیں جس طرح آپ حضرات کو ملی ہیں لیکن میں مسند درس و افتاء پر اس لئے بیٹھنا پسند نہیں کرتا کہ مجھ کو ترکیہ نفس و رُوح کے لئے بہت کچھ کرنا ہے۔

## عبادت و ریاضت :-

حضرت اویس قرنیؓ نے راہِ سلوک میں بڑے بڑے مجاہدے کئے ہیں ساری

ساری رات ذکر و شغل و عبادات میں گزار دیتے، معمول یہ تھا کہ ایک شب قیام میں گزاریں، دوسری شب رکوع میں اور تیسری شب سجدہ میں، اسی طرح ایک شب دُعا و مناجات میں (یعنی رات کی نمازوں میں ایک رات قرأت قرآن کی کثرت میں دوسری و تیسری طویل طویل رکوع و سجود میں صرف ہوتیں۔)

شیخ ربیع بن خثیمؒ التوفی ۱۵۶ھ کا بیان ہے ایک دن میں اُن سے ملنے کے گیا دیکھا کہ وہ فجر کی نماز کے بعد ذکر و تلاوت میں مشغول ہیں میں اس خیال سے کہ ان کی تسبیح و تہلیل میں حارج نہ بنوں انتظار کرنے لگا۔

ظہر کا وقت آگیا وہ برابر اسی میں مشغول رہے، میں واپس ہو گیا۔ دوسرے دن بھی یہی حال پایا۔ میں نے اُن کی دُعاؤں میں یہ کلمات بھی سنے ہیں۔

”الہی میں سونے والی آنکھ اور نہ بھرنے والے پیٹ سے پناہ مانگتا ہوں“ یہ حال دیکھ کر میں نے کہا جو کچھ میں نے دیکھا ہے اس قدر کافی ہے۔ حضرت اویس قرنیؓ بکثرت روزہ رکھتے، افطار کے وقت چند کھجوروں پر اکتفا کرتے، کھانے پینے کا کوئی مستقل نظام نہیں ملتا، کب کھاتے، کیا کھاتے ایسی کوئی تفصیلات نہیں ملتیں۔

### زہد و قناعت :-

زہد کا یہ عالم تھا کہ گھربار، ساز و سامان، لباس، کھانے پینے کے برتنوں سے ہمیشہ آزاد رہا، ایک خستہ پستہ مکان تھا جس میں ضروریاتِ زندگی اور موخرہ داری کی کوئی چیز مہیا نہ تھیں گھر کیا تھا صرف ایک سہارا و آسرا تھا۔ سیدنا عمر بن الخطابؓ نے ان کے ساتھ سلوک کرنا چاہا لیکن انھوں نے ہر بار قبول نہ کیا، لباس میں صرف دو چادریں تھیں انہی کو دھو لیتے اور استعمال

کرتے، بعض اوقات لوگوں نے انھیں نیم برہنہ حالت میں دیکھا ہے۔ ناواقفوں نے تو انکا مزاق اُڑایا، جاننے والے ان کے جسم پر کپڑا ڈال دیتے۔

ان کی دُعاؤں میں بعض حضرات نے یہ کلمات سنے ہیں۔ ”الہی میں آپ سے بھوکے جگر اور برہنہ بدن کی معذرت چاہتا ہوں لباس جو میرے جسم پر اور غذا جو میرے پیٹ میں ہے اس کے ہوا میرے ہاں کچھ بھی نہیں“

لَا إِلَهَ إِلَّا اللَّهُ۔

آپ کی اس مجذوبانہ حالت پر ظاہر ہیں لوگ آپ کو راہ چلتے پریشان کرتے اور جملہ کتے، ایک مرتبہ کپڑا میسر نہ ہونے پر حلقہ ذکر سے غیر حاضر ہو گئے، آپ کے شریک حلقہ اُسیر بن جا برؓ یہ سمجھ کر کہ آپ بیمار ہو گئے ہوں گھر پہنچے اور کہا اویسؓ اللہ تم پر رحم کرے تم نے ہمیں کیوں چھوڑ دیا؟

فرمایا، ایسا نہیں میرے پاس چادر نہیں تھی اس لئے آنہ سکا، یہ سن کر میں نے اپنی چادر پیش کی لیکن انھوں نے اس کو بھی قبول نہ کیا، میں واپس آگیا۔

### شہرت سے اجتناب :-

حضرت اویس قرنیؓ تواضع و انکساری کی اس آخری حد تک پہنچ چکے تھے جس کے بعد اور کوئی حد نہیں، اہل دنیا سے میل جول کی قطعاً گنجائش نہ تھی اس لئے وہ ہر اس موقع سے دور رہتے جس میں شہرت و ناموری کی بو محسوس کرتے سیدنا عمرؓ نے بارہا حاکم کوفہ کے نام خط لکھا کہ وہ آپ کے ساتھ حسن سلوک کریں لیکن حضرت اویسؓ نے کسی دن بھی ایسا موقع نہ دیا کہ وہ کچھ سلوک کر سکے، اصرار کرنے پر فرمایا کرتے میں عام مسلمانوں کی طرح رہنا چاہتا ہوں مجھ کو میرے حال پر چھوڑ دو۔

آپ کی فطرت لوگوں کے ساتھ خلط ملط کو قطعاً پسند نہ کرتی تھی، ضرورت کے وقت عوام میں شامل ہو جاتے پھر ایسے گم ہو جاتے کہ اجنبی آدمی کو تلاش کرنی پڑتی، لوگوں کے ہجوم سے گھبرا کر کئی کئی دن غائب رہے ہیں۔ لیکن آپ کی یہ گوشہ نشینی و عزلت پسندی زیادہ عرصہ تک قائم نہ رہ سکی آپ کی شمیم روحانیت نے خلق خدا کو خود اپنی طرف متوجہ کر لیا، زندگی تو بہر صورت اسی زمین پر گزارنی تھی، ہجوم مشتاقان سے کبھی کبھی دوچار ہو جاتے۔

شیخ اسیر بن جابر کا بیان ہے کہ میرے ایک دوست مجھ کو اویس قرنی کے پاس لے گئے۔ اس وقت وہ نماز پڑھ رہے تھے فراغت کے بعد ہماری جانب متوجہ ہوئے۔ فرمایا:

”آپ لوگوں کا عجیب معاملہ ہے میرے پیچھے کیوں لگے ہو؟ میں ایک ضعیف اور ناتواں انسان ہوں، میری بہت سی ضروریات ہیں جنہیں میں آپ حضرات کی وجہ سے پوری نہیں کر سکتا، خدا کے لئے ایسا نہ کیجئے، مجھ کو اکیلا چھوڑ دیجئے، اللہ آپ حضرات کو ہدایت دے“

### امر بالمعروف :-

حضرت اویس قرنیؓ اپنی عزلت پسندی و گوشہ نشینی کے باوجود امر بالمعروف و نہی عن المنکر کے فریضہ سے کبھی غافل نہ رہے اس کی ادائیگی میں عام لوگ ان کے دشمن ہو گئے تھے۔

شیخ ابوالأخوص کہتے ہیں کہ قبیلہ مراد کے (یہی قبیلہ حضرت اویس قرنیؓ کا بھی ہے) ایک شخص نے حضرت اویس قرنیؓ سے پوچھا، آپ کا کیا حال ہے؟ فرمایا، اچھا ہوں!

پھر اس نے پوچھا لوگوں کا آپ کے ساتھ کیا طرز عمل ہے؟

فرمایا، یہ سوال تم اس شخص سے کرتے ہو جس کو شام کے بعد صبح کا اور صبح کے بعد شام کے ملنے کی اُمید نہیں۔

میرے بھائی موت نے کسی شخص کے لئے بھی خوشی و مسرت کا موقع باقی نہیں رکھا ہے۔

میرے بھائی معرفت الہی کے بعد سونے چاندی کی کوئی قیمت نہ رہی۔

میرے بھائی نیکی کی تلقین اور بُرائی کی توہین نے کوئی دوست باقی نہ رکھا۔

میرے بھائی دعوت و تبلیغ پر لوگوں نے ہموار اپنا دشمن سمجھ لیا ہے۔

میرے بھائی اللہ کی قسم ان کا یہ رویہ مجھ کو حق بات کہنے سے باز نہیں رکھ سکتا۔

### جہاد فی سبیل اللہ :-

جیسا کہ گذشتہ صفحات میں آپ نے پڑھا ہے حضرت اویس قرنیؓ کے طبعی مزاج کے لحاظ سے جہاد فی سبیل اللہ اور امر بالمعروف کا کام بالکل مختلف تھا لیکن اسلامی عزلت نشینی و گوشہ نشینی کا یہ مفہوم قطعاً نہیں ہے کہ فرائض و واجبات سے غافل ہو جائیں اور رہبانیت جیسی زندگی بسر کریں۔

حضرت اویس قرنیؓ کی جہاد میں شرکت کا ثبوت اس روایت میں ملتا ہے جو حضرت عمرؓ کو نبی کریم ﷺ نے وصیت فرمائی تھی کہ یمن کی امداد میں اویس نامی ایک شخص ہو گا جس سے دُعا کروالینا۔

یہ یعنی امداد یقیناً جہادی مہم کا حصہ تھی، اس کے علاوہ معرکہ آذر بایجان میں بھی انکی شرکت کا ثبوت ملتا ہے۔ (اصابہ ج ۱ ص ۱۲)

### ماں کی خدمت :-

دنیاوی رشتے ناٹوں میں حضرت اویس قرنیؓ کی ایک تنہا والدہ تھیں، یہ

ضعیف و ناتواں خاتون تھیں ان کی خدمت کو وہ بہت بڑی عبادت و سعادت خیال کرتے تھے۔ چنانچہ جب تک وہ زندہ رہیں انھیں تنہا نہ چھوڑا اور حج بھی نہ کر سکے اور غالباً انہی کی وجہ سے وہ جمال نبوی (صلی اللہ علیہ وسلم) کے دیدار اقدس سے محروم بھی نہ ہوئے۔

اَللّٰهُمَّ تَقَبَّلْ حَسَنَاتِہٖ وَ اَمِنْ رَوْعَاتِہٖ۔

### ازالہ غلط فہمی :-

حضرت اویس قرنیؓ اگرچہ خود طبقہ صحابہ میں شامل نہ تھے لیکن صحابہ کرامؓ کی ایک بڑی تعداد ان سے ملاقات و زیارت کا اشتیاق رکھتی تھی خود نبی کریم ﷺ نے اپنی زبان مبارک سے اویس قرنیؓ کو ”خیر التابعین“ کا لقب عطا کیا۔ اور حضرت عمرؓ سے اپنے لئے دعا کروانے کی نصیحت بھی فرمائی۔ (مسلم ج ۲، باب الفضائل)

اصابہ ج ۱ ص ۱۱۹ پر ایک روایت حضرت عبداللہ بن ابی اوفیؓ سے مروی ہے رسول اللہ ﷺ ارشاد فرماتے ہیں میری امت کے ایک شخص کی شفاعت سے قبیلہ بنو تمیم کی ایک بڑی تعداد جنت میں جائے گی۔ حضرت حسن بصریؒ کہتے ہیں کہ اس شخص سے مراد حضرت اویس قرنیؓ ہیں۔ (حضرت اویسؓ کا قبیلہ یہی تھا)۔

یہ عجیب و غریب بات ہے کہ اویس بن عامر خیر التابعین کے فضائل و مناقب کے باوجود بعض ایسی روایتیں ملتی ہیں جن سے معلوم ہوتا ہے کہ اویس قرنیؓ نامی کوئی شخص نہیں جس سے انکا وجود مشتبہ ہو جاتا ہے۔

مثلاً مورخ ابن عدیؒ کا بیان ہے کہ امام مالکؒ ان کے وجود کے منکر تھے فرماتے تھے کہ اویس نامی کوئی تابعی نہیں گزرا۔ اسی طرح محدث ابن جبان کا یہ کہنا

کہ امام بخاری کے ہاں اویسؓ کی اسناد محل نظر ہے وغیرہ لیکن دیگر محدثین اور بعض کتب احادیث میں وضاحت کے ساتھ ان کا تذکرہ ملتا ہے جیسا کہ آپ نے گزشتہ صفحات میں پڑھا بھی ہے۔ ان وضاحتوں کے بعد شک و شبہ کی گنجائش باقی نہیں رہتی اگرچہ حافظ ابن حجرؒ اور ابن جبان جیسے اور بعض اہل علم نے یہ روایتیں نقل کیں ہیں لیکن ان روایات کی کوئی سند نہیں نکھی بلکہ بعض ائمہ حدیث کی طرف روایات منسوب کر دی ہیں اور وہ نقل در نقل ہوتے چلی آرہی ہیں۔ ایسی روایات خود محدثین کے اصول و نظریات کے تحت قابل التفات نہیں ہوتیں ایسی بے سند روایات ساقط الاعتبار ہوں گی۔

علاوہ ازیں ہر زمانے میں صرف انہی حضرات کا عام لوگوں کو علم ہوتا ہے جو قوم میں بے جملے رہتے ہوں اور وہ کسی علمی و دینی حیثیت میں نمایاں ہوتے ہوں۔ عزت نشین قسم کے لوگوں کی شہرت محدود اور مخفی رہا کرتی ہے عوام تو کیا خواص کی بھی اس جانب توجہ نہیں ہوتی۔

اور گزشتہ صفحات میں آپ نے پڑھا ہے سیدنا اویس قرنیؓ کا طبعی فطری مزاج گوشتہ نشینی اور عزت پسندی تھا وہ عام لوگوں سے ملتے تو کیا کسی کو ملاقات کا بھی موقع نہ دیتے تھے۔ عوام میں تو وہ دیوانہ، پاگل جیسے مکروہ عنوانات سے پیکارے جلتے تھے۔

اگر امام مالکؒ یا ان جیسے اہل علم نے ان کے وجود کا انکار کیا ہو تو وہ اپنی جگہ درست ہے، ایسے حضرات کو محذور سمجھا جائے گا۔ اہل علم کا ایک مسئلہ اصول یہ بھی ہے ”عدم علم، عدم وجود کو مستلزم نہیں“ (کسی واقعہ کا علم نہ ہو تو اس واقعہ کی نفی نہیں کی جائے گی)۔

چنانچہ حافظ ابن حجرؒ امام مالکؒ کے انکار کی روایت نقل کرنے کے بعد لکھتے ہیں اویس قرنیؓ کی شہرت اور ان کے حالات اس قدر کثیر ہیں کہ ان کے ہوتے ہوئے

انکے وجود میں شک و شبہ کی گنجائش نہیں۔  
(اصابہ ج ۱ ص ۱۱۸)

### وفات :-

حضرت اولیس قرنیؓ کو جب تک اہل دنیا نے، نہ جانا نہ پہچانا وہ اہل دنیا میں نظر آئے، جب اُن کی حقیقت آشکارا ہو گئی وہ ایسے روپوش ہوئے کہ پھر کسی نے انہیں نہ پایا۔ ایک عرصہ بعد جنگ صفین ۳۵ھ میں اُن کی شہادت کا پتہ چلتا ہے انہیں راہِ خدا میں شہادت کی بڑی تمنا تھی اور وہ اسکے لئے دعا بھی کرتے تھے۔ یہ عجیب بات ہے کہ جو گوشہ نشین، عزت پسند، تارک الدنیا ہو اس کو جہاد فی سبیل اللہ کا ذوق و شوق تضاد پسندی کا شبہ پیدا کرتا ہے لیکن یہ ایک حقیقت ہے کہ سیدنا اولیس قرنیؓ کو ہر دو ذوق میسر تھے۔ حقیقت یہ ہے کہ جو متبع سنت ہوا کرتا ہے اس کو اسلام کا ہر تقاضہ محبوب و پسندیدہ ہوا کرتا ہے۔ اللہ تعالیٰ نے جنگ صفین ۳۵ھ میں اُن کی یہ آرزو پوری کر دی انہوں نے حضرت علی رضی اللہ عنہ کی حمایت میں جامِ شہادت نوش کیا۔

والسلام

### مراجع و ماخذ

- ۱۔ مسلم شریف کتاب الفضائل۔
- ۲۔ طبقات ابن سعد۔
- ۳۔ مستدرک حاکم ج ۲۔
- ۴۔ اصابہ ج ۱۔
- ۵۔ ابن عساکر ج ۲۔
- ۶۔ تذکرۃ الاولیاء ج ۱، شیخ فرید الدین عطارؒ



## سیرت شیخ ابومسلم الخولانیؓ المتوفی ۶۲ھ

تَوَرَّأَيْتُ الْجَنَّةَ وَالنَّارَ عَيْنَا مَا كَانَ عَيْنِي مُسْتَوْدَا  
(ابو مسلم الخولانیؓ)  
اگر جنت اور جہنم کو اپنی ظاہری آنکھوں سے بھی  
دیکھ لوں تو میرے ایمان میں مزید اضافہ نہ ہو گا۔



## امام ابو مسلم خولانی

**تعارف :-** حضرت ابو مسلم کا پورا نام عبد اللہ بن ثوب ہے۔ اَنَحْوَلَانِي  
الَّذِي نَسَبَتْ رَحْمَتُهُ لِي. ابو مسلم کنیت تھی۔ اپنے زمانے میں سید التابعین  
زاد العصر کے لقب سے معروف تھے۔

ملک یمن کے رہنے والے، نبی کریم صلی اللہ علیہ وسلم کے زمانہ حیات میں  
پیدا ہوئے جب یمن میں اسلام شائع ہوا اُسی وقت ایمان لے آئے، لیکن  
زیارت نبویؐ کا شرف نہ پایا۔ وفات نبویؐ کے بعد مدینہ منورہ حاضر ہوئے جبکہ  
سیدنا ابو بکر صدیقؓ کی خلافت کا دور تھا۔ مدینہ طیبہ میں سینکڑوں صحابہ کرامؓ کو  
دیکھا اور ان سے استفادہ کیا۔

## فتنہ ارتداد :-

دور نبوتؐ کا آخری غزوہ، غزوہ تبوک تھا جو ۹ھ میں پیش آیا یہ غزوہ  
نہایت پر آشوب حالات میں پیش آیا۔ (تفصیل کے لئے ہماری کتاب  
”ہدایت کے چراغ“ (سیرت انبیاء کرام) جلد ۲ ص ۶۲۶ دیکھ لی جائے جو اس حادثہ کی  
مستند تاریخ ہے)

یہ غزوہ وفات نبویؐ سے چند ماہ قبل پیش آیا، غزوہ تبوک سے واپسی  
کے بعد نبی کریم صلی اللہ علیہ وسلم کی صحت مبارکہ متاثر ہونے لگی تھی اور آپؐ کی  
عام صحت میں غیر معمولی انحطاط پیدا ہو رہا تھا یہ خبر جیسے مدینہ طیبہ میں عام بھی بیرون  
ملک بھی اس کا چرچا تھا۔

ملک یمن میں جو لوگ مسلمان ہو چکے تھے ان میں بعض منافق صفات بھی تھے  
جن کا سرخیل اَنَحْوَلَانِي سمجھا جاتا تھا یہ ایک خبیث صفت انسان تھا ملک میں اسکی  
عام شہرت تھی۔ یہ قوت و طاقت کے علاوہ دولت و ثروت میں بھی ممتاز تھا۔ دل  
کاسخت، شہدہ باز، حرب زبان، سحر بیان، فتنہ پرور انسان بھی۔

مدینہ طیبہ میں نبی کریم صلی اللہ علیہ وسلم کی علالت کی عام اطلاع پر اس کے  
خبیث نفس نے اس کو آمادہ کیا کہ وہ جلد اپنی نبوت کا اعلان کر دے۔ تاکہ قبل  
اس کے کہ کوئی اور اپنی سرداری کا اعلان کرے اور قوم میں اپنا مقام حاصل کر لے،  
اس نے اپنی قوم میں اعلان کر دیا کہ مکہ المکرمہ کا جانشین نبی میں ہوں۔ اللہ نے مجھ کو  
نبوت سے سرفراز کیا ہے جو مجھ پر ایمان لائے گا وہ نجات پائے گا اور جو انکار کرے گا  
وہ ہلاک ہوگا۔

مردود کذاب کا یہ اعلان اس کے چیلے چپاٹوں نے قبول کر لیا اور اس کی  
اشاعت میں سرگرم عمل ہو گئے۔ یہ عام لوگوں میں اعلان کروانا کہ صبح و شام اللہ کی  
وحی نازل ہوتی ہے۔ مجھ کو مغیبات (پوشیدہ امور) کا علم دیا گیا ہے۔

عام لوگوں کی مشکلات کا علم اپنے کارندوں کے ذریعہ حاصل کرتا اور اپنے  
علم غیب کا دعویٰ کرتا پھر انکی ضروریات و مشکلات میں مدد کرتا، اپنی قوت و طاقت  
سے مخالفت کرنے والوں کو سخت سے سخت سزائیں دیتا، اس طرح کمزور فریب سے  
اپنی دعوت مضبوط کر رہا تھا۔

اس کا یہ فتنہ شہر صنعاء (یمن) سے نکل کر شہر حضرموت، عون، طائف،  
بحرین تک پھیل گیا، اس تحریک کی مخالفت کرنے والوں میں حضرت ابو مسلم خولانی  
سرفہرست تھے جن کی جدوجہد سے سینکڑوں مرتد اسلام میں واپس آ رہے تھے۔  
حضرت ابو مسلم خولانی اپنے ایمان و عمل میں نہایت مضبوط، حق کی تائید میں بے خوف  
خطرات سے بے نیاز، دنیا اور اس کی زینت و زینت سے منہ موڑ لیا تھا اپنی زندگی

کو اللہ اور اس کے رسولؐ اور اس کے دین کی تائید و نصرت میں وقف کر دیا تھا دنیا فانی کو آخرت کے لئے چھوڑ رکھا تھا۔ عام مسلمانوں کے قلوب اُن کی اس ہمت و استقامت سے متاثر تھے، طہارتِ نفس و تزکیہ نفس کے علاوہ وہ مستجاب الدعوات بھی مشہور تھے۔

اسود عتسی کذاب کو حضرت ابو مسلم خولانیؒ کی مخالفت سے سخت اندیشہ ہو گیا کہ اس کی یہ تحریک ناکام ہو جائے گی، اپنے مددگاروں سے مشورہ کیا کہ ابو مسلم کا خاتمہ کس طرح کیا جائے، بعضوں نے مشورہ دیا کہ انھیں قتل کر دیا جائے دیگر بعض نے کہا کہ شہر بدر کر دیا جائے اور بعضوں کا یہ مشورہ ہوا کہ انھیں سب کے سامنے ایسی عبرتناک سزا دی جائے کہ دوسروں کے حوصلے پست ہو جائیں اس کے لئے انھیں ذہکتی آگ میں جھونک دیا جائے۔

کذاب کو یہی مشورہ پسند آیا کہ ابو مسلم کو آگ میں جھونک دیا جائے۔ چنانچہ شہر سے باہر ایک میدان میں آگ دہکائی گئی اور اعلان کیا گیا کہ سب لوگ ابو مسلم کا انجام دیکھیں، یقیناً وہ میری نبوت کا اعتراف کر لیں گے۔

جب آگ تیار ہو گئی اور اپنے شعلے شراروں سے بھڑک پڑی، کذاب اسود عتسی اپنے چیلے چپاٹوں، حشم و خدم، لاؤشکر کے ساتھ میدان میں آیا اور اُس خیمے میں اپنے تخت پر بیٹھ گیا جو اس کی جھوٹی شان و آں کے لئے تیار کیا گیا تھا۔ پھر حضرت ابو مسلم خولانیؒ کو طلب کیا جو زنجیروں میں پابند تھے۔ جب وہ تشریف لائے تو کذاب نے متکبرانہ شان سے اُن پر ایک نظر ڈالی پھر اس آگ کی طرف نظر کی جس کے شعلے آسمانوں سے بات کر رہے تھے۔

حضرت ابو مسلم خولانیؒ کی طرف متوجہ ہوا اور اس طرح گفتگو کا آغاز کیا۔  
**بحث و مناظرہ :-**  
کیا تم گواہی دیتے ہو کہ محمد صلی اللہ علیہ وسلم اللہ کے رسول ہیں؟

حضرت ابو مسلم نے فرمایا ہاں میں گواہی دیتا ہوں کہ وہ اللہ کے بندے اور اس کے سچے اور آخری نبی و رسول ہیں۔

پھر سوال کیا کیا تم گواہی دیتے ہو کہ میں اللہ کا رسول ہوں؟  
شیخ ابو مسلم نے فرمایا، میرے کانوں میں کچھ میل کچیل ہے، تیری بات سمجھ میں نہیں آرہی ہے۔

کذاب نے جھلک کر کہا میں تجھ کو اس ذہکتی آگ میں جھونک دوں گا۔  
شیخ ابو مسلم خولانیؒ نے کہا اگر تو نے ایسا کیا تو میں آخرت کی اس آگ سے محفوظ ہو جاؤں گا جس کا ایندھن انسان اور پتھر ہیں اور جس پر طاقتور سخت دل فرشتے مقرر ہیں جو اللہ کے حکم کی ذرا سی بھی سرتابی نہیں کرتے اور وہ سب کچھ کر گزرتے ہیں جو انھیں حکم دیا جاتا ہے۔ (سورۃ تحریم آیت ۷۱)  
کذاب نے کچھ سنبھل کر کہا۔

میں تجھ کو کچھ مہلت دیتا ہوں تاکہ تو جلد بازی میں اپنی ہلاکت کا فیصلہ نہ کر لے، یکبار غور و فکر سے کام لے، کیا میں اللہ کا رسول نہیں ہوں؟  
شیخ ابو مسلم خولانیؒ نے فرمایا، میں نے تجھ کو کہہ دیا ہے کہ میرے کانوں میں کچھ میل کچیل سا ہے میں تیری بات سمجھ نہیں پا رہا ہوں۔

حضرت ابو مسلم کے اس پرسکون و پر وقار جواب سے کذاب پاگل سا ہو گیا اور حضرت ابو مسلم کو آگ میں جھونکنے کا حکم دینے ہی والا تھا کہ اچانک اُس کا ایک بزرگ دوست مجمع کو چیرتے پھاڑتے کذاب کے قریب آیا اور اُس کے کان میں اس طرح گویا ہوا۔

اسود عتسی تم خوب جانتے ہو کہ ملک یمن میں ابو مسلم خولانیؒ ایک پاکیزہ خصلت مستجاب الدعوات انسان مشہور ہیں اگر انھوں نے آگ میں اپنے رب کو پیکارا اور یقیناً اللہ اس کی دعا قبول کر لے گا تو وہ آگ سے صحیح سالم باہر نکل آئیں گے اسوقت

تمہارا سارا کھیل ایک سکند میں فنا ہو جائے گا، اور لوگ یہ کرامت دیکھ کر اسی وقت تمہاری نبوت کا انکار کر دیں گے۔  
اور اگر وہ آگ میں مر گئے تو لوگ ان کی جرات و اعتماد پر انہیں شہید کا خطاب دیں گے۔ ہر دو صورت میں وہ کامیاب رہیں گے، اب فکر تم کو کرنی ہے جلد بازی سے کام نہ لو۔ بہتر ہے ابو مسلم کو آگ میں جھونکنے کے بجائے شہر بدر کر دیا جائے تاکہ لوگ ان کا ساتھ نہ دیں اور تم راحت پاؤ۔  
لیکن شیطان نے کذاب کو غور و فکر کرنے کا موقع نہ دیا اور وہ اپنی ضد و عناد میں ابو مسلم خولانی کو بھڑکتی آگ میں جھونک دیا۔

### زندہ کرامت :-

یہ کارروائی چند لمحات میں پوری ہو گئی ابھی مجلس برخاست بھی نہ ہونے پائی تھی کہ ابو مسلم خولانی آگ سے ایسے صحیح و سالم باہر آتے نظر آئے گویا وہ کسی باغ و بہار سے نکل رہے ہیں۔  
دل و دماغ پھاڑ دینے والا یہ منظر تمام حاضرین کو دہشت زدہ کر دیا اہل ایمان تو اسی وقت سجدہ میں گر گئے، طاغوتی لشکر دہشت و وحشت میں تختہ بن گیا۔

### زیارت نبوی :-

حضرت ابو مسلم خولانی آگ سے باہر ہو کر سیدھے مدینہ طیبہ کی راہ پکڑ لی تاکہ رسول اللہ صلی اللہ علیہ وسلم کی زیارت پاک سے مشرف ہوں، سفر طویل و عریض تھا منزل تک پہنچنے میں کئی دن صرف ہو گئے۔  
مدینہ طیبہ ابھی دو ایک منزل باقی تھا کہ راہ میں اہل قبائل نے اطلاع دی رسول اللہ صلی اللہ علیہ وسلم وفات پا گئے ہیں اور ابو بکر صدیق رضی اللہ عنہ آپ کے خلیفہ

مقرر ہو چکے ہیں۔

اِنَّ اِلٰهَکُمْ وَ اِنَّا اِلٰہُکُمْ رَاجِعُوْنَ پڑھا، دل پُر مردہ ہو گیا، چلنے پھرنے حتیٰ کہ بولنے کی طاقت کھو بیٹھے، جو اس معطل ہو گئے، کئی دن راہ میں ایسے ہی پڑے رہے جب طبیعت سنبھلی تو آگے کا قصد کیا۔

مدینہ طیبہ ایسے وقت پہنچے جبکہ صدیق اکبر رضی اللہ عنہ کی خلافت پوری ہو چکی تھی اور نظام خلافت جاری و ساری تھا۔ شیخ ابو مسلم خولانی نے حرم نبوی کے باہر اپنی اونٹنی کھڑی کی، مسجد نبوی شریف میں داخل ہوئے دو رکعت تحیۃ المسجد ادا کی پھر روضہ اقدس کے پاس آئے نہایت ادب و احترام سے  
اَسْلَمَ عَلَیْکَ یَا رَسُوْلَ اللّٰہِ کہہا۔

پھر دیر تک روتے رہے، فرض نماز کا وقت آگیا نماز ادا کی اور مسجد شریف کے ایک گوشے میں دیر تک نوافل پڑھتے رہے۔  
نوار و مسافر پر سیدنا عمر بن الخطاب رضی اللہ عنہ کی نظر جم چکی تھی، فراغت کے بعد قریب آئے، پوچھا تم کون ہو؟ کہاں سے آئے ہو، کس سے ملنا ہے؟  
نوار و مسافر نے کہا میں کاہل شاہد ہوں، زیارت نبوی شریف کے لئے چلا تھا، درمیان راہ اطلاع ملی کہ رسول اللہ صلی اللہ علیہ وسلم وفات پا چکے ہیں رسول اللہ صلی اللہ علیہ وسلم کی خدمت اقدس میں سلام عرض کر کے واپس ہو جاؤں گا۔

سیدنا عمر فاروق رضی اللہ عنہ کی "فاروقی نگاہ" نے کچھ بھانپ لیا۔  
پوچھا، یہ تو بتاؤ اس جھوٹے نبی نے جس مسلمان کو آگ میں جھونک دیا تھا اس کا کیا انجام ہوا؟ (اُس وقت تک مدینہ طیبہ میں جھوٹے نبی اسود غنسی کا وہ واقعہ عام ہو چکا تھا)۔

نوار و مسافر نے کہا اُس مسلمان کا نام عبداللہ بن ثوب ہے، آگ نے اُس پر

کچھ بھی اثر نہ کیا، وہ کچھ ہی دیر بعد واپس آگ سے صبح و سالم نکل آیا، یہ منظر دیکھ کر سینکڑوں مرتد لوگوں نے توبہ کی اور بے شمار انسان اسلام میں داخل ہو گئے۔

## فرست فاروقیؒ

سیدنا عمر الفاروقؓ نے نووارد مسافر کو اللہ کا واسطہ دیکر کہا سچ بتا دو کیا وہ شخص تم نہیں ہو؟  
مسافر نے کہا الحمد للہ وہ میں ہی ہوں میرا نام ابو مسلم عبداللہ بن ثوب خولانی ہے۔

سیدنا عمر الفاروقؓ نے نہایت عجلت میں انہیں لگے لگایا اور خوشی میں زار و قطار رو پڑے۔ پھر انہیں سیدنا صدیق اکبرؓ کی خدمت میں لے آئے، تعارف کروایا اور ان کی زبانی آگ والا واقعہ سنایا، سیدنا ابوبکر صدیقؓ بھی رو پڑے اور اتنے متاثر ہوئے کہ ابو مسلم سے خواہش کی کہ وہ یکبار پھر سنائیں۔  
اختتام پر سیدنا عمر الفاروقؓ نے ابو مسلم خولانیؒ سے کہا کیا آپ کو علم ہے کہ کذاب کا کیا انجام ہوا؟

ابو مسلم نے فرمایا، میں سے نکلنے کے بعد مجھے کوئی اطلاع نہیں ملی۔  
سیدنا عمر الفاروقؓ نے فرمایا، اللہ عزوجل نے اس کذاب کو خود اس کی قوم کے ہاتھوں قتل کروایا اور اس کی قوت و طاقت کو پامال کیا، اس کی پیروی کرنے والوں کو ہدایت دی وہ سب ایمان و اسلام کی طرف لوٹ آئے ہیں۔  
حضرت ابو مسلم خولانیؒ نے یہ انجام سنکر اللہ عظیم کا اس طرح شکر ادا کیا۔

الْحَمْدُ لِلّٰهِ الَّذِي لَمْ يُخْرِجْنِي مِنَ الْدُّنْيَا حَتَّى قَوَّتْ  
عَيْنِي بِمَصْرَعِهِ وَعَوْدَةِ الْمَخْدُوعَيْنِ مِنْ أَهْلِ الْيَمَنِ

إِلَى أَكْثَافِ الْإِسْلَامِ۔

ترجمہ:- تمام تعریفیں اللہ ہی کے لئے سزاوار ہیں جس نے زندگی ہی میں میری آنکھیں اس دجال کذاب کی ہلاکت سے ٹھنڈی کیں اور یمن کے مسلمانوں کو اس کے مکرو فریب سے نجات دی اور انہیں دوبارہ اسلام قبول کرنے کی توفیق دی۔

سیدنا عمر فاروقؓ نے بھی اس طرح اللہ کا شکر ادا کیا۔  
الْحَمْدُ لِلّٰهِ الَّذِي آتَانِي فِي أُمَّةٍ مُحَمَّدٍ صَلَّى اللّٰهُ عَلَيْهِ  
وَسَلَّمَ مَنْ فَعَلَ بِهِ كَمَا فَعَلَ بِخَلِيلِ الرَّحْمَنِ آدِيْنَا  
إِبْرَاهِيمَ عَلَيْهِ السَّلَامُ۔

ترجمہ:- اس ذات پاک کی حمد و ثنا ہے جس نے مجھ کو اس شخص کی زیارت سے مشرف کیا جس کے ساتھ سیدنا ابراہیم خلیل الرحمنؑ جیسا معاملہ کیا گیا تھا۔

## قیام مدینہ طیبہ:-

شیخ ابو مسلم خولانیؒ کو مدینہ طیبہ میں غیر معمولی عزت ملی، بڑے بڑے صحابہ کرامؓ ان کی زیارت کے لئے آیا کرتے تھے، یہ اکثر اوقات لوگوں کے ہجوم میں گھرے رہتے تھے، خود حضرت ابو مسلم خولانیؒ بھی اکابر صحابہؓ سے استفادہ کرنے ان حضرات کے گھر جایا کرتے تھے۔

ان حضرات میں سیدنا ابوعبیدہ بن الجراحؓ، ابودرغفاریؓ، عبادہ بن الصامتؓ، معاذ بن جبلؓ، عوف بن مالکؓ شامل ہیں۔ ابو مسلم خولانیؒ نے ان حضرات سے نبی کریم ﷺ کی عادات و اطوار و احادیث شریفہ کا ذخیرہ محفوظ کر لیا اور مسجد نبوی شریف کو اپنی مستقل درس گاہ بنالی، ہر فرض نمازوں کے بعد روضہ اقدس پر حاضری دیتے اور دیر تک صلوٰۃ و سلام میں مشغول رہتے روضہ اقدس

پہر ان کی یہ حاضری ان سے ملاقات کی ایک علامت بن گئی تھی۔

## جہاد فی سبیل اللہ:-

کچھ عرصہ بعد حضرت ابو مسلم خولانیؒ میں جہاد فی سبیل اللہ کا وہ جذبہ جو قلب میں عرصہ دراز سے دبا ہوا تھا ابھرنا شروع ہوا، ان دنوں اسلامی فتوحات کا دور دورہ تھا، ایک معرکہ کے بعد دوسرا معرکہ پیش آتا اور اسلامی فوجیں فتحیاب ہو کر واپس آ جاتیں۔ ملک میں چھوٹا بڑا، بوڑھا جوان جوق در جوق جہاد میں شرکت کر رہا تھا۔ آخر شیخ ابو مسلمؒ نے فیصلہ کر لیا کہ ان مقدس معرکوں میں شرکت کرنی چاہیے، معلوم نہیں آئندہ زندگی میں یہ مواقع ملیں یا نہ ملیں۔ اس لئے انھوں نے ملک شام کا سفر کرنا طے کر لیا، جہاں اسلامی فوجیں جہاد کے لئے نکل رہی تھیں۔

اس وقت ملک شام میں حضرت امیر معاویہؓ کی حکمرانی تھی، شیخ ابو مسلم خولانیؒ امیر معاویہؓ سے بہت قریب ہو گئے۔ ان کے ہاں آمد و رفت کا سلسلہ شروع کیا ان کی ذاتی و خانگی مجلس کے علاوہ مجالس عام میں بھی شرکت کرتے اور موقعہ بموقعہ حضرت امیر معاویہؓ کو ہدایات و مشورے بھی دیا کرتے۔

اس طرح دونوں بزرگوں میں اتحاد و الفت مستحکم ہونے لگی، پھر جہاد فی سبیل اللہ کے معرکوں میں بے دریغ شریک ہوا کرتے اور جہاد کے اہم فرائض کی نمائندگی کرتے ان اہم ذمہ داریوں کی تعمیل میں حضرت امیر معاویہؓ سے استقدر قریب ہو گئے کہ امارت کے مسائل میں بھی بے تکلف مشورہ دینے لگے۔

## ہدایت و نصائح:-

شیخ ابو مسلم خولانیؒ ایک دن حسب معمول حضرت امیر معاویہؓ کی مجلس میں تشریف لائے دیکھا کہ امیر معاویہؓ بھری مجلس میں اس امتیازی شان سے تشریف فرما

ہیں کہ آگے پیچھے، دائیں بائیں اُمراء سلطنت، مسلح افواج کے ذمہ دار اور قومی سردار، هجوم کئے ہوئے ہیں اور بعض لوگوں کو دیکھا کہ وہ امیر معاویہؓ کی شان و عظمت میں مبالغہ کر رہے ہیں۔

شیخ ابو مسلمؒ کو یہ منظر پسند نہ آیا، ناگواری کی حالت میں قلب مجلس تک پہنچ گئے اور بغیر کسی القاب و آداب شاہی کے امیر معاویہؓ کو اس طرح سلام کیا، اَللّٰهُمَّ عَلَیْكَ یَا اَجَبُّ الْمُسْلِمِیْنَ۔

(اے مسلمانوں کے مزدور السلام علیک)  
حاشیہ برداروں نے فوری مداخلت کی اور کہا اے ابو مسلم! امیر معاویہؓ کو امیر المؤمنین کہو لیکن شیخ ابو مسلمؒ نے اس پر توجہ نہ کی اور پھر وہی جملہ کہا۔

لوگوں نے پھر ٹوکا امیر المؤمنین کہو، شیخ ابو مسلمؒ نے اس پر بھی توجہ نہ کی اور نہ لوگوں کی طرف نظر اٹھائی تیسری بار پھر وہی جملہ کہا:

اَللّٰهُمَّ عَلَیْكَ یَا اَجَبُّ الْمُسْلِمِیْنَ۔  
اس وقت عام لوگوں میں کچھ انتشار پیدا ہونے لگا، اچانک امیر معاویہؓ نے بلند آواز سے اس طرح خطاب کیا:

لوگو! ابو مسلم خولانیؒ کو ان کے حال پر چھوڑ دو وہ جو کچھ بھی کہتے ہیں اس سے خوب واقف ہیں۔

اس کے بعد حضرت ابو مسلمؒ حضرت امیر معاویہؓ کے قریب آئے اور اس طرح کہنا شروع کیا۔

خلافت و حکومت کی ذمہ داری کے بعد آپ کی مثال اس مزدور جیسی ہو گئی ہے جس کو کسی نے اپنے جانور و مویشی چرانے اور پرورش کرنے کے لئے مقرر کر لیا ہو، تاکہ جانوروں کا دانہ پانی، صحت و نگرانی

اور ان کے منافع کا انتظام درست رکھے۔

اب اگر وہ مزدور، ان ذمہ داریوں کا حق ادا کرتا ہے تو اس کو طے شدہ مزدوری دی جاتی ہے بلکہ حسن خدمت پر کچھ زائد اجرت بھی، ورنہ اس کی مزدوری سوخت کر دی جاتی ہے۔ علاوہ ازیں وہ سزا کا بھی مستحق ہو جاتا ہے۔

اے معاویہ! اب تم خود فیصلہ کر لو کہ تمہیں کیا لینا ہے اور کیا دینا ہے؟

امیر معاویہ سر جھکائے بیٹھے تھے اپنا سر اٹھایا اور فرمایا:

خَيْرَ الْاَنْدَلِ عَنَّا خَيْرًا وَعَيْنَ التَّرَعِيَّةِ خَيْرًا يَا اَبَا مُسْلِمٍ  
فَمَا عَلَيْكَ اِلَّا مَا صَحَّاحًا لِلَّهِ وَلِرَسُولِهِ وَلِعَامَّةِ الْمُسْلِمِينَ۔

ترجمہ:- ابو مسلم! اللہ آپ کو ہماری اور رعایا کی جانب سے بہترین جزا عطا کرے بیشک آپ کی نصیحت مخلصانہ ہے۔

ایسے ہی ایک موقع پر حضرت امیر معاویہ جمعہ کا خطبہ دینے منبر پر چڑھے ہی تھے (ان دنوں اہل حقوق کے ماہانہ وظائف دو ماہ سے بند تھے) حضرت ابو مسلم خولانی آگے بڑھے اور امیر معاویہ سے برجستہ اس طرح خطاب کیا:

”اے معاویہ! یہ مال جو عامۃ المسلمین کا ہے وہ نہ آپ کا حق ہے نہ آپ کے آباء و اجداد کا، پھر کس وجہ سے آپ نے لوگوں کے وظائف روک رکھے ہیں؟“

اچانک اور غیر متوقع طور پر رعایا کی موجودگی میں یہ تلخ کلامی امیر معاویہ پر گر کر گزری، غیظ و غضب کے آئینہ چہرے پر نمایاں ہوئے، لوگوں نے محسوس کیا کہ امیر معاویہ کچھ کر گزریں گے، لیکن فوری سنبھل کر لوگوں کو اشارہ دیا کہ سب اپنی اپنی جگہ خاموش رہیں، اس کے بعد منبر سے اترے اور جدید وضو کیا اور چند بانی کے

قطرات اپنے جسم پر ڈالے اور منبر پر تشریف لائے۔

اللہ کی حمد و ثنا کی اور فرمایا لوگو! ابو مسلم نے یہ جو کہا کہ دار خلافت کا مال نہ معاویہ کا ہے نہ معاویہ کے باپ داود کا، بیشک انھوں نے سچ کہا ہے۔

میں نے رسول اللہ صلی اللہ علیہ وسلم کو یہ فرماتے سنا ہے۔

الْعَصَبُ مِنَ الشَّيْطَانِ وَالشَّيْطَانُ مِنَ النَّارِ وَالنَّارُ يُطْفِئُ النَّارَ فَإِذَا غَضِبَ أَحَدُكُمْ فَلْيَغْتَمِلْ۔ (الحديث)

ترجمہ:- غصہ شیطان کے اثر سے پیدا ہوتا ہے اور شیطان آگ سے پیدا

کیا گیا ہے اور بانی آگ کو بجھاتا ہے لہذا جب تم میں سے کسی کو غصہ

آجائے تو دھولے (یعنی وضو کر لے)

اس کے بعد حضرت امیر معاویہ نے اعلان کیا آج ہی سب حضرات بیت المال سے اپنے اپنے وظائف حاصل کر لیں۔

## عادات و اطوار:-

حضرت عثمان بن عاتکہ کہتے ہیں میں نے حضرت ابو مسلم خولانی کی مسجد میں ایک سوط (کوڑا) لٹکا دیکھا، میں نے پوچھا اس کا کیا سبب ہے؟ فرمایا یہ کوڑا میرے اپنے لئے ہے، میں اس کا جانوروں سے زیادہ مستحق ہوں، نمازیں جب قیام و قرأت سے تھک جاتا ہوں تو اپنے پیروں پر اس سے ضرب لگاتا ہوں تاکہ سستی و غفلت دور ہو جائے۔

حضرت شراحیل بن عمرو کہتے ہیں باہر سے دو آدمی حضرت ابو مسلم کی ملاقات کے لئے آئے اس وقت حضرت ابو مسلم نماز میں مشغول تھے، دونوں مسافر انتظار میں بیٹھ گئے ایک ان کی نمازوں کو شمار کرتا رہا، تین سو رکعت ادا کر کے ان دونوں کی طرف متوجہ ہوئے اور خیر خیریت معلوم کی اور ضروری باتیں کہہ کر

انھیں رخصت کیا۔

حضرت ابو مسلم خولانیؒ یہ بھی کہا کرتے تھے، اگر جنت و جہنم کو اپنی ظاہری آنکھوں سے بھی دیکھ لوں تو میرے علم و یقین میں اس سے اضافہ نہ ہوگا، میں نے اللہ اور اس کے رسول پر اس طرح ایمان لایا ہے گویا انھیں دیکھ رہا ہوں۔

## جہاد فی سبیل اللہ:-

کثرت عبادت و ریاضت کے باوجود قتال فی سبیل اللہ کا ذوق و شوق بھی انھیں بے قرار کئے رہتا تھا۔ سخت گرمیوں میں بھی وہ اس فریضہ سے غافل نہ رہتے جب کبھی معلوم ہوتا کہ قافلہ نکل رہا ہے حضرت ابو مسلم خولانیؒ اس میں ضرور شریک ہو جاتے۔ عام طور پر سفر جہاد میں روزے رکھا کرتے۔

کسی شخص نے ان سے پوچھا آپ سفر میں روزے کیوں رکھتے ہیں جبکہ سفر میں افطار کرنے کی اجازت آئی ہے؟

فرمایا، جب قتال کا وقت آتا ہے تو میں میدان ہی میں افطار کر لیتا ہوں اس کے بعد معرکہ میں شریک ہوتا ہوں۔

پھر فرمایا کہ یہ ایک حقیقت ہے قتال کے گھوڑے جب موٹے بھاری بدن ہوا کرتے ہیں تو ان میں تیزی پھرتی نہیں رہتی اور جب ہلکے بدن ہوں تو ان میں چستی و پھرتی تیز ہو جاتی ہے میں چاہتا ہوں کہ سفر جہاد میں ہلکا پھلکا رہوں اس لئے روزے رکھتا ہوں۔

## کرامات و دعائیں:-

حضرت ابو مسلم خولانیؒ کے بارے میں مؤرخین خاص طور پر لکھتے ہیں کہ وہ ”مستجاب الدعوات“ انسان تھے۔ اہل اللہ میں ایسے حضرات بکثرت ظاہر

ہوتے ہیں جن کی دعائیں بارگاہ الہی میں رد نہیں ہوئیں لیکن ایسے اہل اللہ بہت کم ہیں جن کی دعائیں ہاتھ در ہاتھ پوری ہو جاتی ہوں ان میں حضرت ابو مسلم خولانیؒ شامل ہیں۔ حضرت ابو مسلم خولانیؒ سے مقبول دعاؤں کے علاوہ کرامات کا بھی صدور ہوا ہے۔

اہل علم لکھتے ہیں کہ کرامات کی کثرت اہل اللہ میں ان نیک بندوں سے زیادہ متعلق رہی ہے جو زہد و قناعت کے مینار ہوا کرتے ہیں۔ ان حضرات کا اسباب دنیا سے برائے نام تعلق رہا کرتا ہے وہ اپنی حاجات کو رب العالمین سے براہ راست مانگ لیتے ہیں اور جو بھی انھیں مل جاتا ہے اس پر قناعت کر جاتے ہیں۔

کرامت، اللہ کے اس فعل کو کہا جاتا ہے جو ظاہری و پوشیدہ اسباب کے بغیر اپنے کسی پسندیدہ بندے کے ہاتھوں ظاہر کر دیا جاتا ہو۔ یہ عمل حقیقتاً رب العالمین کا ہوتا ہے جس میں اس بندے کا کچھ بھی عمل دخل نہیں۔ چونکہ وہ عمل اس بندے سے ظاہر ہوا ہے اس لئے اس کو ”کرامت اولیاء“ کا عنوان دیا گیا۔

قرآن حکیم کی آیات میں کرامات کا تذکرہ بکثرت آیا ہے۔ قرآنی اصطلاح میں ایسے اعمال کو ”آیات اللہ“ کہا جاتا ہے۔

قرآن حکیم کی آیت سُبْحَانَكَ اللَّهُمَّ رَبَّنَا فَاغْنِنَا مِنَ الْفُتُورِ (سورہ نجم سورہ آیت ۲۵) کرامات کے وجود و ثبوت کی کھلی دلیل ہے۔

## ابو مسلم کی کرامات:-

محمد بن زیاد البنانیؒ کہتے ہیں کہ ملک روم کے ایک شہر کی فتح یا بی میں حضرت ابو مسلم خولانیؒ بھی شریک تھے، درمیانِ راہ ایک بڑا دریا حائل ہو گیا۔ فوج کے ہاں



اسباب مسرور و غبور نہ تھے، مجاہدین فکر مند تھے کہ دریا کو کس طرح پار کیا جائے حضرت ابو مسلم خولانی آگے بڑھے اور فوج سے کہا اللہ کا نام لو اور اپنے گھوڑے دریا میں داخل کر دو۔ پھر خود اپنا گھوڑا دریا میں داخل کیا، گھوڑا سطح آب پر چلنے لگا۔ یہ منظر دیکھ کر ساری فوج نے بھی اپنے گھوڑے دریا میں داخل کر دیئے، گہرے دریا میں گھوڑے ایسے چل رہے تھے گویا وہ، سوار زمین پر دوڑ رہے ہوں، آٹا فنا دریا کے دوسرے کنارے پہنچ گئے۔

جب سب پار ہو گئے تو حضرت ابو مسلم نے پوچھا کسی کا کوئی سامان تو دریا میں چھوٹ نہ گیا؟

ایک شخص نے کہا ابو مسلم میرا تیر کش رہ گیا ہے۔ فرمایا میرے ساتھ چلو۔ وہ شخص دریا میں آپ کے پیچھے پیچھے چلنے لگا۔ ایک جگہ ٹھہر کر کہا کہ غالباً اس جگہ وہ تیر کش رگڑا ہے۔

حضرت ابو مسلم خولانیؒ نے دریا میں ہاتھ ڈال کر وہ تیر کش اس کے حوالہ کر دیا۔ لا الہ الا اللہ۔

بلال بن کعبؓ ایک واقعہ نقل کرتے ہیں۔ چند بچے جنگل کے شکار میں ایک ہرن کا تعاقب کر رہے تھے لیکن وہ ہرن ان کے قبضہ میں نہیں آ رہا تھا۔ اتفاقاً حضرت ابو مسلم خولانیؒ اُدھر سے گزرتے نظر آئے۔ بچوں نے اُن سے درخواست کی کہ آپ دعا فرمادیں یہ ہرن ہمیں مل جائے۔

حضرت ابو مسلمؒ نے اُسی وقت ہاتھ اٹھائے اور دعا کی، کچھ ہی دیر نہ ہوئی تھی کہ وہ ہرن بچوں کی گرفت میں آ گیا۔

محمد بن زیادؒ یہ بھی نقل کرتے ہیں کہ ایک عورت نے اپنی پڑوسن کو سخت پریشان کر رکھا تھا اور اس کو کسی طرح چین لینے نہیں دیتی تھی۔ اس مظلوم عورت نے حضرت ابو مسلم خولانیؒ سے اس کی شکایت کی اور دعا کی درخواست کی، آپ نے

دعا کی۔ اے اللہ اس پڑوسی کے شر سے اس عورت کو محفوظ کر دے۔ دوسرے دن جب ظالم عورت نیند سے بیدار ہوئی تو اندھی ہو چکی تھی۔ لوگوں نے کہا ابو مسلم کی دعا نے اُسے اندھا کر دیا۔

اندھی عورت حضرت ابو مسلمؒ کے پاس روتے ہوئے آئی اور اپنے قصور کا اعتراف کیا اور عہد کیا کہ وہ آئندہ کبھی اپنے پڑوسی کو پریشان نہ کرے گی، بلکہ گرم میری بینائی کے لئے دعا فرمادیں۔

حضرت ابو مسلم خولانیؒ نے حضور رب میں اس طرح درخواست کی۔ ”رب العالمین اگر یہ عورت اپنی توبہ میں سچی ہے اور آپ اس کو خوب جانتے ہیں، اے اللہ اپنے فضل و کرم سے اس کو بینائی عطا فرما یہ آپ کی جناب میں توبہ کر رہی ہے۔“

حضرت ابو مسلم خولانیؒ کی دعا ختم بھی نہ ہونے پائی تھی کہ عورت کی بینائی لوٹ آئی اور وہ سجدہ شکر میں زمین پر گر پڑی۔ لا الہ الا اللہ۔

قبولیت دعا کے ایسے واقعات اگرچہ بکثرت پیش آئے ہیں لیکن ہاتھ در ہاتھ اللہ کے یہ فیصلے چند ہی خاصان خاص کے نصیب میں رہے ہیں۔

حضرت ابو مسلم خولانیؒ کے زمانہ حیات میں یہ بات عام ہو چکی تھی کہ وہ ”مستجاب الدعوات“ انسان ہیں جن کی دعائیں رب العالمین کے ہاں رد نہیں ہوتیں۔

اللہ کی یاد و فکر انھیں ہر وقت لگی رہتی تھی دیکھنے والوں کو ایسا معلوم ہوتا تھا کہ وہ کسی گمشدہ حقیقت کی تلاش میں ہیں۔ کبھی کبھی درمیان راہ اور بازاروں میں بلند آواز سے تبکیر پڑھ دیا کرتے تھے، اجنبی آدمی انھیں اس حالت میں مجنون و دیوانہ خیال کرتا، لیکن اُن کی یہ دیوانگی غیر اللہ سے بیگانگی کی حالت ہوا کرتی تھی۔

ایک مرتبہ ان کی بیوی نے شکایت کی کہ آج ہمارے گھر میں آٹا وغیرہ کچھ بھی نہیں۔

پوچھا کیا تمہارے ہاں دام درہم ہیں؟  
کہا ہاں صرف ایک درہم ہے جو موت کا تنے سے حاصل ہوا تھا۔  
فرمایا، لاؤ بازار سے آٹا خرید لیں۔ تھیلی لی اور بازار گئے، ابھی خریدنے بھی نہ پائے تھے کہ ایک فقیر آہ وزاری سے بھیک مانگ رہا تھا اس کی حالت پر ترس آیا اور وہ درہم اس کو دیدیا، پھر اپنی تھیلی میں باریک مٹی بھری اور گھر لے آئے دل خوف زدہ تھا کہ بیوی کیا کہے گی؟ تھیلی بیوی کے حوالہ کر کے گھر سے خوری نکل گئے۔

رات کو بیوی نے خوشی خوشی تھیلی کھولی تو دیکھا کہ گہروں کا نفیس آٹا ہے، روٹیاں تیار کیں اور حضرت ابو مسلم کا انتظار کرتے رہی۔ حضرت ابو مسلم آدھی رات کے قریب ڈرتے ڈرتے گھر میں داخل ہوئے۔ دیکھا کہ دسترخوان تیار رکھا ہے۔

پوچھا یہ نفیس روٹیاں کہاں سے آئی ہیں؟  
بیوی نے کہا وہی جو آپ نے آٹا دیا تھا۔

اللہ کا نام لیا اور کھانا شروع کیا، فضل الہی پر رونے لگے لیکن حقیقت ظاہر نہ کی، بیوی نے اس راز کو نہ سمجھا اور رونے کا سبب بھی نہ پوچھا کیونکہ وہ حسب معمول انکی گریہ وزاری کو دیکھا و سنا کرتی تھی۔ لَا إِلَهَ إِلَّا اللَّهُ۔

سعید بن عبدالعزیز رحمۃ اللہ علیہ نے بھی ایک اور واقعہ نقل کیا ہے لکھتے ہیں:

حضرت ابو مسلم خولانیؒ اس لشکر اسلام کے بارے میں فخر مند تھے جو ملک روم کے ایک معرکہ کے لئے روانہ کیا گیا تھا کہ آخر اس کا کیا انجام ہوا؟ لشکر کی

خیر خیریت بھی معلوم نہ ہو رہی تھی۔ جب ان کی بیقراری زیادہ ہو گئی اور وہ اس فخر میں بیٹھے ہوئے تھے کہ اچانک ایک پرندہ ان کے آگے گر پڑا اور اس طرح گویا ہوا:

میں اُتبیل ہوں جو اہل ایمان کی تسلی کے لئے آیا کرتا ہوں  
روم کا لشکر اسلام بخیر ہے اور بہت جلد فتح یاب ہو کر آ رہا ہے۔  
حضرت ابو مسلم خولانیؒ نے اس پرندے سے خطاب کیا، "ارے تو نے اطلاع دینے میں تاخیر کیوں کی؟" اس سوال پر پرندہ غائب ہو گیا۔  
حضرت ابو مسلم خولانیؒ کی وفات ۶۲ھ میں ہوئی۔  
أَعْلَى اللَّهِ دَرَجَاتُهُمْ فِي جَنَّاتِ النَّعِيمِ۔

## ماخذ و مراجع

- ۱۔ طبقات ابن سعد ج ۱ ص ۴۴۵۔
- ۲۔ تاریخ البخاری ج ۵ ص ۵۸۔
- ۳۔ أسد الغابہ ج ۲ ص ۱۲۹۔
- ۴۔ تذکرۃ الحفاظ ج ۱ ص ۴۹۔
- ۵۔ البدایہ والنہایہ ج ۵ ص ۱۲۶۔
- ۶۔ تاریخ ابن عساکر ج ۱ ص ۱۲۔



# سیرت امام ربیع بن خثیم

المتوفی ۶۵ھ

يَا أَبَايَزِيدَ لَوْ رَأَى رَسُولَ اللَّهِ صَلَّى اللَّهُ عَلَيْهِ وَسَلَّمَ لَأَحْبَبْتُكَ

(عبد اللہ بن مسعودؓ)

تم کو رسول اللہ ﷺ دیکھتے تو بہت خوش ہوتے

## امام ربیع بن خثیم

تعارُف :- ربیع نام تھا، ابو یزید کنیت، رسالت کا مقدس دور پایا لیکن زیارت رسولؐ سے مشرف نہ ہو سکے۔ وفات نبویؐ کے بعد مدینہ منورہ آئے۔ اکابر صحابہؓ سے ملاقات کا شرف پایا، اہل علم تابعین میں شمار کئے گئے، زہد و تقویٰ میں مشہور و معروف تھے۔

حضرت عبد اللہ بن مسعود رضی اللہ عنہ سے خصوصیت کے ساتھ تعلق تھا ان کی بارگاہ میں ربیع بن خثیم کو اتنا قرب تھا کہ جب وہ حضرت عبد اللہ بن مسعودؓ کی خدمت میں حاضر ہوتے تو مجلس کو خالی کر دیا جاتا، اور جب تک وہ بیٹھے رہتے کوئی دوسرا حاضر ہونے کی ہمت نہ کرتا۔

حضرت عبد اللہ بن مسعودؓ ان کے فضائل و کمالات سے بے حد متاثر تھے فرمایا کرتے:

”اے ربیع اگر تم کو رسول اللہ ﷺ دیکھتے تو بہت محبت فرماتے“

## حالات و عادات :-

ہلال بن یسافؓ اکابر تابعین میں شمار ہوتے ہیں وہ اپنے ایک دوست منذر ثوریؓ سے کہتے ہیں۔ اے منذر کیا تم کو میں ایک ایسے شخص سے ملاقات نہ کرواؤں جس کے ہاں جانے سے ایمان تازہ ہوتا ہے؟  
مندر ثوریؓ نے کہا ضرور میں تو شہر کوفہ اس لئے آیا کہ آپ کے شیخ

ربیع بن خثیمؒ سے ملاقات کروں، لیکن کیا آپ نے اُن سے ملاقات کی اجازت لے لی؟  
 مجھ کو بتایا گیا تھا کہ جب سے اُنھیں فالج کا اثر ہوا ہے وہ اپنے گھر بیٹھ گئے ہیں، ذکر الہی میں مشغول رہتے ہیں، ملاقات کا سلسلہ بند کر رکھا ہے۔  
 ہلال بن یسافؒ کہتے ہیں آپ درست کہتے ہیں انکا یہی حال ہے۔ البتہ بزرگوں کے احوال یکساں نہیں رہتے ہم سوال کرنے میں پہل کریں گے یا پھر خاموشی اختیار کر لیں گے اور شیخ کی باتیں سنیں گے۔  
 منذرؒ ثوریؒ نے کہا اگر آپ پورا ایک سال بھی حضرت ربیع بن خثیمؒ کے پاس بیٹھے رہیں تو وہ تم سے ایک کلمہ بھی نہ کہیں گے جب تک کہ آپ اُن سے بات نہ کریں وہ بات چیت میں پہل نہیں کرتے۔ انھوں نے اپنی بات چیت کو ذکر الہی اور خاموشی کو فکر الہی قرار دے لیا ہے۔  
 آخر دونوں نے طے کر لیا کہ ملاقات کرنا ہی چاہیئے۔ جب شیخ ربیعؒ کے یہاں پہنچے سلام کیا اور خیریت دریافت کی۔  
 فرمایا، بُوڑھا ہو گیا ہوں، گنہگار ہوں، اللہ کا رزق کھا رہا ہوں اور موت کا انتظار ہے۔  
 ہلال بن یسافؒ نے کہا یہاں شہر کوفہ میں ایک ماہر طبیب آئے ہوئے ہیں اگر اجازت دیں تو اُنھیں لے آؤں؟  
 شیخ ربیعؒ نے فرمایا، ہاں میں خوب جانتا ہوں کہ علاج معالجہ کرنا درست ہے، لیکن میں نے قوم عاد و ثمود اور اصحاب الرس اور ان جیسی کئی ایک قوموں کے حالات میں غور کیا ہے۔ انھیں دنیا کی عیش و عشرت، حرص و طلب، جاہ و منزلت، قوت و طاقت سب کچھ مہیا تھی، ان میں ماہر طبیب تھے اور مریض بھی، لیکن نہ طبیب باقی رہا نہ مریض، سب گزر گئے۔

اس کے بعد شیخ ربیعؒ کچھ دیر گہری سوچ میں پڑ گئے۔ فرمایا، اگر یہ بیماری ہوتی تو ہم علاج معالجہ کر لیتے؟  
 شیخ منذرؒ نے عرض کیا، شیخ پھر آپ کا کیا مرض ہے؟  
 فرمایا، گناہوں کی کثرت۔  
 شیخ منذرؒ نے عرض کیا پھر اس کی دوا کیا ہے؟  
 فرمایا، توبہ و استغفار۔  
 شیخ منذرؒ نے سوال کیا شفا کیسے ہوگی؟  
 فرمایا، کہ ایسی توبہ کرو کہ پھر گناہ نہ ہو۔  
 اس کے بعد شیخ ربیعؒ رو پڑے، شیخ منذرؒ نے کہا اے ربیعؒ آپ اپنے گناہوں کا ایسا کیوں اندیشہ کر رہے ہو جبکہ آپ ایسے اور ایسے فضائل کے حامل ہیں؟  
 شیخ ربیعؒ نے فرمایا، نہیں نہیں! میں نے ایسے ایسے حضرات کو پایا ہے جن کے مقابلہ میں ہم لوگ چور ڈاکو سے کمتر نہیں۔ (شیخ ربیعؒ کا مقصد یہ تھا کہ میں نے اصحاب رسول صلی اللہ علیہ وسلم کو دیکھا ہے اُن کی زندگی آفتاب و مہتاب سے زیادہ روشن و منور اور پاکیزہ تھیں اور ایک ہم ہیں کہ گناہوں کی تاریکیوں میں ڈوب گئے ہیں۔)  
 اس گفتگو کے درمیان شیخ ربیعؒ کا چھوٹا بیٹا آیا سلام کیا اور کہنے لگا، امی۔ نے آپ کے لئے عمدہ حلہ تیار کیا ہے اُن کی خواہش ہے کہ آپ کچھ تناول فرمائیں؟  
 شیخ ربیعؒ نے فرمایا اچھا لے آؤ، صاحبزادہ لینے گیا، ادھر ایک فقیر نے دروازے پر دستک دی۔ شیخ نے فرمایا اس کو اندر لے آؤ، جب وہ آیا میں نے دیکھا کہ بوسیدہ حال، پر آگندہ، نیم پاگل جیسا انسان ہے جس کے

منہ سے اور ناک سے آلاش بہہ رہی ہے۔

شیخ ربیعؒ نے اُسے اپنے آگے بٹھالیا، اتنے میں صاحبزادہ حلوہ لے آیا  
شیخ ربیعؒ نے برتن اُس کے آگے رکھ دیا، اُس حلوے پر بوڑھا ایسا لوٹ پڑا  
گویا وہ فاقدِ زودہ انسان ہے، اُنّا فانا برتن صاف کر دیا۔

صاحبزادے سے یہ منظر دیکھانہ گیا، کہا اباجان، امی نے تو بڑے اہتمام  
سے آپ کے لئے تیار کیا تھا، اور ہم سب کی خواہش تھی کہ آپ کچھ تناول  
فرمائیے، لیکن آپ نے سارا حلوہ ایک ایسے شخص کو کھلا دیا جس کو یہ بھی معلوم  
نہیں کہ وہ کیا چیز کھا رہا ہے؟

شیخ ربیعؒ نے فرمایا، بیٹا اگر وہ نہ جانتا ہو تو کیا ہوا؟ اللہ تبارک و تعالیٰ  
تو خوب جانتے ہیں۔

پھر شیخ نے قرآن کی یہ آیت تلاوت فرمائی۔

لَنْ تَنَالُوا الْبِرَّ حَتَّى تُنْفِقُوا مِمَّا تَحِبُّونَ: الْآیۃ

(سورۃ آل عمران آیت ۹۲)

ترجمہ:- تم خیر کامل بھی حاصل نہ کر سکو گے یہاں تک کہ اپنی محبوب چیز کو  
خرچ نہ کرو اور جو کچھ بھی تم خرچ کرو گے اللہ تعالیٰ اس کو خوب  
جانتے ہیں۔

یہ باتیں ہو رہی تھیں کہ ایک شخص آیا اور کہنے لگا، اے شیخ سیدنا حسینؑ آج  
قتل کر دیئے گئے۔ یہ سنتے ہی شیخ نے اِنَّا لِلّٰہِ وَاِنَّا اِلَیْہِ رَاجِعُونَ پڑھا،  
پھر یہ آیت تلاوت کی۔

قُلِ اللّٰهُمَّ فَاطِنَ السَّمٰوٰتِ وَالْاَرْضِ عَلٰمَ الْغُیْبِ وَالشَّہَادَةِ: الْاٰیۃ

(سورۃ دُمر آیت ۲۵)

ترجمہ:- اے نبیؐ آپ کہیں، اے اللہ! آسمانوں و زمین کے پیدا کرنے

والے، باطن و ظاہر کے جاننے والے، آپ ہی اپنے بندوں کے درمیان

اُن امور میں فیصلہ کر دیں گے جن میں وہ باہم اختلاف کرتے تھے۔ یہ  
قتل کی اس خبر دینے والے نے مٹا پٹو چھا، اے شیخ اس قتل کے بارے  
میں آپ کیا فرماتے ہیں؟

شیخ ربیعؒ نے غمزہ آواز میں فرمایا:

اِلٰی اللّٰہِ اِیَّاہُمْ حُدِّیْ اللّٰہُ حَسَابُہُمْ۔

ترجمہ:- ان لوگوں کو اللہ کے ہاں پہنچنا ہے اور اُنکا حساب اللہ ہی لیں گے۔

ہلال بن یسافؓ کہتے ہیں ظہر کا وقت قریب تھا میں نے عجلت میں شیخ  
ربیعؒ سے گزارش کی کہ آپ مجھ کو کچھ نصیحت فرمادیں؟

شیخ ربیعؒ نے فرمایا: اے ہلال اگر لوگ تمہاری تعریف کثرت سے کرتے  
ہوں تو اس سے دھوکہ نہ کھانا کیونکہ عام لوگ تمہارے ظاہری حال ہی سے اندازہ  
لگاتے ہیں اور تمہارا باطن پوشیدہ ہے وہ صرف اللہ رب العزت پر عیاں ہے  
اور تم کو یہ بات اچھی طرح سمجھ لینی چاہیئے کہ اخلاص عمل ہی تم کو نفع دے  
سکتا ہے۔

اس کے بعد منذر ثوریؓ نے گزارش کی براہ کرم مجھ کو بھی کچھ نصیحت  
فرمادیں۔

شیخ ربیعؒ نے فرمایا، اے منذر جن باتوں کا تم کو علم ہے اُن میں اللہ سے  
ڈرتے رہو اور جن امور کا تمہیں علم نہیں اُن کو جاننے والوں کے حوالہ کر دو۔

اے منذر تم یہ کوئی ایسا نہ کہے کہ اے اللہ میں آپ کی جناب میں توبہ کرتا  
ہوں حالانکہ اُس نے اس سے پہلے توبہ نہیں کی، یہ بات اللہ پر جھوٹ کے مماثل  
ہے، بلکہ اس طرح کہے اے اللہ میری توبہ قبول فرما یہ عنوان توبہ کا۔ رُودا کا بھی ہے۔

لے معرکہ کربلا میں بنو امیہ کی فوجوں نے سیدنا حسینؑ اور اُن کے رفقاء کو شہید کر دیا تھا۔ یہ  
حادثہ حرمِ سلام میں پیش آیا۔

اے منذر کلمہ تو حید لَا إِلَهَ إِلَّا اللَّهُ کے سوا کسی اور کلمہ میں زیادہ خیر نہیں اس کا ورد رکھو۔

پھر منذر ثوریؒ نے کہا اے شیخ آپ کی مجلس میں ہم دیر تک رہے لیکن آپ کے کلام میں شعر و شاعری کا کوئی کلمہ نہیں سنا جبکہ آپ کے دوست احباب شعر و شاعری سے بھی نصیحت کرتے ہیں؟

شیخ ربیعؒ نے فرمایا اے منذر جو کلام اس دنیا میں کیا جاتا ہے وہ آخرت میں بڑھا جائے گا۔ میں نہیں چاہتا کہ میرے نامہ اعمال میں ایسا کوئی کلام ہو جو اشعار کی شکل میں بڑھا جائے یہ

اس کے بعد شیخ ربیعؒ نے ہم دونوں کو مخاطب کیا اور فرمایا موت کو کثرت سے یاد کرو کیونکہ وہ ایک پوشیدہ "حقیقت منتظر" ہے اور یہ بات یقینی ہے کہ موت کی پوشیدگی جقدر دراز ہوتی ہے اس کا پیش آنا قریب تر ہو جاتا ہے پھر شیخ کی آنکھوں میں آنسو بھر آئے۔ فرمایا، کل کیا ہو گا؟

كَلَّا إِذَا دُكِّتِ الْأَنْفُسُ دَكَاةً كَاةً وَجَاءَ رَبُّكَ وَالْمَلَكُ صَفًّا صَفًّا وَجَاءَتْ نَفْسُكَ بِجَهَنَّمَ الْآتِيَةِ (سورۃ النہر آیت ۲۳ تا ۲۵)

ترجمہ :- جس وقت زمین کو کوٹ کوٹ کر ریزہ ریزہ کر دیا جائے گا اور آپ کا پروردگار اور فرشتے صف در صف (میدانِ حشر) میں آئیں گے اس روز جہنم کو سامنے لایا جائے گا اس دن انسان کو سمجھ آئے گی (لیکن) اب سمجھ آنے کا موقع کہاں رہا۔

شیخ ربیعؒ کا یہ کلام ختم ہو رہا تھا ظہر کی اذان شروع ہوئی، شیخ نے صاحبزادے

لے چونکہ عام طور پر شعر و شاعری میں جالغ آرائی، تناخوانی، نام و نمود جیسے مکررہ جذبات ہوتے ہیں اس لئے اہل تقویٰ حضرات اس کو پسند نہیں کرتے۔ شعر و شاعری کو قرآن حکیم نے شانِ نبوت کے خلاف بھی کہا ہے۔ سورہ یس آیت ۶۹، سورہ الشرح آیت ۲۵۔

سے کہا بیٹا اؤ اللہ کے اس داعی کو جواب دیں، صاحبزادے نے ہم سے کہا براہ کرم آپ حضرات میری مدد کریں تاکہ شیخ کو مسجد لے جائیں، پھر شیخ نے اپنا دایاں ہاتھ بیٹے کے کاندھے پر رکھا اور بایاں ہاتھ میرے کندھے پر، شیخ ہم دونوں کے سہارے چلنے لگے، لیکن شیخ کے دونوں پیر زین پر گر کر کھارہے تھے۔ لَا إِلَهَ إِلَّا اللَّهُ

منذر ثوریؒ نے کہا اے ربیعؒ اللہ آپ پر رحم فرمائے۔ مریضوں کو گھر میں نماز ادا کرنے کی اجازت آئی ہے آپ یہ زحمت کیوں فرماتے ہیں؟

شیخ ربیعؒ نے جواب دیا آپ درست کہتے ہیں، لیکن جب اللہ کا منادی حَيَّ عَلَى الصَّلَاةِ، حَيَّ عَلَى الصَّلَاةِ کا اعلان کر رہا ہو تو جہاں تک ہو سکے جواب دینا چاہیے خواہ گھٹنے کے بل چلنا پڑے۔

## وعظ و نصیحت :-

شیخ ربیعؒ کو وعظ و نصیحت کا بڑا عمدہ سلیقہ نصیب تھا وہ چھوٹی چھوٹی باتوں میں اہم و گہری حقیقتیں سمجھا دیا کرتے تھے اور قرآن کریم کی آیات سے اسکو عام فہم بناتے۔

ان کی نصائح میں عام طور پر اس قسم کی باتیں ہوا کرتی تھیں۔ اے خدا کے بندے، ہمیشہ بھلی بات کرو اور بھلائی پر عمل کرو، بھلی عادتوں پر قائم رہو، اپنی مدتِ حیات کو دراز نہ خیال کرو، اپنے قلب کو سخت نہ بنا، ان لوگوں جیسا نہ ہو جو کہتے ہیں کہ ہم نے سنا حالانکہ وہ سنتے نہیں۔

وَلَا تَكُونُوا كَالَّذِينَ قَالُوا سَمِعْنَا وَهُمْ لَا يَسْمَعُونَ (سورۃ النحل آیت ۱۱)

ترجمہ :- ان لوگوں جیسا نہ ہو جاؤ جو کہتے ہیں ہم نے سنا حالانکہ وہ نہیں سنتے۔ اے خدا کے بندے، اگر تو اچھے کام کرتا ہو تو ایک کے بعد دوسرا عمل

کئے جا، کیونکہ عنقریب تجھ کو وہ دن پیش آنے والا ہے جس میں تجھ کو یہ حسرت رہ جائے گی کہ کاش میں نے زیادہ عمل کئے ہوتے، اگر تجھ سے کچھ بُرائیاں سرزد ہو چکی ہیں تو اس کے پیچھے اچھے کام کر۔

اللہ تعالیٰ ارشاد فرماتے ہیں:

إِنَّ الْحَسَنَاتِ يُدْهِبُنَ السَّيِّئَاتِ ۚ ذَلِكُمْ ذِكْرُی لِّلَّذِیْ اٰكْرَهْنِ ۚ اَلَا یَذَّكَّرُ ۙ

(سورہ ہود آیت ۱۱۴)

ترجمہ :- بھلائیاں، بُرائیوں کو دُور کر دیتی ہیں اور یہ بات نصیحت حاصل کرنے والوں کے لئے نصیحت ہے۔

اے خدا کے بندے اللہ نے جو علم تجھے عطا کیا ہے اس پر شکر ادا کر اور جو علم تجھ کو نہیں دیا بلکہ اُس نے اپنے لئے مخصوص رکھا ہے اُس کو جلنے والوں کے حوالہ کر اپنی جھوٹی شان نہ بنا۔

اللہ تعالیٰ ارشاد فرماتا ہے:

قُلْ مَا اَمْسَاكُمْ عَلَیْهِ مِنْ اَجْرٍ وَمَا اَنَا مِنَ الْمُتَكَلِّفِیْنَ ۝

اِنْ هُوَ اِلَّا ذِكْرٌ لِّلْعَالَمِیْنَ ۝ وَ لَتَعْلَمُنَّ نَبَاً لَا بَعْدَ حِیْنٍ ۚ اَلَا یَذَّكَّرُ ۙ

(سورہ ص آیت ۸۵-۸۷)

ترجمہ :- اے نبی آپ کہیں کہ میں اس تبلیغ پر تم سے کوئی اجرت نہیں طلب کرتا اور نہ میں تمکلف (شان) کرنے والوں میں ہوں، قرآن تو تمام جہان والوں کے لئے نصیحت ہے اور ایک وقت آئے گا جب تم کو اسکی حقیقت معلوم ہو جائے گی۔

**خشیت الہی :-**

سارے اعمال کا سرچشمہ خشیت الہی ہے نیک اعمال کا اختیار کرنا اور بُرے

اعمال سے بچنا اسی جذبے کے تحت ممکن ہوا کرتا ہے ورنہ جس شخص کو شوق و خوف نہ ہو اس کو اچھے اور بُرے اعمال میں کیونکر تمیز ہو سکتی ہے۔

شیخ ربیعؒ پر خشیت الہی کی کیفیت دو چند تھی، شب بیداری انکا خاص مشغلہ تھا رات کی تاریکی میں مصلیٰ پر کھڑے ہو جاتے پھر انھیں یہ خبر نہ رہتی کہ کس قدر رات گزر چکی ہے، فجر کی اذان ہی انھیں مصلیٰ سے اُٹھاتی تھی۔ تلاوت قرآن کا خاص ذوق تھا اس کی کثرت نمازوں میں دیکھی جاتی، بعض اوقات ایک ایک آیت کو ساری ساری رات دہرایا کرتے۔

ملاحظہ :- رسول اللہ صلی اللہ علیہ وسلم کی یہ سنت آجکل اہل علم طبقہ میں بھی شاد و نادر ہو چکی ہے۔ اِنَّا لِلّٰہِ وَاِنَّا اِلَیْہِ رَاجِعُونَ۔

**جہاد لوجہ اللہ :-**

شیخ ربیعؒ اگرچہ ایک زاہد مزاج، گوشہ نشین، متقی و پارسا انسان تھے لیکن خلافت راشدہ کی جہادی مہموں میں حصہ لینا بھی انھیں پسند تھا، جہاد فی سبیل اللہ کا یہ ذوق و شوق اُن کی گوشہ نشینی، عزت پسندی کا بالکل متضاد جذبہ تھا لیکن جب بھی ایسا کوئی موقع ملتا اُسے فوت ہونے نہیں دیتے۔

شیخ عبدخیرؒ کہتے ہیں میں ایک مہم میں شیخ ربیعؒ کا رفیق جہاد تھا، بعد فتحیابی انھیں بہت سالا مال غنیمت ملا جس میں غلام اور مویشی تھے، چند دنوں کے بعد مجھے اُن کے یہاں جانے کا اتفاق ہوا، ان کے گھر میں مال غنیمت کی کوئی چیز نظر نہ آئی۔

میں نے پوچھا شیخ وہ غلام و مویشی کیا ہوئے؟

اس وقت انھوں نے کوئی جواب نہ دیا، پھر جب میں نے دوبارہ پوچھا

تو فرمایا: لَنْ تَنَالُوْا الْبِرَّ حَتّٰی تُنْفِقُوْا مِمَّا تُحِبُّوْنَ۔ (سورہ آل عمران آیت ۹۲)



ترجمہ :- کامل نیکی کے درجے کو ہرگز نہ پہنچ سکو گے جب تک کہ اپنے پسندیدہ اموال خرچ نہ کرو۔

شیخ ربیعؒ کا ہر عمل زاہد آخرت ہی کے لئے ہوا کرتا، جہاد کی شرکت بھی اسی غرض کے لئے ہوا کرتی، انھیں نہ مال و دولت کی آرزو تھی نہ فخر و کامیابی کی، ہر عمل میں اللہ کی رضا و خوشنودی مقصود ہوا کرتی تھی۔ رضی اللہ عنہ۔

## زعم و پندار :-

متقی و پرہیزگار انسان کے لئے سب سے بڑا خطرہ ”زعم و پندار“ کا دوسرا ہوا کرتا ہے۔ یہ مہلک مرض اچھے خاصے زہد و تقویٰ انسانوں کو عجب و کبر کی گھاٹیوں میں پھینک دیتا ہے، بہت ہی کم لوگ ہیں جو اس حادثے سے محفوظ رہے ہوں۔ اَلَا مَنۡ مِّنۡہُمْ یَحۡصِیہٗ۔

شیخ ربیعؒ اپنی بلند و بالا شخصیت کے باوجود تواضع و انکساری کا مجسمہ تھے وہ اپنے قول و عمل سے ایسا کوئی عنوان ظاہر ہونے نہ دیتے جس میں زعم و پندار کا شائبہ ملتا ہو۔

وہ گنہگاروں کو بھی بُرا نہ کہتے نہ اُن کے عیوب سننے کے لئے تیار ہوتے، کسی کے جواب میں انھوں نے ایک ایسا کلمہ کہا تھا جو تاریخ و عظیم نصیحت میں نادر عنوان رکھتا ہے۔

فرمایا، اللہ کی قسم مجھے خود اپنے نفس پر اطمینان نہیں کہ دوسروں کو بُرا کہوں۔ لوگوں کا عجیب حال ہے کہ وہ دوسروں کے گناہوں پر تو اللہ سے ڈرتے ہیں لیکن خود اپنے گناہوں کی جانب سے بے خوف ہیں۔ لَا اِلٰہَ اِلَّا اللہ۔

## تواضع و انکساری :-

صوفیاء کرام کہتے ہیں کہ اخلاق انسانی میں سب سے افضل و اشرף خصلت

تواضع و انکساری ہے اور کمترین و بدترین خصلت عجب و کبر ہے۔ شیخ ربیعؒ اپنے اخلاق و عادات میں تواضع و انکساری کا ایک عظیم نمونہ تھے گھریلو کام میں خود شریک ہو جاتے۔ گھر کے اُن کاموں میں زیادہ حصہ لیتے جو عام طور پر بھاری اور طہارت و نظافت سے تعلق رکھتے ہیں۔ مسجد کی صفائی پر خاص توجہ دیتے۔ ایک شخص نے کہا اے شیخ اس کام کے لئے دوسرے لوگ موجود ہیں؟ فرمایا، جب میں اپنے گھر کی صفائی پسند کرتا ہوں تو بیت اللہ کی صفائی سٹھرائی سے کیونکر غافل رہوں؟

سیدنا عبداللہ بن مسعودؓ جب انھیں دیکھتے تو فرماتے۔

”اے ربیعؒ تم کو دیکھ کر تواضعین کی یاد تازہ ہو جاتی ہے۔“

ایک دفعہ یہ بھی فرمایا تھا، ”اے ربیعؒ اگر تم کو رسول اللہ صلی اللہ علیہ وسلم دیکھتے تو بہت خوش ہوتے۔“

ایک مرتبہ مسجد میں نماز پڑھنے والوں کا ہجوم تھا جب جماعت کھڑی ہونے لگی اور لوگ آگے بڑھے ایک شخص نے جو شیخ ربیعؒ کے پیچھے تھا ان سے کہا آگے بڑھو؟

لیکن ہجوم کی وجہ سے موقع نہ تھا اس لئے شیخ ربیعؒ آگے نہ بڑھ سکے اس شخص نے غصہ میں ان کی گردن کو کوٹہ بچہ دیا، شیخ ربیعؒ نے صرف اس قدر کہا، اللہ تم پر رحم کرے، اللہ تم پر رحم کرے۔

اُس شخص نے جب آنکھ اٹھا کر دیکھا تو شیخ ربیعؒ تھے، فرط اندامت سے رو پڑا۔ لَا اِلٰہَ اِلَّا اللہ۔

## سکوت و خاموشی :-

شیخ ربیعؒ اگرچہ گوشہ نشین، تنہائی پسند، طویل سکوت، دائم الفکر انسان

تھے حتیٰ کہ اپنے مکان میں بھی یہی کیفیت غالب رہا کرتی تھی، لیکن جیسا کہ پہلے جاتا ہے پھول کی خوشبو، آفتاب کی روشنی قید نہیں کی جاسکتی، شیخ ربیعؒ کی شہرت و عزت بھی محدود و مخفی نہ رہی چار جانب پھیل گئی وقت کے ائمہ اور محدثین اُن کی عظمت و احترام کا برملا اظہار کر دیا کرتے تھے۔

امام شعبیؒ کا بیان ہے کہ شیخ ربیعؒ اپنی جماعت میں سب سے بڑھکر متورع تھے، وہ صدق و امانت کا معدن تھے۔

امام یحییٰ بن قیینؒ کا قول تھا کہ شیخ ربیعؒ جیسے شخص کے متعلق کچھ پوچھنے دریافت کرنے کی ضرورت نہیں۔

امام ابو عبیدہؒ کا بیان ہے کہ میں نے شیخ ربیعؒ جیسا عبادت گزار کہیں نہیں دیکھا۔

حافظ ابن حجر عسقلانیؒ لکھتے ہیں کہ ربیعؒ کا زہد اور اُن کی عبادت اس قدر مشہور ہے کہ اس کے متعلق کچھ کہنے کی ضرورت نہیں۔

## وفات:

آخری عمر میں شیخ ربیعؒ مرض فالج میں مبتلا ہو گئے تھے لیکن اپنی زندگی کے معمولات میں فرق آنے نہ دیا، وہ سب اعمال خیر کر لیتے جو صحت کی حالت میں کیا کرتے تھے۔

علاج و معالجہ کی جانب خصوصی توجہ نہ تھی، ترک اسباب سے بچنے کے لئے غذا، دوا کا سہارا لے لیا کرتے۔ وسائل و ذرائع پر کچھ زیادہ اعتماد نہ تھا، اپنے اس مرض کو بھی اللہ کے حوالہ کر دیا تھا۔

جب لوگ اصرار کرتے تو فرمایا کرتے: "عاد و ثمود اور اصحاب الرس اور ان کی درمیانی قوموں میں

علاج معالجہ کرنے والے موجود تھے، نہ علاج کروانے والے رہے اور نہ علاج کرنے والے، سب کے سب چل بسے۔ آخر اسی مرض (شہر کوہ) ۱۵ھ میں انتقال فرمایا۔ یہ خلفاء بنو امیہ کے عبید اللہ بن زیاد کی ولایت کا زمانہ تھا۔  
فَرَضِيَ اللَّهُ عَنْهُ۔

## ماخذ و مراجع

- ۱۔ تذکرۃ الحفاظ ج ۱۔
- ۲۔ تہذیب التہذیب ج ۳، ابن حجر عسقلانیؒ
- ۳۔ طبقات ابن سعد ج ۱۔
- ۴۔ جلیۃ الاولیاء ج ۲۔ ابن نعیم اصبہانیؒ
- ۵۔ کتاب الزہد۔ امام احمد بن حنبلؒ



سیرت

امام علقمہ بن قیسؒ

المتوفی ۶۲ھ

امام اسود بن یزیدؒ

المتوفی ۵۵ھ

عَلَقْمَةُ بْنُ يَزِيدَ بْنِ عُمَرَ، أَسْوَدٌ لَهُ فَضْلٌ وَكَثِيرٌ  
(أَبُو حَنِيْفَةَ الشَّعْبَانِ)

علقمہؒ حضرت ابن عمرؓ سے کم نہیں، اسودؒ کثیر الفضائل ہیں۔

امام علقمہ بن قیسؒ

تعارف: حضرت علقمہ بن قیسؒ مشہور محدث ابراہیم نخعیؒ کے ماموں اور  
امام اسود بن یزیدؒ کے چچا تھے، نبی کریم ﷺ کے عہد مبارک میں  
پیدا ہوئے، جب ہوش آیا تو رسول اللہ ﷺ وفات پا چکے تھے  
شرف زیارت سے مشرف نہ ہو سکے۔

اکابر صحابہؓ کو پایا اور ان سے بھرپور استفادہ کیا۔ ان میں سیدنا عمر الفاروقؓ  
سیدنا علی المرتضیٰؓ، سیدنا عبداللہ بن مسعودؓ، حضرت حذیفہ الیمانؓ، حضرت سلمان  
الفارسیؓ، حضرت ابو مسعود بدریؓ، حضرت ابو ایوب انصاریؓ، میزبان رسولؐ شامل  
ہیں۔ ان سب حضرات سے حضرت علقمہ بن قیسؒ نے احادیث نقل کیں ہیں۔  
لیکن سیدنا ابن مسعودؓ کے "چشمہ فیض" سے خصوصیت کے ساتھ سیراب ہوئے  
ہیں۔ سیدنا ابن مسعودؓ نے انھیں ابتداء سے انتہا تک تعلیم دی ہے۔ گویا حضرت  
علقمہؒ نے ابن مسعودؓ کی گود میں پرورش پائی۔

امام اسود بن یزیدؒ کا بیان ہے کہ حضرت عبداللہ بن مسعودؓ نے حضرت علقمہ  
بن قیسؒ کو جس طرح قرآن حکیم کی تعلیم دی، ایسے ہی علقمہؒ کا بھی درس دیا ہے۔  
حضرت عبداللہ بن مسعودؓ اس اُمت مسلمہ کے فقیہہ الامت کہلاتے ہیں۔ اس  
خصوصی توجہ اور فیض بخشی نے حضرت علقمہؒ کو حضرت عبداللہ بن مسعودؓ کا "مثنیٰ"  
بنادیا تھا۔ خود حضرت عبداللہ بن مسعودؓ فرماتے ہیں، میں نے جو کچھ پڑھا اور جانا ہے  
وہ سب علقمہؒ بھی جانتے اور پڑھتے ہیں۔

حضرت علقہ بن قیسؓ کے علمی کمالات پر تمام محدثین کا اتفاق ہے۔ حافظ ذہبیؒ لکھتے ہیں کہ وہ فقیہ اور امامت کے درجہ پر فائز تھے۔ علامہ نوویؒ لکھتے ہیں کہ علقہؓ بلند مرتبہ، جلیل القدر اور صاحب کمال فقیہ ہیں۔

## علم قرآن :-

حضرت علقہ بن قیسؓ کو قرآن وحدیث وفقہ اور مجملہ علوم میں یکساں کمال حاصل تھا، قرآن حکیم کے معنی وفہوم اور اس کی قرأت میں سیدنا عبداللہ بن مسعودؓ سے بھرپور حصہ ملا تھا۔

خود حضرت عبداللہ بن مسعودؓ اپنی آخری زندگی میں کبھی کبھی قرأت کی صحت وحفاظت کے لئے حضرت علقہؓ کو قرآن سناتے، ایک دن حضرت علقہؓ سے ارشاد فرمایا، علقہ تم سورۃ بقرہ کی تلاوت میں میری گرفت کرو، چنانچہ پوری سورۃ بقرہ کی تلاوت کی اور دریافت کیا کچھ چھوٹ تو نہیں گیا؟ میں نے کہا ایک حرف چھوٹ گیا ہے، پھر خود ہی کہا کیا فلاں حرف ہے؟ میں نے کہا جی ہاں!

حضرت علقہؓ نہایت خوش آواز و شیریں گفتار شخص تھے جب شرآن کی تلاوت کرتے تو عام لوگ بے خود ہو جاتے تھے۔

حضرت ابن مسعودؓ فرمایا کرتے علقہ، قرآن حکیم کو ہمیشہ ترتیل و خوش الحانی سے پڑھا کرو۔ میں نے رسول اللہ ﷺ سے سنا ہے حسن صوت (خوش آوازی) قرآن کی زینت ہے۔ (المحدث)

## علم حدیث :-

علم حدیث میں حضرت علقہؓ کو امتیاز حاصل تھا ان کے حافظہ کے بارے میں

کہا جاتا تھا کہ جو بات پہلی بار سنی گویا کتاب کے اوراق میں محفوظ ہو گئی، وہ خود فرماتے تھے:

”جو احادیث میں نے جوانی میں سنی تھیں وہ اپنے اس بڑھاپے میں اس طرح پڑھتا ہوں گویا اوراق پر لکھی تحریر ہے۔“ اس نادور حافظہ کے ساتھ انھیں اکابر صحابہؓ کی تعلیم وتربیت نے نہایت مجتبیٰ ومصطفیٰ کر دیا تھا۔

مورخ ابن سعدؒ ان کو کثیر الحدیث اور حافظ ذہبیؒ امام بارع (بے مثال امام) سے یاد کرتے ہیں۔

حضرت عبداللہ بن مسعودؓ کی احادیث کا بیشتر حصہ بلکہ کل احادیث حضرت علقہؓ کے سینے میں محفوظ تھیں۔ اس وسعت علم و کثرت روایات کے باوجود وہ محدث بننا، عظمت وجاہ حاصل کرنا پسند نہیں کرتے تھے۔

حضرت عبداللہ بن مسعودؓ کی وفات کے بعد اہل علم نے انھیں مسند درس پر بٹھانا چاہا لیکن حضرت علقہؓ نے ان حضرات کی تجویز قبول نہ کی، فرمایا آپ حضرات چاہتے ہیں کہ میں ”شان اقتدار“ حاصل کروں؟

## علم فقہ :-

علم فقہ میں حضرت عبداللہ بن مسعودؓ کے جانشین شمار کئے جاتے تھے، علم فقہ میں اجتہاد اور امامت کا درجہ پایا تھا۔ امام نوویؒ انھیں صاحب کمال فقیہ تسلیم کرتے تھے۔

اس وسعت علمی کی وجہ سے علامہ ابن مائنی کا بیان ہے حضرت عبداللہ ابن مسعودؓ کی علمی وراثت میں ان کے چار بڑے شاگرد شامل ہیں۔

علقہؓ، اسودؓ، عبیدہؓ، حارثؓ۔ ان چاروں میں حضرت علقہؓ سب پر

فائق تھے۔

خود حضرت عبداللہ بن مسعودؓ کی یہ سند کہ جو کچھ میں پڑھتا اور جانتا ہوں وہ سب علقمہؓ پڑھتے و جانتے ہیں، انکے وسعت علم کی مضبوط سند ہے۔

## علمی پرواز :-

حضرت علقمہؓ کا علمی کمال اتنا گہرا اور مستم تھا کہ اصحاب رسول صلی اللہ علیہ وسلم تک ان سے استفادہ کرنے آیا کرتے جو ایک تابعی کے لئے بہت بڑا اعزاز ہے۔

ابو ظبیان کا بیان ہے میں نے خود متعدد اصحاب رسولؐ کو دیکھا ہے جو حضرت علقمہؓ سے مسائل دریافت کر رہے تھے۔

ملحوظ :- فقہ حنفی کا اکثر دار و مدار انہی کے علم و فکر سے وابستہ ہے۔

## عادات و اخلاق :-

عادات و خصائل میں حضرت علقمہؓ، حضرت عبداللہ بن مسعود رضی اللہ عنہ کے مشابہ تھے۔

محدث ابراہیم نخعیؒ کا بیان ہے کہ حضرت عبداللہ بن مسعودؓ اپنی نشست و برخاست میں رسول اللہ صلی اللہ علیہ وسلم کے مشابہ تھے جیسا کہ صحابہ کرامؓ کا بیان بھی ہے۔

جن لوگوں نے رسول اللہ صلی اللہ علیہ وسلم کو نہیں دیکھا ہے وہ حضرات، حضرت علقمہ بن قیسؓ کو دیکھ لیں۔

یعنی شکل و صورت میں بھی رسول اللہ صلی اللہ علیہ وسلم کے بہت مشابہ تھے۔

## زہد و عبادت :-

حضرت علقمہ بن قیسؓ کی یہ مشابہت محض ظاہری شکل و صورت میں نہ تھی بلکہ عمل و تقویٰ میں بھی قرآن حکیم کی تلاوت سے انھیں غیر معمولی شغف و انہماک تھا۔

عام طور پر ہر چھ دن میں ایک ختم قرآن کرنے کا معمول تھا کبھی کبھی ایک رات میں پورا قرآن پڑھ لیا کرتے۔

محدث ابراہیم نخعیؒ کا بیان ہے کہ حضرت علقمہؓ ایک مرتبہ مکہ المکرمہ گئے عشاء کی نماز کے بعد انھوں نے بیت اللہ کا طواف کرنا شروع کیا یہ سلسلہ صبح تک رہا، اتنا طواف تلاوت قرآن جاری تھی۔ فجر سے پہلے قرآن حکیم کا ایک ختم بھی پورا ہوا۔ لا الہ الا اللہ۔

قرآن حکیم کے ساتھ عشق و محبت کا یہ نتیجہ تھا کہ بات چیت، اٹھتے بیٹھتے، چلتے پھرتے آیات قرآنی زبان پر جاری رہا کرتیں۔

## جہاد فی سبیل اللہ :-

علی ذوق و شوق کے علاوہ جہاد فی سبیل اللہ کا دلولہ بھی رکھتے تھے اور مسلمانوں کو ترغیب بھی دیا کرتے اور اپنی خود خواہش و تمنا کا اظہار کرتے۔ سلسلہ ہجری میں امیر معاویہؓ کے ساتھ شہر قسطنطنیہ کی مہم میں شریک ہوئے اس معرکہ میں بہت سے اصحاب رسولؐ اور دیگر اہل علم حضرات بھی شریک تھے۔

اس معرکہ کی خصوصیت یہ تھی کہ نبی کریم صلی اللہ علیہ وسلم نے اپنی حیات طیبہ میں یکبارہ ارشاد فرمایا تھا:

”میری امت کے اُن سب افراد کی مغفرت ہو جائے گی جنھوں نے

اسلام میں پہلی مرتبہ سمندری سفر کے ذریعہ معرکہ قسطنطنیہ میں شرکت کی ہوگی۔

آپ کی یہ پیشین گوئی اُس وقت صادق آئی جبکہ امیر معاویہؓ نے شہر قسطنطنیہ فتح کرنے سمندری راہ سے کوچ کا اعلان کیا، اس اعلان پر سینکڑوں لوگوں نے اس مہم میں حصہ لیا۔

مورخین لکھتے ہیں کہ اس مہم میں عورتوں نے بھی حصہ لیا ہے۔

## تواضع و گنہگاری :-

حضرت علقمہؓ کو فطرۃ نام خود، عزت و شہرت سے بیزارگی تھی، شہرت و امتیاز کے ہر موقع سے دور رہا کرتے تھے، اسی شہرت سے بچنے کے لئے تعلیم و تعلم کی مسند پر بیٹھنے سے انکار کر دیا تھا۔

حدیث عبدالرحمن بن یزیدؓ کا بیان ہے کہ ہم لوگوں نے بلکہ حضرت علقمہؓ سے درخواست کی کہ آپ مستقل نہ سہی مسجد میں نماز کے بعد چند لمحات بیٹھ جائیے تاکہ آپ سے استفادہ کیا جاسکے؟

فرمایا، یہ ممکن نہیں، میں یہ بات پسند نہیں کرتا کہ لوگ میری طرف متوجہ ہوں اور اشارہ کریں کہ یہ علقمہ ہے۔

امراء و ارباب سلطنت سے نہ صرف بے نیازی تھی بلکہ ایسے لوگوں سے میل ملاقات اور ان کے پاس آمد و رفت رکھنا اخلاقی بگاڑ کا ذریعہ سمجھتے۔

ایک مرتبہ لوگوں نے کہا آپ کبھی کبھی امراء و دولت مند لوگوں کے پاس جایا کیجئے تاکہ وہ لوگ آپ کی حقیقت سے واقف ہوں اور انہیں آپ سے استفادہ کرنے کا موقع ملے؟

فرمایا، میں ان سے جتنی باتیں دور کرونگا یا جتنی چیزیں کم کرونگا، اس سے

کہیں زیادہ وہ لوگ میری چیزیں گھٹا دیں گے۔

(مطلب یہ تھا کہ انہیں مجھ سے کیا فائدہ ہوگا) البتہ میرا دین متاثر ہوگا اہل دنیا سے میل ملاپ کا عام طور پر یہی انجام ظاہر ہوا ہے۔ اہل علم میں بہت کم ایسے حضرات ہیں جنہوں نے اہل دنیا پر مثبت اثر چھوڑا ہے)

اللَّهُمَّ سَدِّ دُنَا وَ سَدِّ ذُخْرَانَا

ابووائلؓ کا بیان ہے جب کوفہ و بصرہ دونوں کی ولایت امیر ابن زیاد کے حصہ میں آئی تو میں نے حضرت علقمہؓ سے کہا لوگ مبارکباد دینے کے لئے ابن زیاد کے پاس جا رہے ہیں آپ بھی چلیں؟

فرمایا، ان اُمراء سے تمکو جو کچھ حاصل ہوگا اس سے کہیں زیادہ بہتر چیز وہ تم سے لے لیں گے۔ (یعنی زہد و قناعت و استقامت وغیرہ)

## وفات :-

۶۲ھ کوفہ میں وفات پائی۔

مرض الموت میں وصیت کی تھی کہ میری آخری سانس تک کلمہ طیبہ کی تلقین جاری رکھی جائے تاکہ میری زبان کا آخری کلمہ لَا إِلَهَ إِلَّا اللَّهُ وَحْدَهُ لَا شَرِيكَ لَهُ نکلے، دیکھو اس کا خاص خیال رکھنا۔

اس کے بعد فرمایا، میری موت کی خبر عام نہ کرنا ورنہ وہ زمانہ جاہلیت کا اشتہار بن جائیگا جو مکروہ عمل تھا، دفن میں عجلت کرنا، میرے جلوس جنازے میں عورتیں ساتھ نہ ہوں۔

لَا إِلَهَ إِلَّا اللَّهُ

اللَّهُمَّ اشْرَعْ عَلَيَّ مِنْ حَمَتِكَ وَفَضْلِكَ الْعَظِيمِ

## امام اسود بن یزید

**تعارف :-** علم و فضل، زہد و قناعت میں امام اسود شہر کوفہ کے ممتاز علماء میں شمار کئے جاتے ہیں۔ حافظ ذہبی نے انھیں امام، فقیہ، زاہد، عابد، عالم کوفہ جیسے القاب سے یاد کیا ہے۔

امام نوویؒ لکھتے ہیں کہ ان کی جلالت علمی کا سب اہل علم اعتراف کرتے ہیں۔ علم حدیث میں درجہ امامت پر فائز تھے بکثرت اصحاب رسولؐ کی صحبت پائی ہے اور ان سے احادیث نقل کیں ہیں، ان میں سیدنا ابو بکر صدیقؓ، حضرت عمرؓ، حضرت علیؓ، حضرت عبداللہ بن مسعودؓ، سیدہ عائشہ صدیقہ، حضرت حذیفہ ایمانؓ، حضرت ابو محذورہؓ، حضرت ابو موسیٰ اشعریؓ جیسے اکابر شامل ہیں۔ ان سب حضرات سے انھیں علم حدیث کا وافر حصہ ملا۔

خاص طور پر سیدہ عائشہ صدیقہؓ اور سیدنا عمر بن الخطابؓ سے استفادہ کرنا زیادہ موقع ملا۔ حضرت اسود بن یزیدؒ کی ذات سے انکا خود اپنا گھرانہ دولت علم و عمل سے مالا مال ہو گیا تھا۔

ان کے افراد خاندان میں ان کے بھائی محمدؒ، ابراہیم نخعیؒ اور بھائی امام عبدالرحمن بن یزیدؒ اور بیچازاد بھائی حضرت علقمہ بن قیسؒ آسمان علم کے روشن چراغ ثابت ہوئے ہیں۔ یہ سب حضرات انہی کے فیض یافتہ تھے۔ حنفی فقہ کا مدار بھی انہی حضرات پر رہا ہے۔ یہ سب ائمہ کرام امام ابو حنیفہؒ کے اساتذہ میں شمار ہوتے ہیں۔ امام اسود بن یزیدؒ کے بارے میں محدث ابن حبان کا بیان ہے کہ وہ

فقیہ اُمت ہیں۔

حافظ ذہبیؒ اور حافظ ابن حجر عسقلانیؒ اور دیگر ناقدین حدیث آپ کے تفقہ فی العلم کے معترف ہیں۔

## عبادت و ریاضت :-

امام اسود بن یزیدؒ کے بارے میں خصوصیت سے یہ ذکر کیا جاتا ہے کہ آپ کا عمل آپ کے علم سے کہیں زیادہ تھا۔ زہد و تقویٰ، عبادت و ریاضت میں امتیازی مقام نصیب تھا۔

طبقة تابعین میں جن آٹھ بزرگوں میں عبادت و ریاضت، زہد و تقویٰ مشہور تھا ان میں ایک حضرت اسود بن یزیدؒ بھی تھے، حافظ ذہبیؒ ان کو اس طبقہ میں سرفہرست شمار کرتے ہیں۔

## نمازیں :-

نماز کے بارے میں کہا جاتا تھا کہ ان کی زندگی کا محبوب ترین مشغلہ تھا رات دن میں سات سو رکعت نفل نماز ادا کرتے تھے۔

علاوہ ازیں فرض نمازوں کو ہمیشہ اول وقت ادا کرنے کے عادی تھے اس کا اس قدر اہتمام تھا کہ کسی بھی ضروری و اہم کام کو مؤخر کر دیتے اور نماز کے لئے کھڑے ہو جاتے، سفر، حضر، سردی، گرمی، صحت و علالت میں فرق نہ آنے دیا۔ ان کے دوستوں کا کہنا ہے کہ سفر کی حالت میں خواہ کیسے ہی دشوار گزار راستے سے گزر رہے ہوں نماز کا وقت آتے ہی سواری سے اتر جاتے، بعض اوقات ایسے پرخطر و گھنے جنگلات میں نماز ادا کرنے سواری سے اتر جاتے جہاں درندوں اور موذی جانوروں کا بھٹ ہوا کرتا تھا، فرماتے تھے کہ میں اپنا کام



کر رہا ہوں، درندے اپنا کام کریں گے۔ لَا إِلَهَ إِلَّا اللَّهُ

## روزے:-

روزوں کا بھی کچھ ایسا ہی حال تھا، کثرت سے روزے رکھتے، سخت موسم میں بھی روزہ نہیں چھوڑتا تھا، صرخ اونٹ جیسا قوی اور گرمی برداشت کرنے والا جانور بھی گرمی کی شدت سے بے حال ہو جاتا ایسے دنوں میں وہ برابر روزے رکھا کرتے تھے، بعض اوقات سفر کی شدت و تکلیف کی وجہ سے رنگ بدل جاتا اور زبان سوکھ کر کانٹا ہو جاتی تھی۔ اس غیر معمولی عبادت و ریاضت کی وجہ سے انکی ایک آنکھ ضائع بھی ہو گئی۔

لوگ کہا کرتے، اے شیخ اپنے جسم کو اس قدر مشقت میں نہ ڈالئے۔

انھیں جواب دیتے، تکلیف نہیں راحت دینا چاہتا ہوں۔

سُبْحَانَ اللَّهِ وَبِحَمْدِهِ۔

## حج بیت اللہ:-

حج و زیارت بیت اللہ کا ذوق بھی غالب تھا ان کے حج اور عمروں کی تعداد سے معلوم ہوتا ہے کہ زندگی کا شاید ہی کوئی سال ایسا گزرا ہو جس میں حج یا عمرہ نہ کیا ہوگا۔ مجموعی طور پر حج اور عمروں کی تعداد ستر تالیسی بیان کی جاتی ہے۔ طواف بیت اللہ کا غیر معمولی شغف تھا، قیام مکہ المکرمہ کے زمانے میں ایسا معلوم ہوتا تھا کہ ہر وقت طواف ہی کر رہے ہیں۔

جو لوگ استطاعت کے باوجود حج یا عمرہ نہیں کرتے تھے ان کی نماز جنازہ میں شرکت نہ کرتے۔ دراصل یہ اسی ناراضی و بیزاری کا عنوان ہے جس کا رسول اللہ صلی اللہ علیہ وسلم نے اظہار فرمایا ہے۔

”جس شخص کو کسی ضروری حاجت یا ظالم بادشاہ یا شدید مرض نے حج سے نہیں روکا اور اس نے حج نہیں کیا اور اسی حالت پر فوت ہو گیا تو وہ چاہے یہودی ہو کر مرے یا نصرانی ہو کر مرے“ (رواہ الدارمی)

## تلاوت قرآن:-

قرآن حکیم کی تلاوت کا معمول عام ذکر اللہ کی طرح تھا گویا ہر وقت تلاوت کر رہے ہوں۔ رمضان المبارک میں یہ کیفیت دو چند ہو جاتی تھی، مغرب تا عشاء کے درمیان تو استراحت کرتے پھر اس کے بعد ساری رات تلاوت کا سلسلہ رہتا، ہر شب دو رکعت میں ایک ختم قرآن کا معمول رہا کرتا،

تلاوت قرآن کا یہ معمول آخری وقت مرض الموت میں بھی جاری رہا، چنانچہ سکرات کی تکلیف میں اپنے بھانجے امام ابراہیم نخعیؒ کا سہارا لیکر قرآن کی تلاوت کی، زندگی کا یہی آخری عمل تھا۔

۷۷ھ میں انتقال کیا اور جوار رحمت الہی میں اپنا ابدی ٹھکانہ بنالیا۔

تَقَمَّتْ اَللّٰهُ بِغُفْرَانِهِ وَاسْكَنْتْ فِیْهِ جَنَاتُهَا۔

## مراجع و ماخذ

- ۱:- طبقات ابن سعد ج ۱
- ۲:- تذکرۃ المحققین ج ۱
- ۳:- تہذیب التہذیب ج ۱
- ۴:- تہذیب الاسما ج ۱





سیرت

## قاضی شریح بن الحارث

المتوفی ۸۸ھ

وَهَلِ الْقَضَاءُ إِلَّا هَكَذَا  
فیصلے تو اس طرح ہوا کرتے ہیں۔  
"عمر بن الخطابؓ"

## قاضی شریح بن الحارث

تعارف

قاضی شریحؒ کا نام شریح بن الحارث ہے تاریخ اسلام میں قاضی شریحؒ کے نام سے مشہور ہیں، یہ یمنی النسل قبیلہ کثندہ کے معزز فرد سمجھے جاتے تھے، بعثت نبوی صلی اللہ علیہ وسلم سے پہلے زمانہ جاہلیت کا دور بھی پایا ہے (ایسے حضرات کو محضربین کہا جاتا ہے جنہوں نے دور جاہلیت اور دور اسلام دونوں کو پایا ہے) قاضی شریح ان میں شامل ہیں۔

جزیرہ العرب میں جب اسلام کا آفتاب طلوع ہوا اور اس کی شعائیں ملک یمن پر پڑیں تو قاضی شریح ان اولین انسانوں میں شمار ہوتے ہیں جنہوں نے اللہ و رسولؐ کی ندا پر لبیک کہی اور اسلام قبول کیا۔

مورخین لکھتے ہیں کہ اگر یہ رسول اللہ صلی اللہ علیہ وسلم کی وفات طیبہ سے کچھ پہلے مدینہ منورہ آجاتے تو آپؐ کی صحبت بابرکت سے اکابر صحابہؓ میں شامل ہوتے، لیکن تقدیر الہی کا یہی فیصلہ تھا کہ آفتاب نبوت کے غروب ہونے کے بعد اسلام کے چشمہ رسانی سے مستفید ہوں، وفات نبویؐ کے بعد مدینہ منورہ آئے۔

عہد فاروقیؓ کا دور تھا، اکابر صحابہؓ موجود تھے سیدنا عمر بن الخطابؓ کی فاروقی نظر نے پہلی ہی نظر میں شریح بن الحارث کو نبھانپ لیا اور عدالت العالیہ کا قاضی مقرر کر دیا، مستقبل نے سیدنا عمر بن الخطابؓ کے اس انتخاب کو خلافت فاروقی کے سنہری کارناموں میں شمار کیا ہے۔

## قضارت :-

قاضی شریعہ نے عدالت کی ذمہ داریوں کو جس امانت و دیانت، تقویٰ و طہارت، عدل و انصاف سے پورا کیا ہے تاریخ عدالت میں اس کی نظیر ملنی مشکل ہے۔ طویل عمر پائی اس میں عمر کے ساٹھ سال بغیر وقفہ اسی خدمت میں صرف کی ہیں، خلافت فاروقی کے علاوہ خلافت عثمانی، خلافت علیؓ اور خلافت معاویہؓ کے علاوہ خلفاء بنو امیہ کے دور حکومت میں بھی عدالت العالیہ کے منصب قضارت پر فائز رہے ہیں۔ عدالت اسلامی کا یہ ایسا عظیم منصب تھا جو چند ہی خوش نصیب انسانوں کو ملا ہے۔

بدنام زمانہ امیر حجاج بن یوسف کے دور حکومت میں اس منصب عالی سے از خود مستعفی ہو گئے۔ اسلامی عدالت کی تاریخ میں ملک و قوم نے جو عدل و انصاف پایا خاص طور پر شریعت اسلامی کا کامل و مکمل نفاذ تاریخ کی کتابیں ان کے تذکروں سے معمور ہیں۔

## چند فیصلے :-

خود سیدنا عمر بن الخطابؓ اپنے ایک ذاتی مقدمہ کا تاریخی فیصلہ بڑے فخر و شان سے بیان کرتے ہیں، فرماتے ہیں :-

میں نے ایک دیہاتی سے گھوڑا خریدا اور اس کی قیمت بھی نقد ادا کر دی جب سوار ہو کر اپنے مقصد کے لئے روانہ ہوا تو کچھ فاصلہ طے کرنے کے بعد گھوڑا آگے چلنے سے معذور ہو گیا اور اس کا وہ عیب ظاہر ہو گیا جو عام طور پر ناقص گھوڑوں میں پایا جاتا ہے، درمیان راہ سے واپس آ کر اس دیہاتی کو طلب کیا اور گھوڑا حوالہ کر کے اپنی رقم طلب کی اس دیہاتی نے رقم دینے اور گھوڑا

واپس لینے سے انکار کر دیا کہنے لگا امیر المؤمنین میں نے تو اپنا گھوڑا آپ کو صحیح اور تندرست فروخت کیا تھا فروخت کرنے کے بعد میں کسی عیب یا نقصان کا ذمہ دار نہیں ہوں۔

بات بڑھ گئی آخر ہم دونوں نے کسی تیسرے آدمی کو حکم مقرر کرنے سے اتفاق کر لیا، دیہاتی نے قاضی شریعہ کا نام لیا میں نے اس پر اتفاق کیا، پھر ہم دونوں عدالت میں عام انسانوں کی طرح حاضر ہو گئے۔ قاضی شریعہ نے دونوں کی بات سن کر کہا امیر المؤمنین! کیا آپ نے اس دیہاتی سے صحیح و تندرست گھوڑا خریدا تھا؟ میں نے کہا جی ہاں!

قاضی شریعہ نے کہا تو پھر آپ اپنی خرید شدہ چیز رکھ لیں یا اس دیہاتی کو وہی چیز واپس کر دیں جس حالت پر آپ نے خریدی ہے؟ یعنی صحیح و تندرست حالت میں۔

سیدنا عمر الفاروقؓ نے قاضی شریعہ پر ایک حیرت زدہ نظر ڈالی اور فرمایا:

وَهَلِ انْقَضَاءُ اِلَّا هَكَذَا، قَوْلُكَ، فَصْلُكَ وَحُكْمُكَ عَدْلٌ.

”فیصلے تو ایسے ہی ہوا کرتے ہیں، پختی بات، سچا حکم“

پھر میں نے گھوڑا واپس لے لیا اور دیہاتی کو عزت سے رخصت کیا۔

اس واقعہ کے بعد سیدنا عمر الفاروقؓ نے قاضی شریعہ کی معاملہ فہمی و دانشمندی پر کوفہ (عراق) کا قاضی مقرر کیا اور خلافت راشدہ سے قضارت کی سند و بیکر رخصت کیا۔

قاضی شریعہ کا یہ پہلا دن تھا جنہیں بہت جلد اکابر صحابہؓ کی صف میں لا کھڑا کیا، صحابہ کرامؓ کے علاوہ تابعین عظام ان کی جلالیت علمی، بلند ہمتی، فہم ندری اعلیٰ کرداری سے متاثر تھے اور ان کو عجائب روزگار میں شمار کرتے تھے۔

## دوسرا واقعہ :-

ایسے ہی ایک اور واقعہ خلافت سیدنا علیؓ میں پیش آیا، سیدنا علیؓ کی ایک دروغ (جنگی ڈھال) گم ہو گئی جو قیمتی ہونے کے علاوہ انھیں بہت پسند تھی، کچھ دنوں بعد کوفہ کے بازار میں ایک یہودی اس کو فروخت کر رہا تھا، سیدنا علیؓ نے جب یہ دیکھا تو پہچان گئے اور اس یہودی سے کہا یہ دروغ تو میری ہے فلاں دن فلاں مقام پر میری اونٹنی سے گر گئی تھی پھر نہیں ملی؟ یہودی نے کہا امیر المومنین دروغ تو میری ہے اور عرصے سے میرے قبضہ میں ہے۔

سیدنا علیؓ نے فرمایا، میں نے یہ دروغ نہ کسی کو فروخت کی ہے نہ تحفہ دیا ہے پھر تیرے قبضہ میں کیونکر آئی؟

یہودی مطمئن نہیں ہوا اور اپنی ملکیت ہی کا دعویٰ کرتا رہا آخر اُس نے کہا امیر المومنین اگر آپ دعویٰ میں سچے ہوں تو عدالت سے رجوع ہوں؟ یہودی کا یہ خیال تھا کہ قاضی شریعؒ غیر مسلموں کی رورعایت کر کے میری تائید کر دیں گے، سیدنا علیؓ فراموش ہو گئے۔ دونوں قاضی شریعؒ کی عدالت میں پہنچے۔ قاضی شریعؒ نے کہا امیر المومنین آپ کا کیا دعویٰ ہے؟

سیدنا علیؓ نے فرمایا، میری یہ قیمتی دروغ فلاں رات فلاں مقام پر گم ہو گئی تھی کچھ دنوں بعد میں نے دیکھا کہ بازار میں یہ شخص اس کو فروخت کر رہا ہے میں نے اُس سے کہا کہ یہ دروغ تو میری ہے لیکن یہ مسلسل انکار کر رہا ہے جب میں نے اپنی دروغ نہ کسی کو فروخت کی نہ کسی کو تحفہ دیا ہے تو پھر یہ دروغ اس کی ملکیت میں کیونکر آئی؟

قاضی شریعؒ نے یہودی سے بھی دریافت کیا اُس نے یہی کہا کہ عالی جناب

امیر المومنین کو جھوٹا قرار نہیں دیتا البتہ دروغ میری ہے اور عرصہ دراز سے میرے قبضہ میں ہے۔

قاضی شریعؒ امیر المومنین کی طرف متوجہ ہوئے اور کہا یقیناً آپ سچے ہیں اور یہ دروغ آپ کی ہے ہم آپ کو متہم نہیں کرتے لیکن امیر المومنین آپ اپنے دعویٰ پر دو گواہ پیش کریں؟ جو آپ کے دعویٰ کی تصدیق کرتے ہوں؟ سیدنا علیؓ نے اپنے ایک غلام جس کا نام قنبر تھا اور اپنے صاحبزادے حضرت حسنؓ کا نام پیش کیا یہ دونوں گواہی دیں گے۔

قاضی شریعؒ نے کہا امیر المومنین قنبر کی شہادت تو قبول کر لی جائے گی لیکن صاحبزادے حسنؓ کی گواہی مقبول نہیں کیونکہ ہمارے قانون عدالت میں بیٹے کی گواہی باپ کے بارے میں قبول نہیں کی جاتی کوئی اور گواہ پیش کیجئے؟

سبحان اللہ! ایسے شخص کی گواہی قبول نہیں کی جاتی جو جنتی ہے؟ کیا آپ نے رسول اللہ صلی اللہ علیہ وسلم کا یہ ارشاد نہیں سنا:

”الْحَسَنُ وَالْحُسَيْنُ سَيِّدَا أَهْلِ الْجَنَّةِ“ (الحديث)

”حسنؓ اور حسینؓ جنت کے نوجوانوں کے سردار ہیں“

قاضی شریعؒ نے کہا کیوں نہیں بیشک میں نے یہ ارشاد سنا ہے، لیکن امیر المومنین میں بیٹے کی گواہی باپ کے حق میں جائز نہیں سمجھتا، لہذا دوسرا گواہ پیش کیجئے؟

اس موقع پر سیدنا علیؓ اپنے مقابل یہودی کی طرف متوجہ ہوئے اور فرمایا اے یہودی میری یہ دروغ لے لے، میرے ہاں دوسرا اور کوئی گواہ نہیں ہے۔ یہودی نے قاضی شریعؒ کا یہ اسلامی کردار اور امیر المومنین کا یہ عظیم ایشاد دیکھ کر جھک گیا اور باوازدہ بلند کہنے لگا میں گواہی دیتا ہوں کہ جس دین کا یہ تقاضہ ہے وہ دین حق اور سچا ہے۔

پھر یہودی نے کلمہ شہادت پڑھا۔

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ۔

اور عدالت کے کمرے میں اپنے اسلام لانے کا اعلان کیا۔

اس کے بعد قاضی شریعہ سے کہنے لگا عالی قدر! یہ دروغ حقیقتاً امیر المومنین ہی کی ہے جب یہ جنگ صفین کا معرکہ سر کرنے جا رہے تھے اُس لشکر میں میں بھی تھا، درمیان راہ امیر المومنین کی یہ دروغ گہری رات اندھیری تھی میں نے اٹھالی، میری نیت خود خراب تھی اب امیر المومنین کی خدمت میں پیش کرتا ہوں۔

سیدنا علیؑ نے جب یہ دیکھا کہ حق واضح ہو گیا ہے تو یہودی سے فرمایا تو بھی سچا تیری بات بھی سچی، میں نے یہ دروغ تجھ کو معاف کر دی ہے اور مزید یہ گھوڑا بھی تحفہ پیش ہے۔

انصاف اور ایثار کے اس عظیم واقعہ کو کچھ زیادہ مدت نہ گزری تھی کہ فرقہ خوارج کے خلاف جس کی سرکوبی کے لئے امیر المومنین سیدنا علیؑ یوم النہروان میں مصروف قتال تھے یہی نو مسلم نوجوان (یہودی) امیر المومنین سیدنا علیؑ کے ساتھ معرکہ میں پیش پیش تھا اور پھر قتال میں شہید ہو گیا۔

فَسَرَّحَمَهُمُ اللَّهُ عَلَىٰ وَبَرَكَاتِهِ۔

## قاضی شریعہ کی حق پرستی :-

اس سے بھی کہیں عجیب وہ واقعہ ہے جو خود قاضی شریعہ کے عدل و انصاف کا امتحان بنا۔

ایک دن قاضی شریعہ کے بیٹے نے کہا ابا جان میرا ایک قوم کیساتھ قدیم جھگڑا ہے وہ اپنے حقوق کا دعویٰ کرتے ہیں اور میں اپنے حقوق کا دعویٰ ہوں

فیصلہ ہونے میں پاتا، آپ سے خانگی مشورہ کرنا چاہتا ہوں پہلے آپ اس کی تفصیل سن لیں اگر میرا مطالبہ سچا ہے تو میں اس جھگڑے کو آپ کی عدالت میں پیش کر دوں تاکہ سرکاری فیصلہ ہو جائے اور اگر اُن لوگوں کا مطالبہ سچا ہو تو میں اُن سے کچھ دو کچھ لو کے تحت مصالحت کر لوں۔

صاحبزادے نے جھگڑے کی تفصیل سنائی، قاضی شریعہ نے نہایت تحمل سے پورا واقعہ سنا اور بیٹے کو مشورہ دیا کہ عدالت میں مقدمہ پیش کر دو، صاحبزادہ خوشی خوشی اپنے فریق کے پاس گئے اور اپنا حق طلب کیا لیکن اُن لوگوں نے پہلے کی طرح انکار کیا، اس پر صاحبزادے نے عدالت میں رجوع ہو نیکی دھمکی دی فریق مخالف نے اتفاق کر لیا،

دوسرے دن قاضی شریعہ کی عدالت میں دونوں کا مقدمہ پیش ہوا، قاضی شریعہ نے دونوں کی تفصیل سن کر بیٹے کے خلاف فیصلہ دیا، صاحبزادے عدالت کے کمرے ہی میں رو پڑے۔

گھبرا کر کہا ابا جان! آپ نے آج مجھ کو بُری طرح رسوا کر دیا قوم میں سر اٹھانے کے قابل نہ رہا آپ سے مشورہ تو اس لئے کیا تھا کہ عدالت سے رجوع ہوں یا ویسے ہی مصالحت کر لوں؟ آپ نے خود عدالت میں رجوع ہونے کا مشورہ دیا اور پھر میرے خلاف فیصلہ دیا، اچھا ہوتا آپ مجھے مشورہ ہی نہ دیتے؟

قاضی شریعہ نے کہا بیٹا! یہ تو حقیقت ہے کہ تم میرے ہاں ان جیسے دنیا بھر کے لوگوں سے زیادہ عزیز ہو لیکن اللہ عزوجل تم سے بھی زیادہ عزیز تر ہیں، سنو جب تم نے اپنے گھر میں جھگڑے کی تفصیل سنائی اسی وقت مجھ کو احساس ہو گیا تھا کہ تمہارا فریق حق پر ہے اور تم اُن سے ناجائز حق طلب کر رہے ہو جو تمہارے لئے حلال نہیں اس لئے میں نے عدالت سے رجوع ہونے کا مشورہ دیا تاکہ اہل حق کو اُن کا پورا حق مل جائے اور تم مالِ حرام سے محفوظ ہو جاؤ۔ اُن سے

مصالحیت میں جو بھی مال تم کو ملتا وہ ہر حال ناجائز ہی ہوتا۔ اب بتاؤ کیا میں تم پر ظلم کیا یا رجم کیا ہے؟  
صاحبزادہ شرمندہ ہو گئے اور باپ کا ایک اور احسان تسلیم کیا۔

### ایک اور واقعہ :-

انہی صاحبزادہ کا ایک اور واقعہ ہے کہ کسی موقع میں صاحبزادہ نے ایک مجرم کی کفالت قبول کر لی تھی باپ قاضی شریح نے منظوری دے دی اور مجرم کو آزاد کر دیا گیا، کچھ زیادہ وقت نہ گزرا تھا کہ آزاد کردہ مجرم فرار ہو گیا۔ قاضی شریح نے صاحبزادے کی گرفتاری کا حکم دیا اور مجرم کے ملنے تک جیل میں نظر بند کر دیا ہر روز صبح و شام اپنے گھر سے صاحبزادے کے لئے کھانا لیجاتے اور کھلا کر واپس ہو جاتے چند دن اسی حالت میں گزر گئے آخر مجرم مل گیا تو صاحبزادے کی جیل سے رہائی نصیب ہوئی۔

قاضی شریح کسی بھی مقدمہ کے گواہوں کو گواہی دینے سے پہلے یہ انتباہ ضرور دیا کرتے۔

### ایک زرین انتباہ :-

سنو! اللہ تمہیں ہدایت دے فیصلہ دراصل تم لوگ کرتے ہو میں تمکو نار جہنم سے بچانا چاہتا ہوں حالانکہ تمکو خود کچھ زیادہ بچنا چاہیئے۔

گواہی دینے سے پہلے تمکو یہ گنجائش ہے کہ اپنی گواہی سے دست بردار ہو جاؤ، لیکن تم گواہی دینا ضروری سمجھتے ہو تو جس شخص کے بارے میں گواہی دے رہے ہو اس شخص سے کہتا ہوں کہ وہ ابھی

طرح سمجھ لے کہ میں نے گواہوں کی شہادت پر فیصلہ دیا ہے، حق و ناحق کو وہ خود بہتر سمجھتا ہے۔

اور اس کو یہ بھی سمجھ لینا چاہیئے کہ میرا فیصلہ حرام کو حلال نہیں کرتا۔ قاضی شریح کے عدالتی عادات و اطوار میں یہ بات عام تھی کہ وہ اکثر کہا کرتے،

کل (آخرت میں) ظالم دیکھ لیگا کہ کس نے خسارہ پایا؟  
ظالم اللہ کی پیمبر کا منتظر ہے۔  
مظلوم عدل و انصاف کا منتظر ہے۔

### خیر خواہانہ نصائح و ہدایات :-

میں حلفاً کہتا ہوں کہ جس شخص نے اللہ کی خوشنودی کے لئے اپنا حق چھوڑ دیا وہ کبھی مایوس نہیں ہوا۔

قاضی شریح اللہ اور اس کے رسول اور اس کی کتاب کی اشاعت و ترویج کے علاوہ عامۃ المسلمین کی خیر خواہی اور رہنمائی کی بھی فکر کیا کرتے تھے، وعظ و نصیحت، دعوت و تبلیغ، درس و تدریس کی خدمات بھی جاری تھیں۔ ایک شخص نے اپنے دوست سے کسی کی سخت شکایت کی قاضی شریح کو اس کی اطلاع ملی، شکایت کرنے والے کے پاس گئے اور تنہائی میں اس سے کہا، برادر زادے! اللہ کے سوا کسی سے شکایت کرنا اچھا نہیں، کیونکہ جس سے تم شکایت کر رہے ہو وہ یا تو اس شخص کا دوست ہو گیا یا اس کا دشمن؟ اگر وہ دشمن ہے تو تمکو مزید طعنہ دے گا اور اگر وہ اس کا دوست ہے تو اپنے دوست کی شکایت پر اس کو رنج ہوگا اور تم رنج دینے کے سبب بنو گے، ہر دو صورت میں تمکو شکایت کرنے سے کچھ نہ ملے گا۔

پھر قاضی شریعہ نے اپنی ایک آنکھ کی طرف اشارہ کر کے کہا اس کو دیکھو اللہ کی قسم اس آنکھ کی بینائی گزشتہ پندرہ سال سے معدوم ہے لیکن میں نے اس کی شکایت آج تک کسی سے بھی نہیں کی۔

یہ بات میں نے پہلی مرتبہ صرف تم سے کہی ہے، کیا تم نے سیدنا یعقوب علیہ السلام کا یہ قول قرآن حکیم میں نہیں پڑھا جو انھوں نے اپنے صاحبزادے سیدنا یوسف علیہ السلام کی گمشدگی پر کہا تھا،

إِنَّمَا أَتَشْكُو بَدِئْتِ وَحَدَّثْتَ إِلَى اللَّهِ (سورۃ یوسف آیت ۸۶)

میں تو اپنے رنج و غم کی شکایت صرف اللہ سے کرتا ہوں۔

لہذا تم اپنی شکایت کو اللہ کی جناب میں پیش کیا کرو وہی مشکل کشا و فریاد رس ہے۔

اسی طرح قاضی شریعہ نے ایک آدمی کو دیکھا کہ وہ سوال کر رہا ہے، فرمایا عزہ برمن جس نے کسی انسان سے سوال کیا اُس نے اپنے آپ کو غلامی کے لئے پیش کر دیا اگر اُس نے حاجت پوری کر دی تو تم کو اپنا غلام بنالیا اور اگر انکار کر دیا تو تم ذلیل ہو گئے۔

پس جب سوال کرو تو اللہ سے مانگو اور جب مدد چاہو تو اللہ سے لو، اور یہ اچھی طرح جان لو کہ کوئی قوت نہ کوئی طاقت اور نہ کوئی مدد سوائے اللہ کے کسی کے پاس نہیں، اللہ سے مانگ کر کوئی ذلیل نہیں ہوا۔

ایک مرتبہ شہر کوفہ میں طاعون پھیلا، قاضی شریعہ کے ایک دوست مارے خوف کے پڑوس کے شہر نجف منتقل ہو گئے، قاضی شریعہ نے انھیں خط لکھا۔

معلوم ہوا کہ آپ شہر نجف منتقل ہو گئے ہیں جس مقام (کوفہ) کو آپ نے چھوڑا ہے وہ نہ آپ کو موت کے قریب کر رہا تھا نہ ہی آپ کی عمر گھٹا رہا تھا، اور جس شہر (نجف) میں آپ نے پناہ لی ہے وہ بھی تو اسی ذاب عالی کے قبضے میں ہے

جس کو نہ کوئی طاقت ہے بس کر سکتی ہے نہ فرار پچا سکتی ہے میں اور آپ ایک ہی خدا کے احاطے میں ہیں اور شہر نجف قدرت والے رب سے دور نہیں،

والسلام علیکم

دوست کو لبہ بنی خطا کا احساس ہوا اور وہ ایمان و یقین کے ساتھ اپنے شہر کوفہ واپس آ گئے۔

منحوظہ :-

طاعون یا کسی وبائی حادثہ میں نقل مکانی ایک عام اور قدیم طریقہ رہا ہے اکثر لوگ طاعون زدہ علاقے سے دور ہو جاتے ہیں اور اپنے اس عمل کو احتیاط اور حفاظت کا موثر ذریعہ سمجھتے ہیں، لوگوں کا یہ تاثر اگر دنیاوی عام اسباب کی طرح ہوتا کہ ضرر و نقصان سے بچنے کیلئے تدابیر اختیار کی جانی چاہیئے تو چنداں مضائقہ نہ تھا لیکن طاعون یا ان جیسے دوسرے وبائی امراض میں تدابیر اختیار کرنے کا یہ جذبہ نہیں ہوتا بلکہ ان امراض کو متعدی اور موثر سمجھا جاتا ہے اور اس سے بچنے کے لئے غیر متاثر مقامات پر چلے جاتے ہیں، یہاں مسئلہ کی نوعیت اور ہو جاتی ہے جو عام اسباب اختیار کرنے سے مختلف ہے۔

کیونکہ اس کمزور اور مریض ذہن و فکر سے اسلامی عقیدہ پر ضرب پڑتی ہے جبکہ اسلامی عقیدہ یہ ہے کہ کائنات کی کسی بھی چیز میں نہ ذاتی فاعل ہے نہ نقصان، خیر اور شر صرف اور صرف اللہ سبحانہ کے دست قدرت میں ہیں۔

مرض ہو یا دوا، موت ہو یا حیات، نعمت ہو یا زحمت اللہ سبحانہ و تعالیٰ جب چاہتے ہیں تو چیزوں میں نفع و نقصان پیدا کر دیتے ہیں۔ مرض طاعون یا اور کوئی وبائی مرض اپنی ذات میں نہ شر ہے نہ اُس میں از خود منتشر ہونے کی طاقت ہے لہذا طاعون زدہ مقام سے اس نظریہ کے تحت فرار ہونے کی کوئی وجہ نہیں، عقیدہ کا تحفظ، جان و مال، کائنات کی ہر چیز سے اہم اور قیمتی ہے اس لئے

اسلام نے اپنے ماننے والوں کو طاعون زدہ علاقے سے فرار ہونے کی اجازت نہیں دی، البتہ احتیاط اور بیداری اور چیز ہے جو ہر معاملہ میں اختیار کی جانی چاہیے۔

### فیصلوں کی مقبولیت اور برتری :-

رشوت سے کوئی زمانہ خالی نہیں رہا، زمانہ قدیم میں یہ حرام نفع اسی نام سے لیا جاتا تھا اور آج کے مہذب و متمدن دور میں ہدیہ، تحفہ، خدمت، عقیدت کے خوشنما الفاظ میں کھایا جاتا ہے۔

قاضی شریعؒ ہدایا و تحائف کو بھی رشوت سمجھا کرتے تھے جبکہ وہ برسر خدمت ہوں، ساٹھ سالہ دور قضاوت میں کبھی بھی تحفہ قبول نہ کیا۔ لَا إِلَهَ إِلَّا اللَّهُ۔ قاضی شریعؒ بھوک یا کسی طبعی غضب و غصہ کی حالت میں فیصلہ نہ کرتے عدالت سے اٹھ جاتے تھے۔

عام طور پر عدالت کے احکام ہر ایک کو خوش یا مطمئن نہیں کر پاتے، کسی نہ کسی فرد یا جماعت کو شکایت ضرور ہوا کرتی ہے لیکن قاضی شریعؒ کے فیصلوں سے فریق مخالف بھی مطمئن ہو جایا کرتا تھا۔

ان کے فیصلے اس قدر پُر از معلومات اور فاضلانہ ہوتے کہ ان کی عدالت علم فقہ کی درس گاہ بن گئی تھی بڑے بڑے علماء فقہی واقفیت حاصل کرنے کے لئے ان کے فیصلے سننے آیا کرتے۔

امام مکیؒ جو ملک شام کے فقیہ اور امام تسلیمؒ کے جلاتے ہیں فرماتے ہیں کہ میں چھ ماہ تک قاضی شریعؒ کی عدالت میں معلومات حاصل کرنے جاتا رہا میں ان سے کچھ پوچھتا نہ تھا، ان کے فیصلے میری معلومات کیلئے کافی ہوا کرتے تھے۔

قاضی شریعؒ چونکہ نہایت ذہین و قیافہ شناس تھے اہل مقدمہ کی ظاہری

حالت سے متاثر نہ ہوا کرتے۔

ایک مرتبہ ایک عورت نے ایک مرد پر اپنا مقدمہ دائر کیا اور عدالت میں زار و قطار رو پڑی اسوقت عدالت میں مشہور امام شعبیؒ بھی موجود تھے۔ انھوں نے قاضی شریعؒ سے کہا عورت نہایت مظلوم معلوم ہوتی ہے۔ قاضی شریعؒ نے کہا رونا مظلومیت کا ثبوت نہیں ہے۔ برادران! یوسفؑ بھی اپنے باپ سیدنا یعقوب علیہ السلام کے پاس روتے ہوئے ہی آئے تھے اور قسم کھا کر کہا یوسفؑ کو بھیڑیے نے کھالیا ہے یہ شکر امام شعبیؒ خاموش ہو گئے۔

### عبادت :-

کہا جاتا ہے کہ مشغول آدمی کو عبادت کی فرصت نہیں ملتی خاص طور پر شب بیداری تو ممکن نہیں لیکن یہ قول قاضی شریعؒ پر صادق نہیں آتا وہ دن رات کی مشغولیت کے باوجود رات کا قیام ترک نہیں کرتے، بڑے دیندار عبادت گزار تھے ان کے ایک غلام ابوطحہ کا بیان ہے کہ قاضی شریعؒ جب فجر کی نماز پڑھ کر گھر آتے تو اپنے کمرے کا دروازہ بند کر لیتے قریب قریب نصف النہار تک ذکر و تلاوت میں مشغول رہتے۔

اسنے منکسر المزاج تھے کہ سلام میں ہمیشہ خود سبقت کرتے۔ عیسیٰ بن حارثؒ کا بیان ہے کہ میں سلام میں ہمیشہ سبقت کرنے کا ارادہ کرتا مگر کبھی کامیاب نہ ہوا وہ ہمیشہ پہل کرتے۔ لَا إِلَهَ إِلَّا اللَّهُ۔

### وفات :-

آخر عمر میں عدالت کے کاموں سے مستغنی ہو گئے، بڑھاپا نے کمزور کر دیا تھا پھر عمر بھی ایک سو دس سال سے متجاوز ہو گئی، زیست کی اُمید بقیہ نہ تھی، نصائح



وہدایات بہکثرت کیا کرتے تھے خود اپنے لئے بھی وصیت کرتے، دیکھو میری موت کی تمام تشہیر نہ کرنا یہ زمانہ جاہلیت کا رواج ہے جس کو اسلام نے پسند نہیں کیا، میری قبر بغلی کھودی جائے۔ نماز جنازہ میں بھی ہجوم کا انتظار نہ کیا جائے، جنازے کے ساتھ عورتیں نہ ہوں۔ میری قبر پر چادر نہ ڈالی جائے۔ ۷۷ھ کے اواخر میں دنیا سے رخصت ہوئے اسوقت عمر شریف ایک سو دس سال تھی۔

قاضی مثنیٰ ۲۰۰۰ اطلس تھے یعنی پیدائشی طور پر ڈاڑھی موچھ نہ تھی، عمر عزیز کے پورے ساٹھ سال قضاوت و عدالت میں صرف کئے نہ کسی پر ظلم کیا نہ حق سے اعراض کیا اپنے فیصلوں میں نہ امیر کی رعایت کی نہ فقیر سے صرف نظر کی۔

فَجَزَاكَ اللَّهُ عَنِ الْإِسْلَامِ وَدَ الْمُسْلِمِينَ خَيْرًا لِّجَزَاءِ

## مراجع و ماخذ

- ۱۔ الطبقات النجری ج ۶-۸ ابن سعد۔
- ۲۔ صفۃ الصفوة ج ۳ ابن الجوزی۔
- ۳۔ تاریخ الطبری ج ۴-۵-۶ ابن جریر الطبری۔
- ۴۔ جلیۃ الاولیاء ج ۲۔ مورخ اصفہانی۔
- ۵۔ تاریخ خلیفہ بن خیاط ج ۱ خلیفہ بن خیاط۔

وزارة المعارف المملكة العربیة السعودیة  
(مطبوعہ ۱۳۱۵ھ ۱۹۹۷ء)

## لمحات فکر

مَا أَحْسَنَ الْإِسْلَامَ يَزِيدُهُ الْإِيمَانُ  
وہ اسلام کتنا اچھا ہے جس کو ایمان نے زینت دی

وَمَا أَحْسَنَ الْإِيمَانَ يَزِيدُهُ الشَّقَا  
اور وہ ایمان کتنا اچھا ہے جس کو تقویٰ نے زینت دی ہو

وَمَا أَحْسَنَ الشَّقَا يَزِيدُهُ الْعِلْمُ  
اور وہ تقویٰ کتنا اچھا ہے جس کو علم نے زینت دی ہو

وَمَا أَحْسَنَ الْعِلْمَ يَزِيدُهُ الْعَمَلُ  
اور وہ علم کتنا اچھا ہے جس کو عمل نے زینت دی ہو

وَمَا أَحْسَنَ الْعَمَلَ يَزِيدُهُ الرِّفْقُ  
اور وہ عمل کتنا اچھا ہے جس کو تواضع نے زینت دی

(محدث رجاء بن حیوہ ۲، ۱۲ھ)



سِيرَت

# حضرت عُرْوَةُ بْنُ الزُّبَيْرِ

المتوفى ۹۱ھ

أَمَّا أَنَا فَأَتَمَنَّى أَنْ أَكُونَ عَالِمًا عَامِلًا  
مِثْرِي تَوْتَمَنَّا بِهِ كَمَا يَنْبَغِي عَالِمًا عَامِلًا  
عُرْوَةُ بْنُ الزُّبَيْرِ

## حضرت عُرْوَةُ بْنُ الزُّبَيْرِ

تعارُف :-

خلافت فاروقی کے آخری سال ۳۳ھ میں حضرت عُرْوَةُ بْنُ الزُّبَيْرِ کی ولادت ہوئی اس وقت انکا خاندان عرب میں اعلیٰ و اشرف سمجھا جاتا تھا، ان کے دو بھائی زیارت رسولؐ سے مشرف ہیں۔ (حضرت عبداللہ بن زبیرؓ، حضرت مصعب بن زبیرؓ)

والد کا اسم گرامی زبیر بن العوامؓ ہیں جو نقیب رسول اللہؐ کے لقب سے ممتاز تھے اور جنہوں نے سب سے پہلے اسلام کی سر بلندی کے لئے تلوار اٹھائی ہے، اور ان دس صحابیوں میں شامل ہیں جنہیں دنیا ہی میں جنت کی بشارت دی گئی ہے۔

والدہ محترمہ کا اسم گرامی سیدہ اسماء بنت ابی بکرؓ، (سیدنا ابو بکر صدیقؓ کی بڑی صاحبزادی) جنکو رسول اللہ صلی اللہ علیہ وسلم نے "ذات الرضا قین" کا لقب عنایت فرمایا ہے۔

نانا صاحب سیدنا ابو بکر صدیقؓ رضی اللہ عنہ خلیفۃ الرسول اللہ رفیق غار نبیوں کے بعد

لے رسول اللہ صلی اللہ علیہ وسلم اور سیدنا ابو بکر صدیقؓ کی ہجرت مدینہ کے وقت جو کھانے پینے کا توشہ تیار کیا گیا تھا اسکو باندھنے کے لئے کوئی رسی یا ڈوری نہ تھی اور وقت بہت تنگ تھا سیدہ اسماءؓ نے فوری اپنی اور حنی کے دو حصے کر کے کھانے پینے کے برتن کو باندھ دیا تھا ان کے اس عمل سے رسول اللہ صلی اللہ علیہ وسلم بہت خوش ہوئے اور انہیں "ذات الرضا قین" دے دئے گئے۔

والی کا لقب عنایت فرمایا جو بعد میں اسی لقب سے ممتاز رہیں۔

اللَّهُمَّ ارْزُقْ دَرَجَتَهُمَا

اُمت کے افضل ترین انسان۔

داؤدی صاحبہ کا اسم گرامی سیدہ صفیہ بنت عبدالمطلب، رسول اللہ صلی اللہ علیہ وسلم کی پھوپھی صاحبہ۔  
خالہ محترمہ کا اسم گرامی اُمّ المؤمنین حضرت سیدہ عائشہ صدیقہ رضی اللہ عنہا بنی صلی اللہ علیہ وسلم۔

بہت ہی کم انسانوں کو ایسی خاندانی شرافت و عزت نصیب رہی ہے۔ حضرت عروہ ابن الزبیرؓ اسی خاندان کے چشم و چراغ ہیں۔

### مستقبل کا انتخاب :-

اپنی زمانہ کم عمری میں ایک دفعہ اپنے دونوں بڑے بھائیوں حضرت عبد اللہ بن الزبیرؓ اور حضرت مصعب بن الزبیرؓ کے علاوہ عبد الملک بن مروان (اموی شاہزادہ) جو عمروں میں بحساں حال تھے خانہ کعبہ میں رکن یمانی کے قریب بیٹھے اللہ کا ذکر کر رہے تھے کہ اچانک ان میں ایک صاحب نے کہا اؤ آج ہم اپنی اپنی ملی تمناؤں کا اظہار اپنے رب کے حضور پیش کریں اور سب اس پر آمین کہیں۔

اس رائے پر ہر ایک اپنی اپنی تمناؤں میں غور کرنے لگا اور سب غور و خوض میں ڈوب گئے سب سے پہلے حضرت عبد اللہ بن الزبیرؓ نے سر اٹھایا اور کہا میری تمنا یہ ہے کہ میں کسی دن حجاز کا امیر ہو جاؤں اور خلافت کا تاج میرے سر پر رکھا جائے سب نے آمین کہی۔

اس کے بعد حضرت مصعب بن الزبیرؓ نے کہا اور میری تمنا ہے کہ میں کوفہ بھرہ (عراق) کا حاکم بنایا جاؤں اور اس بارے میں خاندان کا کوئی بھی شخص اختلاف نہ کرے، سب نے آمین کہی۔

پھر عبد الملک بن مروان نے کہا جب تم دونوں کی یہ دُعا ہے تو میری یہ تمنا

ہے کہ میں روئے زمین کا بادشاہ ہو جاؤں اور امیر معاویہ بن ابی سفیان کے بعد خلافت مجھ کو مل جائے، سب نے آمین کہی۔

ان تینوں کے اظہار تمنا کے بعد حضرت عروہ بن الزبیرؓ خاموش بیٹھے رہے اور کچھ نہ کہا۔ ساتھیوں نے کہا اے عروہ تم بھی اپنی تمنا ظاہر کرو خاموش کیوں ہو؟

عروہ بن الزبیرؓ نے کہا اللہ تمہاری تمناؤں کو قبول کرے اور اس میں برکت دے۔ میری تو یہ تمنا ہے کہ میں با عمل عالم ہو جاؤں اور لوگ مجھ سے کتاب اللہ، سنت رسول اللہ اور احکام دین کا علم حاصل کریں اور آخرت میں اللہ کی رضا و خوشنودی کے ساتھ جنت کا انعام پاؤں، اس پر سب نے آمین کہی۔ چاروں کی تمناؤں پر آمین ختم ہوئی اور سلام مصافحہ کر کے سب رخصت ہو گئے۔

### قبولیت و عمار :-

دن رات گزرتے رہے ہر ایک اپنے اپنے کام میں مشغول رہا۔  
کچھ عرصہ بعد امیر مزید بن معاویہؓ کی وفات ہو گئی جس کو ان کے باپ حضرت معاویہ بن ابی سفیانؓ نے اپنی زندگی کے آخری دور میں اپنا خلیفہ نامزد کر دیا تھا۔  
جب سلسلہ میں مزید حکمران بنا سلسلہ میں وفات پا گیا۔

مزید کی وفات کے بعد مسلمانوں نے حجاز و عراق میں حضرت عبد اللہ بن الزبیرؓ کو اپنا خلیفہ تسلیم کر لیا، اس طرح حضرت عبد اللہ بن الزبیرؓ کی حرم شریف والی تمنا پوری ہو گئی۔ لیکن حضرت عبد اللہ بن الزبیرؓ کی یہ تمنا کچھ زیادہ عرصہ باقی نہ رہی حرم شریف کے اسی مقام کے قریب جہاں دُعائیں کی گئیں تھیں حجاج بن یوسف کی فوجوں نے سلسلہ میں انھیں شہید کر دیا۔

حضرت عبد اللہ بن الزبیرؓ کی شہادت کے بعد اہل عراق نے ان کے بھائی

مصعب بن الزبیرؓ کو اپنا خلیفہ تسلیم کر لیا، اس طرح ان کی تمنا بھی پوری ہو گئی، لیکن بہت جلد ان کی بھی شہادت پیش آئی، اس طرح دونوں بھائیوں کا معاملہ ختم ہوا۔

تیسرے نوجوان عبدالملک بن مروان نے جنھوں نے سارے جہاں پر حکومت کی تمنا کی تھی وہ اپنے عظیم باپ مروان بن الحکم کی وفات ۶۵ھ کے بعد خلافت کے لئے نامزد ہو گئے جن کی حکومت سندھ سے اسپین تک قائم تھی، اس طرح انکا دنیا کے عظیم بادشاہوں میں شمار ہو گیا۔

### حضرت عروہ بن الزبیرؓ کا انجام :-

بیٹ اللہ کے ان چار احباب میں تین نوجوانوں کا انجام تو یوں پورا ہوا، رہے حضرت عروہ بن الزبیرؓ جنھوں نے دین کی خدمت قرآن وحدیث کی دعوت وتبلیغ کی تمنا ظاہر کی تھی طلب علم میں مشغول ہو گئے۔ اصحاب رسولؐ میں جو حضرات باقی رہ گئے تھے ان کی خدمت میں رہنے لگے، ان کے مکانات پر حاضری دیتے، انکی مجالس میں شریک رہتے۔ ان حضرات میں حضرت علی بن ابی طالبؓ، عبدالرحمن بن عوفؓ، زید بن ثابتؓ، ابوالوہب انصاریؓ، اسامہ بن زیدؓ، سعید بن زیدؓ، ابوہریرہؓ، عبداللہ بن عباسؓ، نعمان بن بشیرؓ شامل ہیں۔ خاص طور پر اپنی محترم خالہ اُم المومنین حضرت عائشہ صدیقہؓ سے احادیث رسولؐ کا بڑا حصہ پایا، حتیٰ کہ ان کو مدینہ طیبہ کے فقہار سبجہؓ میں شمار کیا جانے لگا۔

خلیفہ سلیمان بن عبدالملک ۶۵ھ کی وفات کے بعد حضرت عمر بن عبدالعزیزؓ

لے اسوقت دنیا اسلام میں مدینہ طیبہ کے ساتھ علماء کو فقہار سبجہؓ کہا جاتا تھا جن کا فتویٰ اسلامی دنیا میں نافذ تھا ان کے حسب ذیل نام ہیں۔

(۱) عبید اللہ بن عبداللہ (۲) عروہ بن الزبیرؓ (۳) قاسم بن محمد بن ابی بکرؓ (۴) سعید بن المسیبؓ (۵) ابو بکر بن عبدالرحمن الخزومیؓ (۶) سلیمان بن یسارؓ (۷) خارجہ بن زیدؓ (۸) روح اللہ علیہم وبرکاتہ۔

المتوفی ۱۱۵ھ مدینہ منورہ پر حاکم مقرر ہوئے۔ اس انتخاب پر مسلمانوں میں جو خوشی وسرور ہوئی وہ چند ہی خلفاء کو نصیب رہی ہے۔

خلافت پر سرفراز ہونے کے بعد حضرت عمر بن عبدالعزیزؓ نے فقہاء مدینہ سے ملاقات کی جن میں سرفہرست حضرت عروہ بن الزبیرؓ تھے۔ ان حضرات کے سامنے خلیفہ نے اس طرح خطاب کیا۔

”آپ حضرات کو یہ زحمت دینے کے لئے حاضر ہوا ہوں کہ انہی خلافت میں آپ بھی حصہ لیں یہ گراں قدر داری تنہا مجھ سے ادا نہ ہوگی، اگر آپ میرے مددگار ثابت ہوں تو توفیق الہی میں اس خدمت سے عہدہ برآ ہوں گا۔“

میں نہیں چاہتا کہ صرف اپنی رائے سے کوئی فیصلہ کروں یا کسی کی رُو رعایت کروں، اگر آپ دیکھیں کہ کسی پر ظلم ہو رہا ہو یا میرا کوئی عامل (حاکم) ظلم کر رہا ہوں تو میں آپ حضرات کو اللہ کا واسطہ دے کر یہ درخواست کرتا ہوں کہ مجھے اسکی اطلاع دی جائے۔“

حضرت عروہ بن الزبیرؓ نے سب کی طرف سے خلیفہ کا شکریہ ادا کیا اور دعائی پھر آخری زندگی تک امور سلطنت میں خلیفہ کو نیک اور مفید مشورے دیتے رہے۔ مورخین لکھتے ہیں کہ حضرت عمر بن عبدالعزیزؓ کے عہد میں خلافت فاروقیؓ کا عدل وانصاف پھر لوٹ آیا، اور لوگوں نے خلافت راشدہ کو دوبارہ اپنی آنکھوں سے دیکھا۔

### سیرت وعادات :-

حضرت عروہ بن الزبیرؓ کی ذاتی سیرت نہایت پاکیزہ وباعمل تھی، کثرت سے روزے رکھا کرتے، رات کا اکثر حصہ عبادت میں گزارتے، ہمہ وقت زبان پر

ذکر اللہ جاری رہتا، قرآن حکیم کی تلاوت کا یہ معمول تھا کہ دن میں ہر روز ۱۲ حصہ قرآن کا دیکھ کر تلاوت کرتے پھر اسی حصے کو رات کو نمازوں میں تلاوت کرتے۔ کہا جاتا ہے کہ ان کا یہ عمل آغاز جوانی سے وفات تک سوائے ایک دن کبھی ناعد نہ ہوا اور وہ ایک سخت حادثہ کا دن تھا جسکی تفصیل آگے آرہی ہے۔

مزانج میں بے پناہ سخاوت وغیر خواہی تھی علم کے ساتھ مال کی خیرات بھی بکثرت کیا کرتے تھے۔ مدینہ منورہ میں ان کا ایک طویل وعریض باغ تھا جس میں ہر قسم کے پھل دار درخت تھے، پھلوں کے آغاز کے زمانے میں اس کا بڑا اہتمام و حفاظت کرتے، جب باغ کے پھل پک جاتے تو اس کے چاروں دروازے عام لوگوں کے لئے کھول دیا کرتے، شہر اور اطراف شہر کے عزیز لوگ بے تکلف پھل توڑ کر اپنے گھر لے جاتے۔ ہر سال یہ معمول جاری رہا کرتا۔ اس طرح عزیزوں کو بھی وہ سب مل جاتا جو امیر لوگ استعمال کرتے ہیں۔

خلیفہ ولید بن عبد الملک المتوفی ۴۵ھ حضرت عروہ بن الزبیرؓ کی بڑی عزت کرتا تھا ادب و احترام کا یہ حال تھا کہ اپنی خانگی زندگی کے بارے میں بھی مشورے لیا کرتا۔

ایک دفعہ خلیفہ ولید بن عبد الملک کی خواہش پر دار الخلافہ دمشق (شام) پہنچے ہمراہ صاحبزادہ تھا، خلیفہ نے باپ بیٹے دونوں کا شاندار استقبال کیا اور شاہی ہمان خانے میں ٹھہرایا، تشریف آوری پر بے حد خوشی و مسرت کا اظہار کیا اور شکریہ ادا کیا۔

حضرت عروہ بن الزبیرؓ کی تشریف آوری پر ملک شام کے عوام اور علماء نے بھی خیر مقدم کیا اور زیارت کا ایک طویل سلسلہ چل پڑا ہر روز قرآن و حدیث کے درس ہوا کرتے، سینکڑوں علماء استفادہ کرتے۔ حضرت عروہ بن الزبیرؓ کو اصحاب رسولؐ سے خاص طور پر امی خاتون سیدہ عائشہ صدیقہؓ سے جو روایات

ملیں تھیں انکو حاصل کرنے کے لئے علماء کا ہجوم رہا کرتا تھا۔

## آزمائش :-

انہی آیام میں ایک حادثہ پیش آیا، حضرت عروہ بن الزبیرؓ کے صاحبزادے ایک دن شاہی گھوڑوں کا معائنہ کر رہے تھے کہ ایک شہر گھوڑے نے انھیں لات مار دی، ضرب ایسی شدید تھی کہ صاحبزادے نے وہیں دم توڑ دیا۔ حضرت عروہ بن الزبیرؓ کے لئے یہ حادثہ قیامت سے کم نہ تھا لیکن تقدیر کے فیصلے بہر حال نافذ ہو کر رہتے ہیں، حضرت عروہؓ نے صبر کا یہ امتحان بھی دے دیا۔

خلیفہ ولید بن عبد الملک بھی نہایت غمزدہ تھا کہ عزیز ہمان کے ساتھ ایسا معاملہ ہو گیا، بات اسی پر ختم نہ ہوئی اس حادثے کو گزرے چند یوم ہی ہوئے تھے کہ دوسرے امتحان کا سامان پیدا ہو گیا۔ حضرت عروہ بن الزبیرؓ کے ایک پیر میں اچانک ایک مہلک مرض (آکلہ) ناسور پیدا ہو گیا اور دیکھتے ہی دیکھتے مرض نے تشویش ناک صورت پیدا کر دی۔

صورت حال سے خلیفہ ولید بن عبد الملک بے چین ہو گیا۔ عزیز ہمان کی یہ تکلیف دیکھی نہ جاسکی، ملک کے ہر جانب سے نامور حکیموں کو طلب کیا اور علاج میں خصوصی توجہ صرف کی۔ بالآخر حکیموں نے متفقہ طور پر یہ فیصلہ دیا کہ جلد از جلد پیر جدا کر دیا جائے ورنہ زہر جسم میں سرایت کر جائے گا اور پھر مرض لا اعلان ہوگا۔

اس آخری تجویز پر پیر کاٹ دینے کا فیصلہ کر لیا گیا، عمل جراحی کیلئے حکیموں نے حضرت عروہ بن الزبیرؓ سے کہا کہ آپ کو تھوڑی سی نشہ آور شراب پلائی جائے گی تاکہ تکلیف کا احساس کم سے کم ہو؟

حضرت عروہ بن الزبیرؓ نے فرمایا، معاذ اللہ صحت کے لئے میں حرام شے استعمال کر لوں؟ یہ ہرگز ممکن نہیں۔

حکیموں نے کہا تو پھر آپ بے ہوش کرنے والی دوا لیں؟

حضرت عروہؓ نے کہا یہ بھی ممکن نہیں۔ اگر اس علاج میں میری موت واقع ہو جائے تو میں بے خبری میں اپنے رب سے ملاقات کروں گا جھکویہ بات ہرگز پسند نہیں حکیموں نے خلیفہ ولید بن عبد الملک سے مشورہ کیا، آخر یہی طے کیا گیا کہ عام حالت ہی میں پیر جہا کر دیا جائے۔ اس سلسلے میں دو چار آدمیوں کی مدد لی جائے تاکہ شدید تکلیف کے وقت حضرت عروہ بن الزبیرؓ کو وہ سنبھالے رکھیں لیکن حضرت عروہؓ نے اس کو بھی پسند نہیں کیا اور فرمایا میں اللہ کے نام ہی سے مدد لیتا ہوں گا تم اپنا کام تو شروع کر دو۔

چنانچہ جب گوشت کاٹ دیا گیا اور ہڈی پر نشتر چلایا جا رہا تھا تو حضرت عروہؓ کی زبان پر لا الہ الا اللہ واللہ اکبر جاری ہو گیا، اسی حالت میں حکیموں نے اپنا کام پورا کر لیا۔

آپریشن کامیاب ثابت ہوا اور پیرا جہا کر دیا گیا، زخم پر پلاسٹر باندھ کر شاہی محل لے آئے، اللہ نے انہیں نیند مسلط کر دی (جیسا کہ اللہ کی قدیم سنت رہی ہے کہ ایسے نازک موقعوں پر اپنے نیک بندوں کی نیند سے مدد کرتے ہیں۔) (العقراۃ سورہ آل عمران آیت ۱۵۴)

حضرت عروہ بن الزبیرؓ گہری نیند سو گئے انکی زندگی میں یہ پہلا دن تھا کہ وہ اپنی یومیہ تلاوت قرآن کو ادا نہ کر سکے فَسَبَّحَانَ مَنْ لَا يَفُوتُ وَلَا يَمُوتُ۔ ہوش میں

لے ماضی قریب میں مولانا محمد حسن صاحب امرتسری بانی جامعہ اشرفیہ نیلا گنبد لاہور (پاکستان) کا واقعہ بھی اسی قسم کا پیش آیا تھا۔ انگریزی دور عہد سے پہلے مولانا کے ایک پیر کو جہا کر دینے کی ضرورت پیش آئی ڈاکٹروں نے ہوش کرنا چاہا لیکن مولانا کسی طرح راضی نہ ہوئے ہاتھ میں تسبیح تھی ذکر اللہ میں مشغول ہو گئے۔ ڈاکٹروں نے اسی حالت میں اپنا کام پورا کر لیا۔ لَا إِلَهَ إِلَّا اللَّهُ

واقم المحدث ۱۹۵۵ء اپنے علی سفر کے ضمن میں ماہ شہر لاہور میں مقیم تھا ہر جمعہ مولانا کی بعد عصر والی مجلس میں شرکت کرنے کی سعادت حاصل رہی نہایت شفقت فرمایا کرتے تھے۔ اَللّٰهُمَّ ارْزُقْ دُرَّةً وَتَقَبَّلْ حَسَنَاتِہٖ

آنے کے بعد اپنے کئے پیر کو یاد کیا، جب پیش کیا گیا تو پیر کو اُلٹ پلٹ کیا پھر اس طرح خطاب کیا۔

”اس ذات عظیم کی قسم جس نے رات کی تاریکیوں میں مساجد جانے کے لئے مجھ کو پیر دیتے وہ خوب جانتا ہے کہ میں نے اس کو حرام راستہ میں استعمال نہیں کیا۔ اللہ اکبر

خلیفہ ولید بن عبد الملک کو اس بات کا سخت صدمہ تھا کہ اپنے عظیم المرتبت عزیز مہمان کو مدینہ منورہ سے دمشق آنے کی زحمت دی اور وہ یہاں چند ہی دنوں میں حادثات سے دو چار ہو گئے، صا جزا دے کا صدمہ ختم نہ ہوا تھا کہ پیر کا حادثہ پیش آگیا۔

### ایک عبرت خیز واقعہ:-

خلیفہ کو اب دائمی فکر یہ رہتی تھی کہ حضرت عروہ بن الزبیرؓ کی کامل تسلی کا انتظام کیا جانا چاہیے اس سلسلے میں وہ مختلف اسباب فراہم کیا کرتا تھا، انہی دنوں قبیلہ بنو عبس کا ایک وفد دار الخلافہ (دمشق) آیا، اس میں ایک صاحب نابینا تھے خلیفہ نے ان کے اعزاز و اکرام کے بعد ان نابینا صاحب سے پوچھا آپ کی دونوں آنکھیں کیونکر ضائع ہوئیں؟

کہنے لگے امیر المؤمنین میں اپنے قبیلہ بنو عبس کا امیر ترین فرد تھا، میرے ہاں مال و دولت کے علاوہ اولاد کی بھی کثرت تھی اور اللہ نے عزت و شان بھی بخشی تھی میرا قیام قبیلہ کی سرسبز وادی میں تھا، ہم نہایت آسائش و مسترتوں میں اپنی زندگی گزار رہے تھے ہمیں کسی بات کا اندیشہ نہ تھا، دکھ درد، رنج و غم کو ہم بھول گئے تھے، ایک رات ایسی طوفانی بارش ہوئی کہ وادی جل تھل ہو گئی پھر کچھ دیر بعد پانی کا سیلاب ٹوٹ پڑا، دیکھتے ہی دیکھتے ہمارا مال و متاع، عالیشان مکان، بیوی بچے

سب طوفان کی نذر ہو گئے میں کسی طرح بچ گیا۔

سیلاب ختم ہونے کے بعد مجھ کو صرف اپنا ایک شیر خوار بچہ زندہ ملا اور ایک اونٹ جو اونچے مقام پر پناہ لئے ہوئے تھا، میں اپنے بچے کو درخت کے نیچے لٹا دیا اور اونٹ پکڑنے کے لئے آگے بڑھا، اونٹ جو خوفزدہ تھا بھاگ پڑا میں اس کے پیچھے دوڑا ہی تھا کہ بچہ کی ایک بھیانک جھجھکی پلٹ کر دیکھا ایک بھیڑیا بچے کا سر اپنے منہ میں لے چکا ہے اور اس کو چبا رہا تھا میں تیزی سے بچے کی طرف آیا لیکن بھیڑیا اپنا کام تمام کر چکا تھا۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔

پھر اونٹ کی طرف آیا، اونٹ خوف و ہراس میں پاگل ہو چکا تھا قریب ہوتے ہی اُس نے ایک زبردست لات مار دی میری پیشانی پھٹ گئی اور آنکھیں خارج ہو گئیں۔

امیر المؤمنین بس ایک ہی رات میں اپنے بیوی بچوں، مال و متاع، صحت و بصارت سب سے محروم ہو گیا۔

کُلُّ مَنْ عَلَیْہَا قَاتِلٌ وَ یَبْقَی وَجْہُ رَبِّکَ ذُو الْجَلَالِ وَ الْاِکْرَامِ۔ (القرآن)  
خلیفہ ولید بن عبدالملک کی آنکھیں اس واقعہ سے پرخم ہو گئیں اپنے خادم سے کہا ان نابینا شیخ کو ہمارے عزیز مہمان عروہ بن الزبیرؓ کے ہاں لیجاؤ اور یہ فقہ خود ان کی سنواد، خلیفہ کا یہ مقصد تھا کہ حضرت عروہ بن الزبیرؓ کو ایسے واقعات سننے سے تسلی ہوگی اور انکا غم ہلکا ہوگا۔

نابینا صاحب نے اپنی داستان سنائی حضرت عروہ بن الزبیرؓ نے بوڑھے نابینا کی کہانی سننی اور دعا دی اور اپنے رب کا شکر ادا کیا کہ اُس نے نابینا جیسی حالت سے دوچار نہ کیا۔ فَلَلِّکَ الْحَمْدُ یَا رَبِّتَنَا۔

**شکر گزاری :-**

صحت کے بعد حضرت عروہ بن الزبیرؓ کو شاہی اعزاز و اکرام کے ساتھ مدینہ منورہ

روانہ کر دیا گیا۔

جب یہ مدینہ طیبہ پہنچے جہاں ان کی زیارت کا بے چینی سے انتظار کیا جا رہا تھا سارا شہر استقبال کے لئے جمع ہو گیا۔ حضرت عروہ بن الزبیرؓ نے سب کی تسلی کے لئے ایک عام خطاب فرمایا۔

”بعد حمد و ثنا! لوگو! میری موجودہ حالت پر غمزدہ نہ ہوں اللہ نے مجھے چار بچے دیئے ہیں جن میں ایک واپس لے لیا ہے تین باقی ہیں فَلَمَّا اُنْجِدْ، اسی طرح مجھ کو دو ہاتھ دو پیر دیئے ہیں ان میں سے ایک بیکر لے لیا گیا تین باقی ہیں۔ فَلَمَّا اُنْجِدْ۔

اللہ کا لاکھ لاکھ شکر و احسان ہے کہ اُس نے قلیل لیا کثیر باقی رکھا، ایک دفعہ مصیبت دی لیکن بار بار عافیت عطا کی ہے۔ فَلَمَّا اُنْجِدْ۔“

وقت کے ایک بڑے عالم نے ان دونوں حادثات پر حضرت عروہ بن الزبیرؓ کی اس طرح تعزیت کی۔

”اللہ کا شکر ہے کہ آپ کو اُس خدمت کے لئے باقی رکھا گیا جس کی تمنا آپ نے بیٹ اللہ کے زیر سایہ کی تھی اور جس کے ہم محتاج تھے آپ کا علم و فہم آپ کی رائے و اجتہاد، آپ کی فقہ مسلمانوں کیلئے نور ہدایت اور دلیل راہ ثابت ہو چکی ہے، اللہ آپ کو تاحیات اس خدمت کے لئے باقی رکھے۔ آمین“

**ہدایات و نصائح :-**

حضرت عروہ بن الزبیرؓ اپنی اولاد خاص طور پر نو خیز بچوں کی تعلیم و تربیت مستقبل کی صلاح و فلاح کے لئے نہایت اہم ضرورت سمجھا کرتے تھے انکا شدت سے یہ احساس تھا کہ مستقبل کی زندگی کا انحصار ابتدائی تعلیم و تربیت کا موقوف ہوا

کرتا ہے جن بچوں نے مستقبل میں بڑے بڑے مناصب پائے ہیں وہ وہی ہیں جن کی ابتدائی تعلیم و تربیت ٹھیک طریقوں پر ہوئی ہے۔ وہ اکثر فرمایا کرتے تھے:-

بچو! علم حاصل کرتے رہو اور اس کی تحصیل کا حق ادا کرو، آج تم چھوٹے ہو کل اسی علم کے ذریعہ بڑوں میں شمار ہوں گے۔

دنیا میں جہالت (بے علمی) سے بدتر اور کوئی چیز نہیں۔

اگر تم کسی شخص میں خیر دیکھو تو اُس سے خیر و بھلائی کی توقع رکھو اگرچہ وہ عام نفروں میں بُرا سمجھا جاتا ہو، کیونکہ ایک بھلائی دیگر بھلائیوں کی نشاندہی کرتی ہے۔ اسی طرح کسی میں بُرائی دیکھو تو اُس سے دور ہو جاؤ اگرچہ وہ عام لوگوں میں اچھا سمجھا جاتا ہے، کیونکہ اس کی بُرائی دیگر بُرائیوں کی علامت ہے۔

اس طرح نیکی نیک اخلاق کی علامت ہے تو بُرائی بُرے اخلاق کی نشاندہی کرتی ہے۔

بچو! خوش خلقی، حُسن کلامی، خوش روئی، انسان ہونے کی علامت ہے۔

علوم حکمت میں لکھا ہے کہ تمہارا کلام نزم ہو تمہارا چہرہ ہنس مکھ ہو تو مخلوق تم سے محبت کرے گی اور اپنی غلیات سے تم کو خوش رکھے گی۔

اسی طرح جب عام لوگوں کو دیکھتے کہ وہ عیش پسندی، لذت پروری، دنیا سازی میں مشغول ہیں تو انھیں رسول اللہ صلی اللہ علیہ وسلم کی پاک زندگی یاد دلاتے فرماتے کہ ایک دن میں نے اپنی خالہ سیدہ عائشہ صدیقہ رضی اللہ عنہا کو یہ فرماتے سنا ہے فرماتی تھیں:-

کبھی کبھی نبی کے گھروں میں چالیس چالیس دن تک جو پہلے مجھے رہا کرتے تھے

کھانے پکانے کے اسباب مہیا نہ ہوتے۔ میں نے کہا پھر آپ حضرات کی غذا کیا ہوا کرتی تھی؟ خالہ جان صاحبہ نے فرمایا، پانی اور کھجور۔

پھر فرمایا، اے لوگو! تم اپنی عیش و عشرت پر غور کرو تم کو کیا کرنا ہے اور کیسا کر رہے ہو؟ دنیا کی اس فکر میں اپنی آخرت تاریک نہ کرو۔

آخر کار اسی فکر آخرت میں حضرت عروہ بن الزبیرؓ نے اپنی زندگی کے اچھے سال پورے کر لئے، بقادر رب کا جب وقت آیا روزے کی حالت میں تھے۔ حالت سکرات میں اہل خانہ نے لاکھ کوشش کی کہ پانی کے چند قطروں سے افطار کر لیں لیکن وہ آخری وقت تک انکار کرتے رہے اور فرمایا کہ میں اپنے رب سے روزے کی حالت میں ملاقات کرنا چاہتا ہوں چند لمحات گزرنے نہ پائے تھے کہ اپنے رب سے ملاقات کر ہی لی بن ہجری ۱۹۱ھ۔ فَكَرِهْنِي اللَّهُ مُعَذِّبَهُ وَاسْكَنْهُ فِي سَبْعِ جَنَّاتٍ۔

## مراجع و ماخذ

- ۱:- الطبقات النکبریٰ ابن سعدؒ
- ۲:- حلیۃ الاولیاء ج ۱ ابن نعیمؒ
- ۳:- صفۃ الصّفوة ج ۱ ابن الجوزیؒ
- ۴:- وفيات الاعیان ج ۱ ابن حلقانؒ





سیرت

# امام سعید بن المسیب

(التوفی ۹۴ھ)

كَانَ سَعِيدُ بْنُ الْمُسَيْبِ يَفْقَهُ وَالصَّحَابَةُ أَكْثَرُ  
(قدامہ بن موسیٰ)  
صحابہ کرام کی موجودگی میں سعید بن المسیب فتویٰ دیا کرتے تھے۔

# امام سعید بن المسیب

تعارف:-

حضرت سعید بن مسیبؓ جلیل القدر تابعی اُن نفوس قدسیہ میں شامل ہیں جو اپنے علم و عمل، تقویٰ طہارت، زہد وقناعت کے لحاظ سے دنیائے اسلام کے امام و مقتدی تسلیم کئے گئے ہیں۔

ان کے والد مسیبؓ اور دادا خزیمہؓ دونوں صحابی رسولؐ ہیں۔ فتح مکہ کے دن اسلام سے مشرف ہوئے تھے۔

سعید بن المسیبؓ خلافت فاروقیؓ میں پیدا ہوئے۔ اکابر صحابہؓ کو پایا اور اُن سے بھرپور علمی و عملی استفادہ کیا۔ حضرت عبداللہ بن زبیرؓ کی دور حکومت میں مسند علم و افتاء کی زینت بن چکے تھے۔

حق گوئی و حق پرستی:-

حق گوئی ان کا خاص مزاج تھا عوام تو عوام ہی ہیں امراء و سلاطین بھی خوف زدہ تھے۔ کسی بھی موقعہ پر حق ظاہر کرنے سے چھوٹتے نہ تھے۔

ان کی زندگی کا آغاز ہی بنو امیہ کی بے اعتدالیوں اور بے انصافیوں کی نشاندہی پر ہوا ہے۔

حضرت عبداللہ بن زبیرؓ نے جب مکہ الحکمرہ میں اپنی خلافت کا اعلان کیا اور وہاں اپنی بیعت کا آغاز کیا تو مدینہ منورہ میں مسلمانوں سے بیعت لینے کے لئے اپنے سپہ سالار جابر بن اسود کو روانہ کیا۔ مدینہ منورہ میں حضرت سعید بن مسیبؓ وہ

واحد شخص تھے جنہوں نے اس سے اختلاف کیا اور فرمایا جب تک تمام مسلمانوں کا کسی ایک شخص پر اتفاق نہ ہو اس وقت کسی کے ہاتھ پر بیعت کرنی جائز نہیں۔ حضرت سعید بن مسیبؒ اہل مدینہ کی ممتاز ترین شخصیت تھے انکی مخالفت کے معنی یہ تھے کہ مدینہ منورہ سے ایک شخص بھی عبداللہ بن زبیرؓ کی بیعت کے لئے تیار نہ ہو، چنانچہ ایسے ہی ہوا اور جابر بن اسود ناکام واپس ہوا۔ چلتے وقت مختلف الزامات میں حضرت سعید بن مسیبؒ کو کوڑوں سے پٹوا دیا۔ اس کے باوجود حضرت سعید بن مسیبؒ کی زبان حق کو خاموش نہ رہی آپؒ برابر اپنا اعلان کرتے رہے۔

### حق گوئی کا ایک واقعہ:-

سہ سالار جابر بن اسود کی چار بیویاں تھیں، اس نے ایک کے طلاق دیکر بیوی کی عدت گزرنے سے پہلے پانچویں عورت سے شادی کر لی جو شرعی قانون کے تحت ممنوع تھی، چنانچہ ٹھیک ایسے وقت جبکہ حضرت سعید بن مسیبؒ پر حق گوئی کے سلسلے میں کوڑے برس رہے تھے انکی زبان پر یہ کلمات بھی تھے۔ ”اللہ کا حکم سنانے سے مجھے کوئی چیز روک نہیں سکتی۔“ اللہ تعالیٰ کا ارشاد ہے:-

فَاَنْذِرْهُمْ اَمَّا طَلَبَ كَكُمُ يَمِّنَ الْيَسَاةِ مَثْنٰی وَثَلَاثَ وَرَبَاعَ.

(سورہ نسا آیت ۷۷)

ترجمہ:- اپنی پسندیدہ عورتوں میں دو، تین، چار عورتوں سے نکاح کر لو۔ اے جابر تو نے جو تھی بیوی کی عدت ختم ہونے سے پہلے پانچویں عورت سے نکاح کر لیا، جو تیرے دل میں آئے کہ گزر، عنقریب تجھ پر بڑا وقت آئیگا (اندروں عدت عورت اپنے شوہر کے تحت ہی سمجھی جاتی ہے گویا وہ ابھی

اس کی بیوی ہے لہذا ایسے وقت بیک وقت پانچ بیویاں شمار ہوں گی۔) اس واقعہ کے چند دنوں بعد حضرت ابن زبیرؓ شہید کر دیئے گئے (شہادت کا واقعہ کسی بھی تاریخی کتاب میں دیکھئے۔) حضرت ابن زبیرؓ کو اپنی شہادت سے پہلے حضرت سعید بن مسیبؒ کے ساتھ جابر بن اسود کی اس گستاخی کا علم ہو چکا تھا وہ ان کے مرتبہ شناس تھے اس لئے انہوں نے جابر کو خط لکھا، سخت تنبیہ کی اور لکھا کہ تم سعید بن مسیبؒ کو ان کے حال پر چھوڑ دو اور کوئی تعرض نہ کرو، لیکن اس کا ظلم و ستم جاری رہا آخر حضرت ابن زبیرؓ شہید ہو گئے اور جابر بن اسود کی سرداری بھی ختم ہو گئی۔

### عبادت و شب بیداری:-

حضرت سعید بن مسیبؒ کی عبادت کا اصل وقت شب کی تاریکی تھی وہ اس وقت اپنے نفس کا محاسبہ کیا کرتے، پھر تہجد کے لئے کھڑے ہو جاتے یہاں تک کہ فجر کی اذان پر اپنی نماز موقوف کرتے، رات بھر کھڑے کھڑے ان کے پیر سو جھ جاتے، صبح کو اپنے پیروں کی حالت دیکھ کر اپنے نفس سے اس طرح خطاب کرتے۔

”اے نفس تجھ کو اسی کا حکم دیا گیا ہے اور تو اسی لئے پیدا ہوا ہے۔“

روزوں کی بھی کثرت رکھتے افطار کے وقت گھر سے کوئی چیز آجاتی تو مسجد میں افطار کر لیتے ورنہ عشاء کے بعد اپنے گھر لوٹتے۔ حج بیت اللہ کا بھی یہی معاملہ تھا۔ بعض روایتوں کے مطابق پچاس سے زیادہ حج ادا کئے ہیں۔

قرآن حکیم کی تلاوت کبھی ناہنہ ہوتی، سفر میں بھی سواری پر تلاوت کرتے، قرآن اور مسجد کا اتنا احترام کرتے کہ کسی بھی موقع پر چھوٹی مسجد یا چھوٹا قرآن کہنا

سننا پسند نہ کرتے،

فرماتے اللہ نے جس چیز کو بڑائی بخشی ہے اس کی عظمت کیا کرو۔  
حدیث شریف بیان کرتے وقت ادب و احترام سے بیٹھ جاتے لیٹے لیٹے  
حدیث بیان کرنا بے ادبی شمار کرتے۔

اخلاق و عادات میں اصحاب رسولؐ کا نمونہ تھے۔ حضرت عبداللہ بن عمرؓ  
فرماتے تھے کہ سعید بن مسیبؒ کو رسول اللہ صلی اللہ علیہ وسلم دیکھتے تو بہت  
خوش ہوتے۔

ایک عجیب خوبی یہ تھی کہ آپ کی کسی چیز کو کوئی پسند نہ کرتا یا اس کی تعریف  
کرتا تو اسی لمحہ وہ چیز دے دیتے۔

### دنیا اور اہل دنیا سے بیزاری :-

خلفاء و امراء سے راز و نیاز و ملاقات پسند نہ کرتے تھے۔ ملک عبدالملک  
بن مروان جس کی شان و شوکت خلفاء بنو امیہ میں ضرب المثل ہے کئی بار ملاقات  
کرنا چاہا لیکن ایک بار بھی ملاقات کا موقع نہ دیا۔

ایک مرتبہ وہ مدینہ منورہ آیا اور مسجد نبویؐ شریف کے دروازے پر کھڑے  
ہو کر حضرت سعید بن مسیبؒ کو طلب کیا، ہر کاروں نے جا کر امیر المومنین کا پیغام  
پہنچایا، حضرت سعید بن مسیبؒ نے فرمایا:

نہ امیر المومنین کو مجھ سے کوئی ضرورت ہے اور نہ مجھ کو امیر المومنین  
سے حاجت ہے، اگر امیر المومنین کو کوئی ضرورت ہے تو میں ایک فقیر  
آدمی ہوں اُن کی حاجت کیسے پوری کر سکتا ہوں؟

ہر کاروں نے جا کر حضرت سعید بن مسیبؒ کا جواب سنایا، خلیفہ عبدالملک نے  
دوبارہ جانے کو کہا، ہر کاروں نے امیر المومنین کا پیغام سنایا، حضرت سعید بن مسیبؒ

نے سابقہ جواب دھرایا۔

امیر المومنین کے ہر کاروں نے یہ خشک جواب سُنکر کہا اگر امیر المومنین نے  
آپ کے ساتھ ادب و احترام کا حکم نہ دیا ہوتا تو ہم آپ کا سر کاٹ کر لے جاتے،  
امیر المومنین بار بار طلب کرتے ہیں اور آپ اس کی کوئی پرواہ تک نہیں کرتے،  
حضرت سعید بن مسیبؒ خاموش ہو گئے۔

حضرت سعید بن مسیبؒ نے خلیفہ عبدالملک کو بعض دفعہ ایسے ایسے تلخ  
جواب دیئے ہیں جس کا کوئی بڑا آدمی بھی تصور نہیں کر سکتا۔ ایک دفعہ خلیفہ  
نے کہا اے ابو محمد! اب میری یہ حالت ہو گئی ہے کہ اگر اچھا کام کرتا ہوں کوئی  
خوشی محسوس نہیں کرتا، اور اگر کوئی بُرا کام کرتا ہوں تو اس کا کوئی رنج و افسوس  
بھی نہیں ہوتا؟

حضرت سعید بن مسیبؒ نے جواب دیا، اب تمہارا قلب پوری طرح مرچکا ہے  
خلیفہ عبدالملک کے بعد خلیفہ ولید بن عبدالملک کے ساتھ بھی یہی عمل رہا،  
بغیر کسی شرعی وجہ کے وہ کسی کو خاطر میں نہیں لاتے۔ ایک دفعہ ولید بن عبدالملک  
مسجد نبوی شریف کے معائنہ کے لئے آیا تاکہ اس میں ترمیم و توسیع کرے، مسجد شریف  
سے سب لوگوں کو ہٹا دیا گیا، حضرت سعید بن مسیبؒ بھی ایک گوشہ میں تھے انھیں  
اٹھانے کی کسی نے ہمت نہ کی ایک شخص نے صرف اتنا کہا کہ اس وقت آپ  
ہٹ جاتے تو اچھا ہوتا؟

فرمایا، میرے اٹھنے کا جو وقت ہے اس سے پہلے نہیں اٹھوں گا۔  
خلیفہ ولید معائنہ کرتے کرتے خود حضرت سعید بن مسیبؒ کے قریب آ گیا، پوچھا  
کہ یہ کون ہے؟

لے ایک صحابی نے رسول اللہ صلی اللہ علیہ وسلم سے پوچھا، ایمان کی کیا علامت ہے؟ آپ نے ارشاد فرمایا جب  
تیری نگوشت کڑے اور ہڈی نمک و بخیرہ کڑے تو سمجھ کہ تم میں ایمان ہے۔ (الحدیث)

حضرت عمر بن عبدالعزیزؒ جو خلیفہ ولید کے ساتھ تھے نہایت سرسری طور پر کہا یہ شیخ سعید بن مسیبؒ ہیں۔ بہت بوڑھے ہو گئے ہیں بیٹائی بھی بہت کم ہو گئی ہے اگر وہ آپ کو دیکھ لیتے ہوتے تو ضرور سلام کرتے۔

خلیفہ ولید نے کہا یاں میں ان کی حالت سے واقف ہوں میں خود انھیں سلام کروں گا۔ یہ کہہ آگے بڑھا اور سلام کیا۔ حضرت سعید بن مسیبؒ نے اپنی جگہ بیٹھے بیٹھے جواب دیا، وعلیکم السلام۔

پھر ولید نے پوچھا، شیخ کیسا مزاج ہے؟

فرمایا، اچھا ہوں۔

خلیفہ ولید یہ کہتے ہوئے گزر گیا، ”یہ پرانی یادگار ہیں“

### زبیں اقوال:-

شیخ سعید بن مسیبؒ کے کلمات اور حکیمانہ اقوال بڑے ہی سبق آموز ہیں۔ فرمایا کرتے، بندوں نے اللہ کی اطاعت سے اپنے آپ کو کیسا باعزت کر لیا اور اسکی نافرمانی میں اپنے آپ کو کیسا ذلیل و خوار کر لیا۔

دنیا ایک بے قیمت معمولی شے ہے یہ اسی کی طرف مائل ہوتی ہے جو بے مایہ کمتر قسم کا آدمی ہے۔

ظلم کو دیکھو تو دل سے نفرت کرو کیونکہ ظلم قیامت کی تاریکیوں میں سے ایک تاریکی ہے۔

تمام انسان اللہ کی تائید و توفیق سے نیکیاں کرتے ہیں اور جب اللہ اپنی تائید اٹھا لیتا ہے تو سب بے توفیق ہو جاتے ہیں۔

کوئی با کمال شخص ایسا نہیں ہے جس میں کوئی نہ کوئی عیب ہو البتہ ان میں کچھ لوگ ایسے بھی ہیں جن کے عیوب بیان نہ کئے جائیں یہ وہ لوگ ہیں جنکی مہلایاں

ان کی خامیوں سے زیادہ ہوں۔

فرمایا، شیطان جب کسی کام میں انسان سے مایوس ہو جاتا ہے تو اس کو عورتوں کے ذریعہ پورا کرتا ہے، میں اپنے نفس کے بارے میں سب سے زیادہ عورتوں سے خوف کرتا ہوں۔

لوگوں نے کہا اے شیخ آپ جیسے ضعیف العمر آدمی کو تو عورتوں کی خواہش باقی نہیں رہتی، اور نہ خود عورتیں ایسے شخص کی خواہشمند ہوتی ہیں، پھر کیا خطرہ؟

فرمایا، جو کچھ میں کہتا ہوں وہ واقعہ ہے۔

### علمی مقام:-

حضرت سعید بن مسیبؒ کو ایسے زمانے میں پیدا ہوئے جب دور رسالت ختم ہو چکا تھا لیکن اس مقدس دور کی برکات سے زمانہ معمور تھا مدینہ طیبہ کی گلی گلی میں عہد رسالت کے پھول بھرے ہوئے تھے سوا دو چار صحابہؓ کے اکثر اصحاب موجود تھے جو علوم نبوت کے وارثین شمار کئے جاتے تھے اور جن روایات مدینہ العلم کے ابواب کی تھیں۔

حضرت سعید بن مسیبؒ نے ان تمام حضرات سے علمی، عقلی، اخلاقی، روحانی و ایمانی و عرفانی کیفیات سے پورا پورا استفادہ کیا۔

امام نوویؒ لکھتے ہیں کہ حضرت سعید بن مسیبؒ کی امامت و جلالیت پر تمام علماء کا اتفاق ہے۔ ابن حبانؒ لکھتے ہیں کہ وہ اپنے زمانے میں تمام اہل مدینہ کے سردار تھے۔

حافظ ذہبیؒ ان کو امام، شیخ الاسلام، اجلۃ تابعین میں شمار کرتے ہیں۔

ابن عماد حنبلیؒ لکھتے ہیں کہ ان کی ذات میں حدیث و تفسیر، فقہ، زہد و تقویٰ، جملہ علمی و عملی کمالات جمع تھیں۔

حدیث رسولؐ کا انھیں خاص ذوق تھا۔ ایک ایک حدیث کے لئے کئی کئی رات دن کا سفر کیا ہے جہاں کہیں معلوم ہوتا کہ یہاں صحابی رسولؐ حدیث بیان کرتے ہیں فوری سفر کرتے۔

حضرت سعید بن مسیبؒ چونکہ حضرت ابو ہریرہ رضی اللہ عنہ کے داماد تھے ان کی صحبت علمی و عملی سے خوب خوب سیراب ہوئے ہیں۔ احادیث رسولؐ کی نقل میں حضرت ابو ہریرہؓ تمام اصحاب رسولؐ سے آگے تھے ان کی صحبت نے حضرت سعید بن مسیبؒ کا دامن علم نہایت وسیع کر دیا تھا۔

آام مکحول شامیؒ جو خود بڑے محدث اور امام ہیں کہتے ہیں کہ میں نے علم کی تلاش میں ساری اسلامی دنیا کا سفر کیا ہے لیکن حضرت سعید بن مسیبؒ جیسا عالم کوئی نہ ملا۔

علی بن مدائنؒ کہتے ہیں۔ میں نے طبقہ تابعین میں سعید بن مسیبؒ سے زیادہ وسیع العلم کسی کو نہ پایا۔

آام احمد بن حنبلؒ حضرت سعید بن مسیبؒ کی مرسلات کو بھی احادیث صحاح کا درجہ دیتے تھے۔

آام شافعیؒ فرماتے ہیں کہ سعید بن مسیبؒ کی مرسلات ہمارے نزدیک حسن ہیں۔

آام یحییٰ بن یعینؒ ان کی مرسلات کو حضرت حسن بصریؒ کی مرسلات پر ترجیح دیا کرتے تھے۔

علی بن مدائنؒ کہتے ہیں کہ کسی مسئلہ میں سعید بن مسیبؒ کا صرف اتنا کہہ دینا کہ اس بارے میں سنت موجود ہے کافی ہے۔

لے احادیث مرسلات ان احادیث کو کہا جاتا ہے جنکو تابعی بغیر واسطہ صحابی رسول اللہ صلی اللہ علیہ وسلم نقل کرے۔ ایسی حدیث کو حدیث مرسل کہا جاتا ہے۔ محدثین کے یہاں حدیث مرسل محض ہے۔

محدث ابن جان کا بیان ہے کہ سعید بن مسیبؒ اپنے زمانے میں مدینہ طیبہ کے سردار اور فتویٰ نویسی میں سب پر فائق تھے۔ انکو فقہ الفقہا کہا جاتا تھا۔ آام قتادہؒ کہتے تھے کہ میں نے سعید بن مسیبؒ سے زیادہ حلال و حرام کا جاننے والا نہیں پایا۔

سلیمان بن موسیٰ کا بیان ہے کہ سعید بن مسیبؒ افہ التابیین تھے۔ عبدالرحمن بن زید کا بیان ہے کہ "عجاؤہ اربعہ" حضرت عبداللہ بن عمرؓ، عبداللہ بن عباسؓ، عبداللہ بن عمروؓ، عبداللہ بن زبیرؓ کے بعد دنیا کے اسلام میں علم فقہ کی مسند سعید بن مسیبؒ کے قبضہ میں آگئی۔

مکہ المکرمہ کے فقہ عطاء بن ابی رباحؒ تھے، ملک یمن کے طاؤس بن کیسانؒ، شہر یامہ کے فقہ یحییٰ بن ابی کثیرؒ، شہر بصرہ کے حسن بصریؒ، شہر کوفہ کے ابراہیم نخعیؒ، ملک شام کے مکحول شامیؒ، شہر خراسان کے عطاء خراسانیؒ، اور مدینہ منورہ کی مسند فقہ ایک مرقشی یعنی سعید بن مسیبؒ کے حصہ میں آئی۔

حضرت سعید بن مسیبؒ نے رسول اللہ صلی اللہ علیہ وسلم اور حضرت ابوبکر صدیقؓ کا زمانہ نہیں پایا، عہد فاروقیؓ میں صغیر السن تھے لیکن تلاش و جستجوئے علم سے وہ آنحضرت صلی اللہ علیہ وسلم اور ابو بکر صدیقؓ و عمر فاروقؓ کے فیصلوں کے سب سے بڑے واقف کار ہو گئے تھے۔

ایک موقعہ پر خود فرمایا:-

"اب مجھ سے زیادہ رسول اللہ صلی اللہ علیہ وسلم اور ابو بکر صدیقؓ اور عمر فاروقؓ کے فیصلوں کا جاننے والا کوئی نہیں رہا۔"

حضرت عمر فاروقؓ رضی اللہ عنہ کے فیصلوں کے بارے میں ان کا علم اتنا وسیع تھا کہ حضرت عمرؓ کے صاحبزادے حضرت عبداللہ بن عمرؓ خود اپنے والد بزرگوار کے بعض فیصلوں کے بارے میں حضرت سعید بن مسیبؒ سے دریافت کرتے۔ ایک مرتبہ

ایک شخص نے حضرت عبداللہ بن عمرؓ سے مسئلہ پوچھا آپ نے اُس سے کہا سعید بن مسیبؓ کے پاس جاؤ اور وہ جو جواب دیں مجھے بھی آکر بتانا۔ اس نے اس حکم کی تعمیل کی۔

حضرت ابن عمرؓ نے جواب سنکر فرمایا، میں تم لوگوں سے کہتا تھا کہ سعید اُن علماء میں ہیں جنکو بھرپور علم دیا گیا ہے۔

حضرت حسن بصریؓ جیسے محدث کو جب کسی مسئلہ میں شبہ پیش آتا تو وہ سعید بن مسیبؓ کے ہاں رکھ دیتے۔

امام ابن شہاب زہریؓ کا بیان ہے، حضرت عبداللہ بن ثعلبہ نے مجھکو ہدایت کی تھی کہ اگر تمکو علم فقہ حاصل کرنا ہو تو شیخ سعید بن مسیبؓ کا دامن پکڑ لو۔

حضرت عمر بن عبدالعزیزؓ اپنے دور خلافت میں حضرت سعید بن مسیبؓ سے پوچھنے بغیر کوئی فیصلہ نہیں کرتے تھے۔ فرمایا کرتے تھے کہ سعید بن مسیبؓ کے علم کا میں محتاج ہوں۔

### سعید بن مسیبؓ کی زندگی کا نادار مثال واقعہ:-

خلیفہ عبدالملک بن مروان اپنی دور حکومت میں ایک سال حرمین شریفین کی زیارت کا ارادہ کیا۔ دمشق (ملک شام) سے مدینۃ المنورہ پہلی منزل تھی حرمین شریفین کا یہ سفر اپنی نوعیت میں منفرد سفر تھا۔

اسلامی دنیا کا عظیم المرتبت بادشاہ اپنے ارکان سلطنت اہل علم کی بڑی جماعت کے ساتھ رواں دواں تھا، راہ میں جہاں کہیں قیام کی ضرورت پیش آتی پورے لوازمات کے ساتھ قیام ہوتا اور علمی و دینی مذاکرات کا سلسلہ جاری رہتا۔ اس طرح علم و عرفان کی منزلیں طے کرتا ہوا یہ عظیم قافلہ مدینۃ المنورہ پہنچا۔

اہل قافلہ کے قلوب راہ کی مجالس علیہ سے مصطفیٰ و عجلی ہو چکے تھے بارگاہ نبوت

میں سلام عرض کرنے کو بے چین و بے قرار تھے، غسل و طہارت سے فارغ ہو کر دربار عالی میں پہنچے اور باادب و احترام سلام عرض کیا، اور اپنے قلوب میں ایمانی و عرفانی کیفیات پائیں جو اس سے پہلے کبھی محسوس نہ ہوئیں تھیں۔

خلیفہ عبدالملک بن مروان یہاں کے رُوح پرور ماحول سے متاثر ہو چکا تھا ارادہ کیا کہ یہاں مزید چند یوم قیام کیا جائے اور جو بات اس کو زیادہ متاثر کر رہی تھی وہ مسجد نبوی شریف کے علمی و عرفانی حلقے تھے جو مسجد شریف میں جا بجا ہو رہے تھے ان حلقات میں قرآن و حدیث کے علاوہ ذکر و فکر کی مجالس بھی ہوا کرتی تھیں ان مجالس میں مدینۃ المنورہ کے نامی گرامی علماء و محدثین کی کثرت رہا کرتی۔

مسجد نبوی شریف کے ان حلقوں میں حضرت عروۃ بن الزبیرؓ، حضرت سعید بن مسیبؓ، حضرت عبداللہ بن عتبہؓ کی مجالس پُر ہجوم ہوا کرتیں۔ ان حضرات کے اوقات مقرر تھے ہر شخص کو ان کی مجالس میں شرکت کرنے کا موقعہ ملا کرتا۔

ایک دن خلیفہ عبدالملک بن مروان اپنی عادت کے خلاف دوپہر کو آرام نہیں کیا، اپنے خاص مصاحب میسرہؓ کو طلب کیا اور حکم دیا کہ مسجد نبوی شریف جاؤ اور وہاں سے کسی بڑے عالم کو اپنے ساتھ لے آؤ، میں قرآن و حدیث کے بارے میں کچھ دریافت کرنا چاہتا ہوں۔

میسرہؓ نے حکم کی تعمیل کی، مسجد نبوی شریف آئے دیکھا تو صرف ایک علمی حلقہ تھا جس کے درمیان میں ایک عمر دراز بزرگ تشریف فرما تھے جن پر علمی وقار اور شان و عظمت محسوس ہو رہی تھی۔

میسرہؓ نے قریب ہو کر اپنے ہاتھ کے اشارے سے انھیں طلب کیا لیکن اُن بزرگ نے کوئی اہمیت نہ دی، پھر اور قریب ہوا اور متانت سے کہا جناب میں نے آپکو اشارہ کیا تھا کیا آپ نے نہیں دیکھا؟

شیخ نے فرمایا، کیا بات ہے؟

میسرہ نے کہا، امیر المومنین عبد الملک بن مروان نے آج دو پہر خلاف معمول آرام نہیں کیا اور ارشاد فرمایا کہ مسجد نبوی شریف کے کسی بڑے عالم کو لے آؤ تاکہ اُن سے استفادہ کیا جائے۔

بوڑھے شیخ نے فرمایا، ٹھیک ہے۔ لیکن میں کوئی بڑا عالم نہیں ہوں۔ میسرہ نے کہا کوئی حرج نہیں امیر المومنین بہر حال کسی محدث کو طلب کرتے ہیں۔ شیخ نے کہا اگر وہ طلبگار ہیں تو پھر انھیں خود آنا چاہیئے۔ مسجد نبوی شریف کا یہ علمی حلقہ ہر ایک کے لئے کشادہ ہے اور علم تو حاصل کیا جاتا ہے، علم دروازوں پر نہیں جاتا۔

خلیفہ کا خصوصی نمائندہ واپس لوٹا اور کہا امیر المومنین اس وقت مسجد نبوی شریف میں علمی حلقوں کا وقت نہیں البتہ ایک حلقہ جاری تھا جس میں ایک عمر دراز شیخ درس دے رہے تھے، پھر اُن کی پوری گفتگو سنائی۔

خلیفہ عبد الملک بن مروان چونک پڑا اور کہنے لگا اُوہ وہ تو شیخ سعید بن المسیبؒ ہیں۔ کاش تم انھیں جان لیتے تو میرا پیام انھیں نہ دیتے اور واپس چلے آتے، وہ مدینۃ الرسول کے سب سے بڑے عالم اور امام المسلمین ہیں۔

یہ گفتگو ہو رہی تھی تو خلیفہ کا چھوٹا بیٹا اپنے بڑے بھائی سے پوچھنے لگا، بھائی جان یہ کون شخص ہیں جو امیر المومنین کے مقابلہ میں سر اٹھاتے ہیں اور حاضر ہونے سے انکار کرتے ہیں، کیا امیر المومنین ان کی نظروں میں اتنے بے وقعت ہیں جبکہ روم و فارس کے بادشاہ آبا جان کی خدمت میں حاضر ہونے کی خواہش رکھتے ہیں اور ان کی بیعت و عظمت سے خوف زدہ ہیں۔

بڑے بھائی نے کہا، براہِ روہ شیخ سعید بن المسیبؒ ہیں جو مدینۃ المنورہ کے سب سے بڑے عالم جن کا فتویٰ اسلامی دنیا میں قانونِ حکومت کی طرح چلتا ہے اور جن کی صاحبزادی کا رشتہ آبا جان امیر المومنین عبد الملک بن مروان نے اپنے ولی عہد

ولید بن عبد الملک کیلئے مانگا تھا جس کو شیخ نے قبول نہ کیا۔ چھوٹے بھائی نے نہایت تعجب سے کہا کیا اُن کی لڑکی کے لئے اس سے بہتر اور اعلیٰ ترین رشتہ اور کوئی رشتہ مل سکتا ہے؟ بڑا بھائی خاموش ہو گیا اور کچھ جواب نہ دیا۔

چھوٹے بھائی نے پھر کہا کیا شیخ کو ولی عہد شاہزادہ ولید بن عبد الملک کے علاوہ اور کوئی رشتہ ملا ہے؟ یا پھر شیخ اپنی لڑکی کا مستقبل خراب کرنا چاہتے ہیں؟ بڑے بھائی نے کہا میں اس بارے میں واقف نہیں ہوں۔

اس وقت مجلس کے ایک ہم نشین نے کہا اگر آپ اجازت دیں تو میں اسکی تفصیل بیان کروں؟

دونوں شاہزادوں نے کہا ضرور بیان کیجئے۔

### شیخ سعید بن مسیبؒ کی صاحبزادی کا نادر المثال واقعہ:

کہا کہ ہمارے پڑوس میں ایک فوجوان ابووداع نامی تھا اس نے خود اپنا قصہ بیان کیا کہ میں طلب علم کا بے حد شوق رکھتا تھا اس کے لئے ہر روز مسجد نبوی شریف کے علمی حلقوں میں شریک ہوتا، خاص طور پر شیخ سعید بن المسیبؒ کے علمی حلقے کو دل و جان سے پسند کرتا تھا اس میں ہجوم کے باوجود ہر روز حلقہ کے صاف اول میں رہتا اور کسی دن بھی غیر حاضر نہ ہوتا، علاوہ انہیں شیخ کے درس کو پابندی سے سمجھ لیا کرتا تھا۔

طویل عرصہ تک میرا یہی معمول رہا درمیان میں چند ایک یوم غیر حاضر رہا، شیخ نے میری غیر حاضری محسوس کی اور شاگردوں سے پوچھا، ابووداع کیا بیمار ہو گیا یا اس کو کوئی عذر پیش آیا ہے؟

شاگردوں نے اپنی لاعلمی کا اظہار کیا، شیخ خاموش ہو گئے۔

دو چار یوم کے بعد میں خود حاضر ہو گیا تو شیخ نے پوچھا ابووداعہ کیا حال ہے؟ مزاج کیسا ہے؟ کہاں تھے؟

میں نے کہا سیدی میری بیوی کا انتقال ہو گیا تھا اس کی تجہیز و تکفین کے بعد میرا برا حال ہو گیا ہر وقت اُداس اُداس رہنے لگا باہر نکلنا تو درکنار کھانا پینا بھی بند ہو گیا ہر تھوڑی دیر بعد گریہ طاری ہوتا تھا۔ اب کچھ افاقہ محسوس ہوا تو حاضر ہو گیا۔ براہ کرم میری غیر حاضری معاف کر دی جائے۔

شیخ سعید بن مسیب نے کہا، ارے تم نے یہ کیا غضب کیا انتقال کی خبر ہمیں بھی دیتے تو ہم جنازے میں شرکت کرتے، اس کی مغفرت کی دعا کرتے اور تمہارے غم میں شریک ہوتے۔

میں نے کہا حضرت خیال تو ضرور آیا لیکن میں ایک غریب آدمی ہوں آپ کے عظیم مشاغل میں خلل ڈالنا پسند نہیں کیا، آپ کو زحمت نہ دی، ارادہ یہی تھا کہ آجکل میں اطلاع دوں لیکن چند دن ایسے ہی گزر گئے، اب آپ دعا فرمادیں میں خود بھی جناب کی دعاؤں کا محتاج ہوں۔ شیخ کی آنکھیں پُر ہم ہو گئیں، رقت قلبی سے دعا فرمائی مجھ کو تو اسی وقت تسلی ہو گئی اور یقیناً میری بیوی کی بھی مغفرت ہو گئی ہوگی اس کے بعد شیخ کی مجلس برخواست ہونے لگی تو میں بھی اُٹھ کھڑا ہوا، شیخ نے مجھے روک لیا جب سب لوگ چلے گئے تو شیخ نے فرمایا ابووداعہ کیا تم نے نکاح ثانی کے لئے غور نہیں کیا؟

میں نے بے تکلف کہہ دیا حضرت مجھ غریب کو کون اپنی بیٹی دے گا میری پرورش تو یتیمی حالت میں ہوئی اور جوانی فقر و فاقہ میں گزری اور اب تو میں دو چار درہم کا بھی مالک نہیں ہوں، ان حالات میں دوسرے نکاح کا تصور بھی نہیں کر سکتا۔

شیخ نے فرمایا نہیں نہیں ایسا نہیں ہے اگر میں اپنی بیٹی کا نکاح تم سے

کر دوں تو کیا تمکو اتفاق ہے؟

اس استفسار پر میری زبان بند ہو گئی جواب نہ بن پڑا، حیرانی میں اس طرح بول پڑا۔

آپ اپنی صاحبزادی سے میرا نکاح کرنا چاہتے ہیں جبکہ جناب کو معلوم ہے کہ میں ایک غریب مسکین طالب علم ہوں، میرے روزگار کا بھی تو کچھ انتظام نہیں۔ شیخ نے فرمایا، ہاں! ہاں! ہم اسلامی تعلیمات کے پابند ہیں، نبی کریم صلی اللہ علیہ وسلم نے ارشاد فرمایا ہے۔

”جب تمہارے پاس ایسے شخص کا رشتہ آئے جس کے دین و اخلاق سے تم مطمئن ہو اسکو قبول کر لو۔“ (الحديث)

الحمد للہ ہم تمہارے دین و اخلاق سے مطمئن ہیں اُو بسم اللہ کریں۔ پھر شیخ نے عصر کی نماز کے بعد حاضرین میں اعلان کروایا۔

لوگو! مجلس نکاح میں شریک ہوں شیخ سعید بن مسیب اپنی صاحبزادی کا نکاح ابووداعہ سے کرنا چاہتے ہیں۔

اس اعلان پر سارے حاضرین ٹوٹ پڑے شیخ نے خطبہ پڑھا اور صرف دو درہم مہر پر میرا نکاح کر دیا، نکاح کے بعد لوگوں نے گرم خوشی سے مبارکباد دینی شروع کی میں اس اچانک صورت سے حیران تھا کہ لوگوں کو کیا جواب دوں دل خوشیوں اور مسرتوں سے بھرا جا رہا تھا حاضرین میں یہ چرچا تھا کہ شیخ نے کیسا عجیب و غریب و اعلیٰ نمونہ پیش کیا ہے نکاح کے لئے علم و اخلاق کو معیار بنایا اور حدیث رسول کی عملی تفسیر پیش کی ہے۔

مجلس نکاح کے اس مجوم سے فارغ ہو کر میں اپنے گھر آیا میں اس دن روزہ سے تھا اپنا روزہ بھی بھول گیا اور اپنے دل میں کہنے لگا، اے ابووداعہ تو نے یہ کیا ذمہ داری قبول کر لی؟ گھر بلو خرچ کے لئے کس سے قرض لے گا؟ اور ضرورت



کا اظہار کس کس سے کرے گا؟ بیوی کی ضرورتیں کیسے پوری ہونگی؟ وغیرہ وغیرہ۔ انہیں خیالات میں ڈوبا ہوا تھا کہ عشاء کی اذان ہو گئی مسجد نبوی شریف آیا نماز ادا کی پھر نوافل کے بعد اپنے گھر آیا، افطار کے لئے روٹی اور زیتون کا تیل تھا بس دو ایک لقمے لیا تھا کہ دروازہ پر کسی نے دستک دی۔ میں نے پوچھا کون؟ جواب ملا سعید!

اللہ کی قسم میرا ذہن ہر اس شخص کی طرف گیا جس کا نام سعید تھا سوائے شیخ سعید بن مسیبؒ کے جو کبھی کسی کے دروازے پر دیکھے نہیں گئے۔ مدینہ منورہ میں یہ بات عام تھی کہ شیخ سعید بن مسیبؒ چالیس سال سے سوائے اپنے گھر اور مسجد نبوی شریف کے اور کہیں دیکھے نہیں گئے۔

بس میں اٹھا اور دروازہ کھولا، دیکھا تو شیخ سعید بن مسیبؒ کھڑے ہیں مجھ پر سکتہ طاری ہو گیا اور دل میں یہ دوسو سو آیا کہ شاید شیخ اپنا فیصلہ واپس لینے آئے ہیں ممکن ہے صاحبزادی صاحبہ راضی نہ ہوتی ہوں۔

میں نے عرض کی حضرت نے یہ زحمت کیوں فرمائی مجھ کو یاد فرمائیے میں خود حاضر ہو جاتا؟

شیخ نے فرمایا، نہیں نہیں! آج مناسب یہی ہے کہ میں تمہارے گھر آؤں۔ میں نے عرض کی تشریف لائیے غریب خانہ حاضر ہے، رہے نصیب۔ اللہ اکبر۔ فرمایا میں ایک ضروری کام کے لئے آیا ہوں اللہ کے فضل و کرم سے آج میری بیٹی تمہاری بیوی ہو چکی ہے۔ اور مجھے معلوم ہوا کہ تم اپنے گھر تنہا ہو گھر میں اور کوئی نہیں ہے میں نے یہ بات مناسب نہ سمجھی کہ تم ایک گھر میں ہو اور تمہاری بیوی دوسرے گھر میں، لویہ تمہاری بیوی کھڑی ہے اس کو اپنے گھر لے جاؤ اللہ تمہارے گھر میں برکت نصیب کرے۔

(ابووداعہؓ کہتے ہیں) میں نے جو دیکھا تو صاحبزادی کو کھڑا پایا جو شرم و حیا سے

گرمی جا رہی تھیں۔ میری حیرت و تعجب کی انتہا نہ رہی۔ میں نے کہا اے میرے آقا آپ نے یہ کیا کیا؟ میں نے اس استقبال کے لئے کوئی تیاری بھی تو نہیں کی ہے۔ فرمایا، کوئی حرج نہیں۔ پھر صاحبزادی سے فرمایا بیٹی اللہ کے نام اور اس کی برکت کے ساتھ گھر میں داخل ہو۔

یہ کہہ کر شیخ تورخصت ہو گئے میں اس نعمت عظیمہ کو اپنے گھر لے آیا جب وہ اندر آ گئیں تو میں نے روشنی سے اپنا وہ افطار ہٹا دیا جس کے دو ایک لقمے چکا تھا تاکہ عزہ زہمان کی اس پر نظر نہ پڑے۔ اور پھر میں حیرانی کی حالت میں کھڑا رہ گیا کچھ بھی تو سمجھ میں نہیں آیا کہ کیا کہوں اور کس طرح استقبال کروں؟ پھر ہمان کو میں نے وہیں چھوڑا اور چھت پر چڑھ کر پڑوسیوں کو آواز دی، پڑوسیوں نے کہا کیا بات ہے؟ کیا حادثہ پیش آیا؟

میں نے کہا آج شام مسجد نبوی شریف میں شیخ سعید بن المسیبؒ نے اپنی صاحبزادی کا نکاح مجھ سے کر دیا تھا اس وقت وہ دہن کو میرے گھر پہنچا گئے ہیں۔ آپ حضرات کچھ دیر کے لئے میرے گھر آئیں تاکہ ہمان کی تسلی ہو، ابھی میں اپنی ماں کو لینے جا رہا ہوں۔ (ابووداعہؓ کی ماں کچھ فاصلہ پر اپنی صاحبزادی کے گھر مقیم تھیں) پڑوسیوں میں سب سے پہلے ایک بڑھیا خاتون نے اس طرح جواب دیا، کیا کہہ رہے ہو؟ شیخ سعید بن المسیبؒ نے اپنی بیٹی کا نکاح تم سے کر دیا؟ اور پھر اسکو تمہارے گھر چھوڑ گئے ہیں؟ کیا ایسا ممکن ہے؟ تمہاری عقل ٹھکانے ہے یا نہیں؟ شیخ نے تو امیر المومنین عبدالملک بن مروان کے بیٹے شاہزادہ ولید بن عبدالملک کا رشتہ قبول نہ کیا تھا اور اب تم سے اسکا نکاح کر دیا؟

میں نے کہا خالہ جان واقعہ یہی ہے۔ گھر آئیے دیکھئے صاحبزادی تشریف فرما ہیں۔ پھر کیا تھا پڑوسیوں کی قطار لگ گئی اور میں اپنی والدہ کو لینے گھر سے نکلا بہت جلد والدہ صاحبہ کو لے آیا۔ جب میری ماں نے یہ منظر دیکھا کہ غریب خانے میں

چاند نکل آیا ہے تو دہن کو اپنے گلے لگایا اور مجھ سے کہا بیٹا بات سنو میں تم سے اس وقت تک بات نہ کروں گی جب تک کہ دہن کو مدینہ منورہ کی معزز و امیر نادریوں کی طرح آرائش و زیبائش کر کے تمہارے یہاں نہ لے آؤں۔

یہ کہہ کر والدہ صاحبہ دہن کو اپنے گھر لے گئیں۔ دوسرے دن پوری آرائش و زیبائش کے ساتھ میرے گھر لے آئیں اور میرے حوالہ کیا، دہن پر جب نظر پڑی تو میری آنکھیں اُسکے حسن و جمال سے خیرہ ہونے لگیں۔ چند لمحات یہ طے نہ کر سکا کیا زمین پر حورانِ جنت جیسی عورتیں ہوا کرتی ہیں۔

اس پر مزید یہ کہ وہ کتاب اللہ کی حافظہ فن قرأت کی قاریہ، احادیث رسول کی عالمہ تھیں۔ میں نے اُنھیں مانوس کرنا چاہا تو معلوم ہوا کہ شیخ سعید بن المسیب نے اُن پر دین اور اہل دین کی قدر دانی و عزت و مقام کا ایسا تصور قائم کیا ہے کہ وہ اب دین و اہل دین کے ہوا کسی کو ایک نظر بھی دیکھنا پسند نہیں کرتیں ہیں۔

ایک ہفتہ گزر گیا نہ شیخ سعید بن المسیب میرے گھر آئے اور نہ کوئی اُن کے افراد خاندان سے آیا۔

میں ایک صبح شیخ کی مجلس میں حاضر ہوا اور سلام کیا، شیخ نے سلام کے جواب کے علاوہ اور کچھ نہ کہا جب مجلس درخواست ہو گئی تو شیخ نے نہایت خندہ پیشانی سے پوچھا تمہاری بیوی کا کیا حال ہے؟

میں نے کہا الحمد للہ وہی حال ہے جو ایک دوست دوسرے دوست کے لئے پسند کرتا ہے۔

فرمایا، اللہ کا شکر و احسان ہے۔

کچھ دیر بعد مجھ کو رخصت کیا جب میں اپنے گھر پہنچا دیکھا کہ شیخ کا ایک خادم بہت بڑی رقم لئے میرا انتظار کر رہا ہے، کہنے لگا شیخ نے یہ رقم اپنی خانگی ضروریات کے لئے روانہ کیں ہیں۔ میں نے وہ رقم حاصل کی اور بیوی کے آگے رکھ دیا۔ اس طرح

ہماری خوشحال زندگی کا آغاز ہوا۔ اور ہمیں دنیا کا وہ سب چہن و سکون ملا جس کا ازدواجی زندگی میں ہر شخص محتاج ہے۔

خليفة عبد الملك بن مروان کے دونوں بیٹوں نے جب یہ تفصیل سنی تو چھوٹے بیٹے نے اس تفصیل بیان کرنے والے پڑوسی سے کہا، سعید بن المسیب عجیب و غریب آدمی ہیں اگر یہ تمہارا چشم دید واقعہ نہ ہوتا تو میں کبھی یقین نہ کرتا۔ پڑوسی نے کہا صاحبزادے! اسیں تعجب کی کیا بات ہے؟

شیخ سعید بن المسیب نے اپنی ساری زندگی کو آخرت کا ذریعہ بنا لیا ہے اپنی بیٹی کے لئے بھی وہی خیر اختیار کیا۔ اللہ گواہ ہے اُنھوں نے شاہزادہ ولید بن عبد الملك کو اپنا داماد بنانا اس لئے پسند نہیں کیا کہ شاہزادہ ہمسریا قابل نہ تھا بلکہ وہ اپنی بیٹی کو مال و دولت کے فتنے سے بچانا چاہتے تھے، جیسا کہ خود ان کی زندگی ان فتنوں سے محفوظ تھی۔

## اہل دین و اہل دولت :-

چنانچہ ایک صاحب نے شیخ سعید بن المسیب سے کہا تھا کہ آپ نے امیر المومنین عبد الملك بن مروان کے ولی عہد شاہزادہ ولید بن عبد الملك کا رشتہ قبول نہ کیا اور اپنی بیٹی کو ایک غریب آدمی کے نکاح میں دیدیا؟

شیخ نے فرمایا، سنو! اللہ تمہیں ہدایت دے اولاد اللہ کی امانت ہوا کرتی ہے میں نے اس کی دنیا و آخرت کی صلاح و فلاح کے لئے ایک دیندار نیک و صالح فطرت نوجوان کا انتخاب کیا جو اپنے ساتھ اس کی بھی صلاح و فلاح کرے گا۔ اس طرح میری

لہ جن حضرات کو مال و دولت نصیب نہیں ہے وہ کیا جانیں کہ مال فتنہ ہوا کرتا ہے؟ دولتمندوں کی ظاہری ٹیپ ٹاپ دیکھ کر ایک خالی ہاتھ کا دل یہی تصور کرتا ہے کہ اس شخص کو چین و سکون دے بھری حاصل ہے، حالانکہ چین و سکون دے بھری روز اول ہی رخصت ہو چکی ہے۔

بیٹی دنیا اور اہل دنیا کے فتنوں سے محفوظ رہے گی۔ لا الہ الا اللہ  
سوال کرنے والے نے کہا یہ کیونکر ممکن ہے؟

شیخ نے فرمایا، اچھا تم خود جواب دو، جب میری بیٹی مستقبل کی ملکہ بن کر  
اموی بادشاہوں کے محلات جائے گی اور وہاں کے مال و متاع، دولت و حشمت  
حشم و خدم، آسائش و زینائش اور آگے پیچھے خدمات کے جھوم میں ہوگی آخر وہ کونسی  
طاقت ہے جو اس کو رات کی تہجد و مناجات نیم شبی اور دن کے صوم و صلوٰۃ پر  
برقرار رکھ سکے؟

چسکا ہے مینا و جام کا : شغل ہے صبح و شام کا  
پھر اس کو خلیفۃ المسلمین کی بیوی ہونے کی ذمہ داریوں سے بھی سبکدوش  
ہونا ہے۔ کیا میں جانتے ہو جتنے اس قیمتی امانت کو خطرات میں داخلوں؟

سوال کرنے والا جواب نہ دے سکا، اسی مجلس میں ایک شامی النسل آدمی نے  
کہا شیخ نادرا لوجود شخصیت ہیں۔ دوسرے مدنی النسل نے کہا بیشک تم نے صحیح کہا،  
شیخ قائم اللیل، صائم النهار، ذاکر و شافل عالم ہیں۔

مسجد نبوی شریف میں چالیس سال سے مقیم ہیں۔ ہر نماز صبح اول میں تکبیر اولیٰ  
کے ساتھ ادا کی ہے۔ اس بات کی عام خبر ہے کہ اس چالیس سالہ طویل عرصہ میں مسجد  
نبوی شریف کی نماز باجماعت میں شیخ نے کسی مصیبت کی پشت نہیں دیکھی (یعنی ہر نماز  
صبح اول میں ادا کی ہے)۔

خود فرماتے ہیں کہ تیس سال ایسے بھی گزرے ہیں کہ اذان کے وقت میں مسجد نبوی  
میں حاضر تھا۔ اپنی زندگی میں بحشرت بیت اللہ شریف کی زیارت کی اور چالیس  
سے زائد حج و عمرے ادا کئے ہیں۔

خود اپنی جوانی میں قریش کے کسی بھی اعلیٰ خاندان کی لڑکی سے نکاح کر سکتے  
تھے جبکہ بہت سے امراء اُن کو اپنا داماد بنانے کی کوشش میں تھے لیکن شیخ نے

حضرت ابو ہریرہ رضی اللہ عنہ صحابی رسول کی صاحبزادی کو تنہا دی اور اس سے  
نکاح کر لیا۔

یہ صرف اس لئے کہ حضرت ابو ہریرہ رضی اللہ عنہ کو رسول اللہ صلی اللہ علیہ وسلم  
سے جو قربت و نسبت حاصل تھی اور اُن کو روایات حدیث میں جو امتیاز حاصل  
تھا وہ کسی اور صحابی کو نصیب نہ ہوا۔

حضرت ابو ہریرہ رضی اللہ عنہ طبقہ صحابہ میں سب سے زیادہ احادیث رسول  
کے حافظ اور اس کے عالم تھے۔ ان کی روایات کردہ احادیث کی تعداد (۵۲۴۴) کتب  
احادیث میں موجود ہیں۔

ہمارے اُستاذ حدیث مولانا سعد اللہ صاحب راپوری نے اس تعداد کو ایک فارسی  
شعر میں بیان کیا تھا۔

کُن حدیث ابو ہریرہ را شمار : پنج الف و سی صد و ہفتاد و چار

## وفات :-

شیخ سعید بن مسیب پر اللہ تبارک و تعالیٰ کی لاکھوں رحمتیں ہوں نا در شخصیت  
تھی۔ ۹۷ھ میں وفات پائی۔ کہا جاتا ہے کہ یہ سن ہجری ۹۷ھ اکابر ملت کی وفات کا  
سن تھا اس سال کئی ایک علماء و فقہاء کی وفات ہوئی ہے۔ اس سال کو تاریخ اسلامی  
میں "سنۃ الفقہاء" کہا گیا ہے۔ (انکہ و فقہاء کی موت کا سال)

اللہُمَّ اغْفِرْ لَهُمْ وَآٰلِهِمْ وَارْحَمْهُمْ وَآٰلَهُمْ وَارْحَمْهُمْ وَآٰلَهُمْ وَارْحَمْهُمْ

## ملفوظ :-

شیخ سعید بن مسیب آخری عمر میں کبھی کبھی ڈاڑھی میں مہندی کا خضاب لگایا  
کرتے تھے، لباس کبھی بہت باریک اور کبھی موٹی تراش لیا کرتے۔ لباس عموماً سفید  
اور اچھا ہوا کرتا تھا، عمامہ کبھی سیاہ کبھی سفید ہوا کرتا، پاجام بھی استعمال کرتے تھے۔

شیخ سعید بن مسیبؒ فرمایا کرتے تھے میرے دادا نے فتح مکہ (۶۱۰ء) کے دن اسلام قبول کیا تھا، رسول اللہ صلی اللہ علیہ وسلم نے نام دریافت کیا؟ کہا میرا نام خزَن ہے (تقویٰ معنی تنگی و غم)

آپؐ اپنی عادت شریفہ کے تحت بُرے نام تبدیل فرما دیا کرتے تھے، فرمایا آج سے تمہارا نام ”سہل“ (نرمی و فراخی) ہوگا۔

میرے دادا جو ابھی ابھی مسلمان ہوئے تھے آپؐ رسالت سے واقف نہ تھے کہا یا رسول اللہ! یہ نام تو میرے مانیپ نے رکھا ہے میں اسکو تبدیل کرنا نہیں چاہتا۔

رسول اللہ صلی اللہ علیہ وسلم نے ارشاد فرمایا پھر تو ٹھیک ہے۔ تمہاری مرضی۔ حضرت سعید بن مسیبؒ یہ واقعہ بیان کر کے لکھتے ہیں۔ ہمارے خاندان میں ہمیشہ تنگی و سختی رہی ہے اور آج تک جاری ہے۔ ایک مصیبت جاتی ہے تو دوسری آجاتی ہے۔ وَلَا حَوْلَ قُوَّةَ إِلَّا بِاللّٰهِ۔

## مراجع و ماخذ

- (۱) الطبقات الکبریٰ ج ۵ ابن سعدؒ
- (۲) تاریخ البخاری۔ امام بخاریؒ
- (۳) حلیۃ الاولیاء۔ محدث ابو نعیمؒ
- (۴) وفتیات الاعلام ج ۲ ابن خلکانؒ
- (۵) تذکرۃ الحفاظ امام ذہبیؒ

## لمحات فکر

وَمَا أَحْسَنَ إِلَّا سَلَامَ يَزِيدُهُ الْإِيمَانُ  
وہ اسلام کتنا اچھا ہے جس کو ایمان نے زینت دی

وَمَا أَحْسَنَ الْإِيمَانُ يَزِيدُهُ الشَّقَا  
اور وہ ایمان کتنا اچھا ہے جس کو تقویٰ نے زینت دی ہو

وَمَا أَحْسَنَ الشَّقَا يَزِيدُهُ الْعِلْمُ  
اور وہ تقویٰ کتنا اچھا ہے جس کو علم نے زینت دی ہو

وَمَا أَحْسَنَ الْعِلْمَ يَزِيدُهُ الْعَمَلُ  
اور وہ علم کتنا اچھا ہے جس کو عمل نے زینت دی ہو

وَمَا أَحْسَنَ الْعَمَلَ يَزِيدُهُ السَّرْفُ  
اور وہ عمل کتنا اچھا ہے جسکو تواضع نے زینت دی

(محدث رجاہ بن حیوہؒ، ۱۲۷ھ)



سیرت

## امام سعید بن جبیر

المتوفی ۹۵ھ

لَقَدْ قُتِلَ سَعِيدُ بْنُ جُبَيْرٍ وَمَا عَلَى الْأَرْضِ  
أَحَدٌ إِلَّا وَهُوَ مُحْتَاجٌ إِلَى عِلْمِهِ -  
(امام احمد بن حنبل)

سعید بن جبیر کو قتل کیا گیا حالانکہ روئے زمین پر ایسا  
کوئی عالم نہ تھا جو ان کے علم کا محتاج نہ ہو۔

## امام سعید بن جبیر

تعارف:-

حضرت سعید بن جبیر حبشی النسل مسلمان تھے عرب اور اہل عرب سے وابستہ  
ہو گئے جس کی وجہ سے انھیں عربی کہا گیا۔ مضبوط، قوی الجسم، مناسب اعضاء، چاق و چوبند  
بیدار دل، پاکیزہ فطرت، بااخلاق و باکردار، صاحب تقویٰ عالم دین، اولوالعزم علماء  
میں شمار کئے جاتے ہیں۔

حبشی النسل ہونے کے باوجود گورے چمکے، دراز قد، شکل و صورت باوقار  
و پر عظمت تھی۔

انھیں اس بات کا شدت سے احساس تھا کہ علم ہی کے ذریعہ خدا تک پہنچا  
جاسکتا ہے اور تقویٰ و طہارت سے جنت ملتی ہے۔ اپنی زندگی کو انہی دو مقاصد  
کے لئے وقف کر دیا تھا اور اسمیں ہمہ تن مشغول رہا کرتے تھے۔ لوگوں نے انھیں  
زندگی بھر لکھتے پڑھتے ہی دیکھا ہے یا پھر مسجد میں عبادت کرتے پایا ہے۔

اپنے زمانے میں یہ ایمان و اسلام کی علامت سمجھے جاتے تھے، اکابر صحابہ کا  
دور پایا اور ان سے استفادہ کیا جن میں حضرت ابوسعید خدریؓ، عدی بن حاتمؓ،  
ابو موسیٰ اشعریؓ، ابو ہریرہؓ، عبداللہ بن عمرؓ، سیدہ عائشہ صدیقہؓ شامل ہیں۔

ان کے خصوصی استاد حضرت عبداللہ بن عباسؓ تھے جن کو ملت اسلامی  
کا سب سے بڑا عالم کہا جاتا ہے۔ (بخاری، تہذیب الامم)۔

انہی بحر العلوم سے علوم قرآن و حدیث کا بھرپور حصہ پایا اور فہم دین میں وہ  
مقام پایا جو ملت کے سابقین اولین میں پایا جاتا ہے۔

امام اہل السنۃ احمد بن حنبلؒ فرمایا کرتے تھے روئے زمین پر اب ایسا کوئی عالم نہیں جو اُن کے علم و فہم سے بے نیاز ہو۔

علاوہ ازیں انھوں نے تحصیل علم کے لئے اسلامی ممالک کی سیر و سیاحت کی اور وہاں کے اہل علم سے استفادہ کیا۔ جب اپنے مقصد کی تکمیل کر لی تو شہر کوفہ (عراق) میں مقیم ہو گئے اور دعوت و تبلیغ کا سلسلہ جاری کیا پھر شہر کوفہ میں امام و معلم کی حیثیت سے جانے پہچانے لگے۔

رمضان المبارک میں تلاوت قرآن کا خاص معمول رکھا کرتے ہر شب صلوٰۃ التراويح کے لئے کھڑے ہو جاتے تو جامع کوفہ میں مصلیوں کا اس درجہ ازدحام ہو جاتا کہ مسجد کے چار جوانب راستے بند ہو جاتے۔

صلوٰۃ التراويح کی تلاوت قرآن میں ایک ایسا نادر عنوان اختیار کرتے جو کم دیکھا گیا ہے۔ ایک رات سیدنا عبداللہ بن مسعودؓ کی قرأت کے موافق پڑھتے، دوسری رات حضرت زید بن ثابتؓ کی قرأت کے مطابق اور تیسری رات سیدنا ابی بن کعبؓ کی قرأت کے مطابق تلاوت کرتے۔

اس طرح دس یوم میں عشرہ قرأت تکمیل کرتے پھر دوسرے عشرہ میں یہی سلسلہ جاری رہتا۔ صلوٰۃ التراويح میں شرکت کے لئے علماء و فقہاء و محدثین کے علاوہ حکام و اُمراء و ارکان سلطنت بھی شریک ہوا کرتے تھے۔

ختم تراویح کے بعد کچھ دیر استراحت کرتے پھر تنہا نوافل میں مشغول ہو جاتے طویل طویل قرأت کرتے۔ اثنائے تلاوت جب عذاب و وعید کی آیات آتیں جسم پر کپکپی طاری ہو جاتی آنکھیں بہنے لگتیں، آہ و بکا کو ضبط کرتے لیکن اظہار ہو ہی جاتا،

۱۔ امام حنفیہ کہتے ہیں۔ قرآن حکیم کا سب سے بڑا عالم امام مجاہدؒ تھے۔ مناسک حج کا سب سے بڑا عالم امام عطاء بن ابی رباحؒ تھے۔ علم حلال و حرام کا سب سے بڑا عالم امام طاؤسؒ تھے۔ علم بخل و طلاق کے سب سے بڑا عالم سعید بن المسیبؒ تھے۔ اور ان سارے علوم کے سب سے بڑے عالم سعید بن جبیرؒ تھے۔ (سیر اعلام النبلاء ج ۱ ص ۲۹۹)

بعض دفعہ ایک ہی آیت کو بار بار دہراتے، سننے والوں کو یہ اندیشہ لاحق ہوتا کہ کسی بھی وقت دم توڑ دیں گے۔ قرآن کی یہ تلاوت بحر کے آخری وقت تک جاری رہتی پھر سنت بحری سے فارغ ہو کر نماز فجر کے انتظار میں بیٹھ جاتے۔

فجر کے بعد اشراق تک ذکر و فکر میں مشغول رہتے اس کے بعد مسجد نبوی شریف میں درس و تدریس کا سلسلہ نظر تک جاری رہتا۔ رمضان المبارک کی راتوں میں سونے کا معمول ترک کر دیا جاتا تھا دن میں کچھ دیر سنا لیتے و بس۔

سال میں دو مرتبہ بیت اللہ شریف کی زیارت کے لئے مکہ المکرمہ آتے، ماہ رجب میں عمرہ ادا کرتے اور ماہ ذوالحجہ میں حج مع عمرہ ادا فرماتے۔ ساری زندگی یہی معمول رہا۔

مکہ المکرمہ کے زمانہ قیام میں اہل علم حضرات کا ہجوم ہو جاتا۔ حرم شریف میں علمی مجالس دیر تک جاری رہتی۔ عالم اسلام کے علماء و فقہاء ان مجالس میں شرکت کرتے عوام کے لئے بھی خاص وقت دیا جاتا تھا، ایسی ہی ایک مجلس میں ایک شخص نے پوچھا خشیت الہی کیا ہوتی ہے؟

شیخ سعید بن جبیرؒ نے فرمایا، خشیت دل کے اُس خوف و اندیشہ کا نام ہے جس کی موجودگی میں انسان اپنے رب کی ناراضی سے دور ہو جاتا ہے۔ ایک اور شخص نے پوچھا ذکر الہی کیسے کہا جاتا ہے؟

فرمایا، اللہ عزوجل کی اطاعت کا نام ذکر اللہ ہے جس نے اللہ کی اطاعت کی اس نے ذکر الہی بجالایا، اور جس نے نافرمانی کی وہ غافل ہو گیا۔

**سخت آزمائش :-**

شیخ سعید بن جبیرؒ جن ایام کوفہ مقیم تھے ان دنوں شہور زمانہ امیر حجاج بن یوسف الثقفی عراق کا گورنر تھا جس کی بد انتظامی سے مخلوق خدا پریشان تھی،

اپنے اقتدار و شان شوکت کو برقرار رکھنے کے لئے وہ سب کچھ کر جاتا جو دنیا پرست بادشاہ کیا کرتے ہیں انہی ایام ملک میں سخت انتشار پیدا ہوا۔

فوج میں بغاوت ہو گئی، ریاستیں اپنی اپنی خود مختاری کا اعلان کرنے لگیں، مکہ المکرمہ اور مدینہ منورہ میں حضرت عبداللہ بن زبیرؓ کی خلافت کا اعلان ہوا۔ حلیفہ عبدالملک بن مروان نے اپنے گورنر حجاج بن یوسف کو اس انتشار کی سرکوبی کے لئے مکہ المکرمہ پر حملہ کرنے اور حضرت عبداللہ بن زبیرؓ کو زندہ یا مردہ حاضر کرنے کا حکم دیا۔ اس نادان انسان نے مکہ المکرمہ پر فوج کشی کی اور حضرت عبداللہ بن زبیرؓ اس معرکہ میں شہید ہو گئے۔ پھر عبدالملک بن مروان کی دوبارہ خلافت اور بیعت کا اعلان ہوا، لوگ سہمے ہوئے تھے اکثریت نے بیعت قبول کر لی اور بعضوں نے رُوبوشی اختیار کی۔

حجاج بن یوسف کے آہنی پنجے اور خطرناک ہو گئے۔ حرین شریفین کے علاوہ دیگر شہروں میں بھی خوف و ہراس تیز تر ہونے لگا جو شخص بھی عبدالملک بن مروان کی بیعت کا انکار کرتا اس کو بلا مہلت گرفتار کر لیا جاتا۔ اس اندھے قانون نے مسلمانوں کو قتل مکانی کرنے پر مجبور کر دیا ہزاروں خاندانوں نے دیہات اور اطراف و اکناف میں پناہ لی لیکن وہاں بھی انھیں چین نہ ملا۔

ان ہنگامی حالات میں حجاج بن یوسف اور فوج کے سپہ سالار عبدالرحمن بن اشعث کے درمیان اختلاف پیدا ہو گئے جس سے رہا سہا امن و استقرار بھی نکلیا میٹ ہو گیا۔

واقعہ یہ پیش آیا کہ حجاج نے ملک کے اس داخلی انتشار پر قابو پانے کے بعد ایران و افغانستان کے درمیان واقع شہروں کو فتح کرنے اپنی فوج کے سپہ سالار عبدالرحمن بن اشعث کو روانہ کیا۔ یہ دلیر و بہادر نوجوان فوج کی ایک بڑی تعداد لیکر روانہ ہوا اور بہت جلد ان شہروں (کافرانہ) کو فتح کر لیا جو روم کے بادشاہ کے زیر تسلط

تھے۔ ان معرکوں میں مال غنیمت کا ڈھیروں حصہ ملا۔

مال غنیمت کی بھاری مقدار لیکر عراق آیا اور حجاج بن یوسف کو خوشخبریوں کے ساتھ مال غنیمت کا پانچواں حصہ پیش کیا جو بیت المال کا حق ہوتا ہے۔ اور یہی گزارش کی کہ چند ماہ مزید پیش قدمی روک دی جائے تاکہ ملک کا داخلی انتظام مضبوط کر لیا جائے علاوہ انہی فوج کو سستانے اور آرام کرنے کا بھی موقع ملے، جو مسلسل معرکوں سے تھک گئی ہے۔

حجاج بن یوسف کو اپنے ماتحت سپہ سالار کا یہ مشورہ کچھ پسند نہ آیا اور اس کو اس میں خیر خواہی سے زیادہ سیاست نظر آئی اور بڑائی اور شان بھی جو حجاج کے زعم و پندار پر کاری ضرب تھی اور اس کے زعم و پندار کے لئے ایک چیلنج بھی تھا۔ حجاج غضبناک ہو گیا، سپہ سالار کو دو بدو بزدلی و نامردی کا طعنہ دیا اور سپہ سالاری کے عہدے سے معزولی کی دھمکی دی، سپہ سالار خاموش چلا آیا، پھر اس نے اپنے ماتحت تمام فوجی افسروں کو جمع کیا اور صورت حال پر مشورہ چاہا۔

فوج ویسے بھی حجاج کے عادات و اطوار سے بیزار ہو چکی تھی سب نے متفقہ مشورہ دیا کہ حجاج کے خلاف فوج کشی کی جائے اور اس کے زعم و پندار کا خاتمہ کیا جائے۔

اس نگرما گرمی ماحول میں سپہ سالار عبدالرحمن بن اشعث نے فوج کے ذمہ داروں سے کہا اگر آپ حضرات کا یہی فیصلہ ہے تو کیا آپ حضرات حجاج کی بیعت توڑ کر میری بیعت قبول کر لیں گے؟

جب سب نے اتفاق کیا تو کہا آؤ مجھ سے عہد کرو کہ ہر قدم پر مدد کریں گے اور ملک عراق کو حجاج کے تسلط سے پاک کر دیں گے۔ فوج نے بیعت کی اور وعدہ کیا۔ پھر عبدالرحمن بن اشعث نے اپنی فوج کو منظم کیا اور حجاج کے خلاف بغاوت کا اعلان کر دیا۔

حجاج وہیں بھی کہاں بخشے والا تھا اپنی بددی قوت و طاقت صرف کر دی اور دونوں میں گھسان کا محرکہ پیش آیا، آخر عبدالرحمن بن اشعث کو فتح ہوئی۔ سجستان اور ملک فارس کے شہروں پر تسلط ہو گیا۔ حجاج کی فوج ان علاقوں سے فرار ہو گئی۔

اس کے بعد عبدالرحمن بن اشعث نے کوفہ و بصرہ کو حجاج کے تصرف سے آزاد کرنا چاہا۔ ابھی اس کی تیاری میں تھا کہ حجاج بن یوسف کو اسکے گورنرس نے خط لکھے کہ جو غیر مسلم (یہود و نصاریٰ) مملکت میں ٹیکس دیکر قیام پذیر ہیں انکی اکثریت ٹیکس سے بچنے کے لئے اسلام قبول کر رہی ہے اور دیہات و اطراف اکناف سے جہاں کے غیر مسلم زراعت و تجارت کیا کرتے تھے شہروں کو رخ کر رہے ہیں تجارت و زراعت ماند پڑ گئی ہے خزانے پر شدید دباؤ ہے آمدنی کم ہو گئی ہے۔

حجاج نے لکھا کہ انھیں اپنے سابقہ مقامات پر پہنچا دو اور شہروں میں انکا داخلہ بند کر دو خواہ اس کے لئے جو کچھ بھی کرنا پڑے۔ امراء و حکام نے اسکا سختی سے نوٹس لیا اور ان سب کو شہر بدر کر دیا، ان کی عورتوں، بچوں و بوڑھوں نے مسلمانوں سے فریاد کی، رو یا چلایا اور پیغمبر اسلام کی دہائی دی۔

شہر کے نیک لوگوں نے اور علماء و فقہاء نے ان کی مدد کے لئے سفارشیں کیں لیکن وہ قبول نہ ہوئیں۔

اس وقت باغی سپہ سالار عبدالرحمن بن اشعث نے موقع غنیمت جانا، عوام اور علماء و فقہاء کو جمع کیا اور حجاج کے ظلم و ستم کا مقابلہ کرنے کے لئے ان سب کی تائید حاصل کی سب نے اتفاق کیا اور حجاج کی بیعت سے خارج ہو جانے کا اعلان بھی کر دیا۔ اس خروج و بغاوت میں تابعین کرام کی بڑی تعداد شامل تھی جن کی سرپرستی شیخ سعید بن جبیرؒ، عبدالرحمن بن ابی لیلیٰ رحمۃ اللہ علیہ، امام شعبی رحمۃ اللہ علیہ

لے عبدالرحمن بن ابی لیلیٰؒ کیار تابعین میں شمار کئے جاتے ہیں احادیث رسولؐ کے بہت بڑے راوی ہیں۔  
لے امام شعبیؒ اپنی جلالت علمی و فہمی میں نابغہ روزگار تھے۔ دیکھئے (حیات امام شعبیؒ شمارہ ملا لکھنؤ)

حضرت ابوالبختریؒ وغیرہم کر رہے تھے۔ یہ چاروں حضرات اس وقت مسلمانوں کی امامت و قیادت کے مینار سمجھے جاتے تھے۔

سپہ سالار عبدالرحمن بن اشعث کو فوج کے علاوہ عائشہؓ الناس کی بہت بڑی تعداد فراہم ہو گئی، حجاج کی فوج سے گھسان کا محرکہ پیش آیا۔ ابتداءً عبدالرحمن بن اشعث کو فتح مندی ہوئی لیکن آہستہ آہستہ حجاج کی فوجوں کو برتری ہونے لگی، انجام کار عبدالرحمن بن اشعث کو بُری طرح شکست ہو گئی اور وہ اپنی جان بچا کر فرار ہو گیا۔

ابن اشعث کی فوج اور ان لوگوں کو جنھوں نے حجاج کی بیعت توڑ دی تھی گرفتار کر لیا گیا۔ پھر حجاج نے بڑی شان و آں سے اعلان کر دیا کہ جن لوگوں نے میری بیعت سے خروج کیا تھا وہ دوبارہ بیعت کر لیں اور اس بات کا اقرار بھی کریں کہ انھوں نے بیعت توڑ کر کفر اختیار کیا تھا جو اس شرط کو پوری نہ کریں انھیں بلا مہلت گرفتار کر لیا جائے گا۔

اس ناپاک اعلان پر باغیوں کی اکثریت نے توبہ کی اور بیعت قبول کر لی البتہ ایک بڑا طبقہ رو پوش ہو گیا جن میں شیخ سعید بن جبیرؒ بھی شامل تھے۔

فاسق و فاجر کی بیعت ضرورۃً و مجبوراً قبول کرنی جاسکتی ہے لیکن یہ اقرار کرنا کہ میں نے اس کی بیعت توڑ کر کفر اختیار کیا ہے احمقانہ بات ہے۔ اہل ایمان کیلئے یہ شرط کسی طرح بھی قابل قبول نہ تھی۔

ہر روز سینکڑوں مسلمانوں کو گرفتار کیا جانے لگا، چند ہی دنوں میں ہزار ہا ہزار بے گناہ مسلمان قیدی بنائے گئے۔ وَ سَيَعْلَمُهُ الَّذِينَ ظَلَمُوا أَمْحَىٰ مُنْقَلَبٍ يَنْقَلِبُونَ۔ (الآیہ)

اس بھیانک گرفتاری کا چرچا سارے ملک میں عام ہو گیا، لوگ جنگلوں،

لے حضرت ابوالبختریؒ مابذو زائد تابعی تھے جو طبقہ تابعین میں عزت و عظمت سے دیکھے جاتے ہیں۔



پہاڑوں، غاروں میں پناہ لینے کے لئے فرار ہو گئے۔

اہل حق کو سر چھپانے کو جگہ نہ ملی ملک کے ایک نیک نام متقی و پارسا بزرگ دریائے فرات کے ایک جزیرہ میں روپوش تھے حجاج کے کارندے وہاں پہنچ گئے اور ان سے اس روپوشی کی وجہ دریافت کی انھوں نے صاف صاف کہہ دیا میں وقت کا انتظار کر رہا ہوں کہ ملک پر کس کو غلبہ ہو گا پھر اسی سے بیعت کر لوں گا۔ ان اوباشوں کو طیش آگیا، کہنے لگے اُو بُوڑھے تو امیر المومنین حجاج کی تائید سے دست بردار ہو گیا اور ساتھ نہ دیا، اقرار کر کہ میں نے حجاج کی بیعت توڑ کر کفر کیا ہے؟

اُن بزرگ نے نہایت متانت سے کہا، میں انسی سال سے اللہ واحد کی عبادت کر رہا ہوں اور اب آخری عمر میں اپنے کفر کا اعلان کر لوں؟

کارندوں نے کہا تو پھر قتل کے لئے تیار ہو جاؤ؟ فرمایا، اب میری عمر ہی کیا باقی رہ گئی ہے؟ میں تو خود اپنی موت کا صبح و شام انتظار کر رہا ہوں تم کو جو کرنا ہو کر لو۔

جلاد نے ان کا بھی کام تمام کر دیا۔ مورخین لکھتے ہیں کہ اس وقت دوست و دشمن میں کوئی ایسا نہ تھا جس کا دل اس حادثہ پر رونا نہ پڑا ہو۔ لا الہ الا اللہ پھر ان ظالموں نے ایک اور بوڑھے شخص ابن زیاد النخعی کو پکڑا جو بلند درجہ تابعی، اپنی قوم کے سردار و عبادت گزار بزرگ تھے، ان سے بھی کفر کا اعتراف کروانا چاہا ان بزرگ نے بھی وہی جواب دیا جو ایسے موقع پر مردان حق دیا کرتے ہیں جلاد نے دھمکی دی۔

فرمایا، تجھ کو جو کرنا ہو کر لے، کل قیامت میں تو اور میں ہوں گے فیصلہ دیاں ہو گا۔ جلاد نے کہا فیصلہ تو وہاں تیرے خلاف ہو گا؟

حضرت ابن زیاد النخعی نے فرمایا، اس عدالت کا قاضی تو اللہ ہو گا تو کس

شمار میں؟

جلاد نے ان کی بھی گردن اڑادی۔ لا الہ الا اللہ۔

ایک اور بزرگ کو لایا گیا اور ان سے بھی توبہ کرنے کی دھمکی دی آخر ان کی بھی گردن اڑادی گئی۔

اس طرح سینکڑوں بے گناہ انسانوں کو قتل کیا جانے لگا ملک میں وحشت و دہشت کی فضا پھیل گئی، اللہ کی ڈھیل نے ان ظالموں کو اور سرکش و مغرور کر دیا۔ اس اندھے قتل پر ایسی کوئی انسانی طاقت نہ تھی، جو ان کو مزہ چکھائے۔ آخر اللہ تعالیٰ کی یہ ڈھیل خود ان کے گلے کا پھندا ثابت ہوئی۔

### آخری آزمائش:-

شیخ سعید بن جبیر کے آگے دو راستے تھے ایک یہ بزدل مومنین کی طرح اپنے کفر کا اعتراف کر لیں، جو شیخ سے ممکن نہ تھا، دوسرا یہ کہ شہادت فی سبیل اللہ کے لئے اپنے آپ کو پیش کر دیں۔

دوستوں نے مشورہ دیا کہ ملک سے ہجرت کر جائیے تاکہ اس ظالم کی نظروں سے دور ہو جائیں۔ چنانچہ مکہ المکرمہ آگئے اور وہاں شہر سے دور ایک چھوٹی سی بستی میں مقیم ہو گئے، لیکن ظالموں کے بغض و عناد کی آگ ٹھنڈی نہ ہوئی اس عرصہ میں مکہ المکرمہ پر خلیفہ عبد الملک بن مروان کی جانب سے ایک نیا گورنر خالد بن عبد اللہ القشیری نامزد ہوا، اس نالائق کو جب یہ معلوم ہوا کہ شیخ بن جبیر فلاں بستی میں روپوش ہیں تو اپنے کارندوں کو گرفتاری کے لئے روانہ کیا،

شیخ پا بزنجر لائے گئے جرم صرف یہی تھا کہ انھوں نے حجاج کی بیعت توڑ کر اپنے کفر کا اعتراف نہ کیا۔

بے نصیب گورنر نے شیخ کو اسی حالت میں عراق روانہ کرنا طے کیا جہاں ان کے

قتل کا انتظام کیا گیا تھا۔

شیخ سعید بن جبیرؓ نے نہایت سکون و تحمل سے چلنے کی تیاری کی اپنے ساتھیوں سے کہا یقیناً میں اس ظالم کے ہاتھوں مارا جاؤں گا، گزشتہ رات میں اور میرے دونوں ساتھیوں نے عبادت الہی اور دعائیں بسر کی تھی، آخر شب میں ہم نے اپنے رب سے شہادت طلب کی تھی صبح کو ان دونوں نے جام شہادت نوش کر لیا اب میں باقی رہ گیا ہوں انشاء اللہ مجھ کو بھی شہادت نصیب ہوگی۔

ابھی یہ کلام جاری تھا کہ شیخ سعید بن جبیرؓ کی معصوم بیٹی اچانک سامنے آگئی باپ کو گرفتار پا بزنخیر دیکھا تو لپٹ گئی اور رونے لگی۔

شیخؓ نے اُسے پیار و محبت سے ہٹایا اور کہا بیٹی رو نہیں اپنی ماں سے کہدینا اب انشاء اللہ جنت ہی میں ملاقات ہوگی۔

بیٹی کو روتا چھوڑ کر سعید بن جبیرؓ ظالموں کے ساتھ عراق روانہ ہو گئے، ظالم حجاج کے آگے پیش کئے گئے، مغرور نے ایک تیز و ابانت آمیز نظر سے دیکھا اور کہا۔

حجاج نے کہا تیرا کیا نام ہے؟

سعید بن جبیرؓ نے فرمایا، سعید بن جبیر۔

حجاج نے کہا، نہیں! بلکہ توشفی بن کثیر (بدبخت ابن بدبخت ہے)

سعید بن جبیرؓ نے فرمایا، میری ماں میرے نام کو تجھ سے زیادہ بہتر جانتی ہے۔

حجاج نے کہا، محمد (صلی اللہ علیہ وسلم) کے بارے میں تیرا کیا عقیدہ ہے؟

سعید بن جبیرؓ نے فرمایا، وہ اولادِ آدم کے سردار اور رسولِ مصطفیٰ ہیں، اولین و آخرین میں سب سے بہتر، رسالت سے مشرف ہوئے، امانت کا حق ادا کیا، کتاب اللہ کی تبلیغ کی، اور انسانوں کی خیر خواہی کی۔

حجاج نے کہا، ابو بکرؓ کے بارے میں تمہارا کیا خیال ہے؟

سعید بن جبیرؓ نے فرمایا وہ اُمت کے صدیق، خلیفہ رسول اللہ تھے۔ زندگی بھر

طریقہ رسولؐ پر چلے پھر نیک نامی اور بھرپور سعادت سے آخرت کا سفر کیا۔

حجاج نے کہا، اور عمر بن الخطابؓ کے بارے میں کیا کہتے ہو؟

سعید بن جبیرؓ نے فرمایا، وہ امیر المؤمنین الفاروق تھے جن کے ذریعہ اللہ تعالیٰ نے حق و باطل کو جدا جدا کیا، اللہ اور اس کے رسول صلی اللہ علیہ وسلم کے محبوب و پسندیدہ تھے، رسول اللہ صلی اللہ علیہ وسلم اور آپ کے خلیفہ ابو بکر صدیقؓ کے طریقہ پر زندگی بسر کی آخر شہید ہو کر آخرت کا سفر کیا۔

حجاج نے کہا، اور عثمان بن عفانؓ کے بارے میں کیا رائے ہے؟

سعید بن جبیرؓ نے فرمایا، وہ امیر المؤمنین تیسرے خلیفہ، حبیب اللہ (خالق باقہ فوج کو غزوہ تبوک میں) سامانِ حرب و ضرب سے لیس کرنے والے، مدینہ طیبہ کے زمانہ قحط سالی میں اپنے باغ کے شیریں کنویں کو عام مسلمانوں کے لئے وقف کرنے والے زمین پر جنت کے فریادار، دامادِ رسول، جن کا نکاح آسمانی وحی کے ذریعہ ہوا، آخری زندگی میں مظلوم شہید ہوئے۔

حجاج نے کہا، اور علی بن ابی طالبؓ کے بارے میں بیان کرو؟

سعید بن جبیرؓ نے فرمایا، وہ امیر المؤمنین چوتھے خلیفہ، رسول اللہ صلی اللہ علیہ وسلم کے چچا زاد بھائی، بچوں میں سب سے پہلے ایمان لانے والے، خاتونِ جنت سیدہ فاطمہؓ کے شوہر، حسن و حسینؓ کے والدِ محترم۔

حجاج نے کہا، خلفاءِ بنو امیہ میں کونسا خلیفہ تم کو پسند ہے؟

سعید بن جبیرؓ نے فرمایا، وہ جو اپنے خالق کو خوش کرنے والا تھا۔

حجاج نے کہا، آخر وہ کون تھا جس نے اپنے خالق کی رضا مندی حاصل کر لی؟

سعید بن جبیرؓ نے فرمایا، اس کا علم تو اسی علیم وخبیر کو ہے جو ظاہر اور پوشیدہ کا جاننے والا ہے۔

لے حجاج خاندانِ بنو امیہ کا سردار اور اس کا ایک اہم رکن تھا۔

تجّاج نے کہا، تم میرے بارے میں کیا خیال رکھتے ہو؟  
 سعید بن جبیر نے فرمایا، تم اپنے آپ کو مجھ سے زیادہ بہتر جانتے ہو۔  
 تجّاج نے کہا، لیکن میں تمہارا خیال جاننا چاہتا ہوں؟  
 سعید بن جبیر نے فرمایا، تو پھر تمکو تکلیف ہوگی خوشی و مسرت نہ ہوگی۔  
 تجّاج نے کہا، میں تو بہر حال تم سے اپنے بارے میں سننا چاہتا ہوں؟  
 سعید بن جبیر نے فرمایا، میں جانتا ہوں کہ تم کتاب اللہ کی مخالفت کرتے ہو اور  
 ایسے احکامات جاری کرتے ہو جو مخلوق خدا میں وحشت و دہشت پیدا کرے  
 اور تمہاری شان و شوکت کو بلند کرے حالانکہ یہ اسباب تمکو خود ہلاکت میں  
 ڈالنے والے ہیں۔

تجّاج نے کہا، اللہ کی قسم تمکو ضرور قتل کروں گا؟  
 سعید بن جبیر نے فرمایا، ٹھیک ہے اس عمل سے میری دنیا ختم ہوگی لیکن تم  
 اپنی آخرت تباہ کر لو گے۔

تجّاج نے کہا، تم اپنے لئے کس نوعیت کا قتل پسند کرتے ہو؟  
 سعید بن جبیر نے فرمایا، وہ جو تم اپنی ذات کے لئے پسند کرتے ہو۔ اللہ کی قسم  
 جس طریقے سے تم مجھ کو قتل کرو گے اسی طرح تم آخرت میں قتل کئے جاؤ گے۔  
 تجّاج، اپنے غیظ و غضب کو دبا کر پوچھا کیا تم چاہتے ہو کہ میں تمہیں معاف  
 کر دوں؟

سعید بن جبیر نے فرمایا، اگر معافی ہوگی تو یہ اللہ ہی کی طرف سے ہوگی، تمہاری  
 معافی سے کیا ہو گا؟

اس پر تجّاج کا غضب پھٹ پڑا چلا کر کہا، اے غلام! وہ فرش جس پر مجرم  
 کو لٹا کر قتل کیا جاتا ہے جلد لے آ۔  
 اس وقت سعید بن جبیر مسکرا دیئے۔

تجّاج ذرا سنبھل کر کہنے لگا، اس پر ہنسنے کی کیا بات ہے؟  
 سعید بن جبیر نے فرمایا، تمہاری جرأت و بے باکی پر تعجب ہوا جبکہ اللہ عظیم کی  
 آنکھیں تمکو دیکھ رہی ہیں۔

اس کے بعد حضرت سعید بن جبیر فوری قبلہ رخ ہو گئے اور یہ آیت تلاوت کی۔  
 رَافِعٌ وَجْهَهُ وَيَلْقَىٰ فَطَرَ السَّمٰوٰتِ وَالْاَرْضِ خَلْقًا  
 وَمَا اَنَّا مِنَ الْمُشْرِكِيْنَ۔ (الانبیاء) سورہ انعام آیت ۵۵۔  
 ترجمہ:- میں اپنا رخ سب سے یکسو ہو کر اُس ذات کی طرف کر لیا جس نے  
 آسمانوں اور زمین کو پیدا کیا اور میں شرک کرنے والوں میں نہیں ہوں۔

تجّاج نے کہا، اس کا چہرہ قبلہ سے پھیر دو؟  
 سعید بن جبیر نے فرمایا، فَإِنَّهَا تَوَلَّوْا فَوَجَّهَ اللّٰهُ۔ (سورہ بقرہ آیت ۱۱۵)  
 ترجمہ:- تم جس طرف بھی منہ کر لو اس جانب اللہ ہی کی ذات پاؤ گے۔

تجّاج نے کہا، اس کو زمین پر اوندھا لٹا دو؟  
 سعید بن جبیر نے فرمایا، مِنْهَا خَلَقْنَاكُمْ وَفِيْهَا نُحْيِيْكُمْ وَمِنْهَا نُخْرِجُكُمْ  
 كَمَا تَخْرُجُ الْبُحْرٰى۔ (سورہ ناز آیت ۵۵)

ترجمہ:- ہم نے تمکو اسی زمین سے پیدا کیا اور اسی میں تمکو (موت کے بعد)  
 لے جائیں گے اور قیامت کے دن پھر دوبارہ اسی سے نکالیں گے۔

تجّاج نے کہا، تجھ کو اسی حالت پر ذبح کروں گا، اللہ کی کتاب کا بہت بڑا  
 قاری بننا چاہتا ہے۔

شیخ سعید بن جبیر نے اپنے دونوں ہاتھ آسمان کی طرف اٹھا دیئے اور فرمایا:  
 اَللّٰهُمَّ لَا تُسَلِّطْ عَلٰی اَحَدٍ بَعْدِيْ۔

ترجمہ:- اے اللہ میرے قتل کے بعد اسکو کسی پر غلبہ نہ دے۔  
 پھر جلاؤ نے تلوار چلا دی، روئے زمین کا امام، عابد و زاہد، متقی و پارسا،

اللہ کا ولی، مجاہد کبیر آیہ من آیات اللہ انا فانا خاک و خون میں سُرخ رو ہو گیا۔  
 رَقَّادٌ لِّدَعْوَةِ اللَّهِ تَتُوبُ إِلَيْهِ

مِنْهُمْ مَنْ قَضَىٰ نَحْبَهُ (الایہ)

ترجمہ :- انھوں نے اپنی مراد پالی۔

شفیق بن کے ہوتا ہے گردوں پہ ظاہر  
 یہ کس کشتہ بے گناہ کا ہٹو ہے !

### ظلم کا انجام :-

شیخ سعید بن جبیرؒ کی شہادت پر دو ہفتے بھی گزرنے نہ پائے تھے کہ ظالم  
 حجاج ایک زہریلے بخار میں مبتلا ہو گیا اور روز بروز بخار کی شدت تیز تر ہونے لگی  
 بخار کی اس شدت و جہت میں چند لمحے بے ہوش ہو جاتا پھر دوسرے لمحے بیدار  
 ہوتا اور اپنا سر پٹکنے لگتا اور چیختا چلاتا، نہایت خوف و ہراس میں کہتا، سعید بن جبیرؒ  
 سے بچاؤ یہ نہایت بے دردی سے میرا گلاؤ بائے جارہے ہیں اور غضبناک آواز میں  
 مسلسل پوچھ رہے ہیں تو نے کس جرم میں مجھ کو قتل کیا ہے ؟  
 چند یوم اسی حالت میں عبرت بنارہا جو بھی اس کو دیکھتا لعنت کرتے ہوئے  
 واپس ہوتا۔ آخر چیخ و پکار بے قراری و خوف و ہراس کی حالت میں اپنا سر پٹکتا  
 فوت ہو گیا۔

دفن کے بعد اس کے بعض حواریوں نے خواب میں دیکھا اور پوچھا کیا  
 حال ہے ؟

کہنے لگا میری ہلاکت و بربادی ہے۔ اللہ نے ہر انسان کے قتل پر جس کو  
 میں نے قتل کیا ہے ایک ایک مرتبہ مجھ کو بھی قتل کیا اور سعید بن جبیرؒ کے قتل پر  
 ستر مرتبہ قتل کیا گیا ہوں۔ تَقْوُزُ بِاللَّهِ مِنَ النَّارِ وَأَهْلُ النَّارِ (ابن عسکرنہ طبعات ابن عسکرنہ)

### عادات و اطوار :-

حضرت سعید بن جبیرؒ کا قلب اتنا پُر سوز و رقت آمیز تھا کہ ہر وقت خشیتِ الہی  
 کا اشرطاری رہا کرتا تھا، رات کی تاریکی میں اپنے رب کے آگے زار و قطار رویا  
 کرتے تھے۔ کثرت گریہ سے آنکھیں متورم ہو گئیں تھیں۔ رات کی نمازوں میں  
 قرآن حکیم کی بعض آیات کو مسلسل دہرایا کرتے۔

قسم بن ایوبؒ کہتے ہیں۔ میں نے ایک مرتبہ ان کی قیام اللیل کی نماز میں  
 آیت وَاسْتَقْبُوا بَنِيكُمْ ذِي الْحَنَّةِ (سورہ بقرہ آیت ۱۷۷) کو پڑھیں مرتبہ  
 دہراتے سنا ہے۔

ترجمہ :- اُس دن سے ڈرو جس دن اللہ کی طرف لوٹائے جاؤ گے۔  
 صبح صادق سے لیکر نماز فجر تک ذکر اللہ میں مشغول رہتے اس وقت کسی سے  
 بات چیت ہرگز نہیں کرتے۔

انھیں غیبت کرنا اور غیبت سنانا سخت ناگوار تھا، غیبت کرنے والے سے  
 کہا کرتے تھے کہ جو تم کو کہنا ہو اُس شخص کے منہ پر کھو تب پتہ چلیگا۔  
 اپنے آپ کو اس قدر حقیر و بے قیمت سمجھا کرتے کہ گناہ کرنے والے کو ٹوکن  
 و دشوار ہو جاتا۔ فرماتے تھے جب میں خود گنہگار ہوں تو دوسروں کو ٹوکنے کا  
 کیونکر اختیار ہو گا۔

حضرت سعید بن جبیرؒ صاف ستھرا رنگ تھے، سر کے بال اور داڑھی سفید تھی  
 بالوں کو خضاب لگانا پسند نہ تھا۔

کسی کے جواب میں فرمایا، اللہ تو بندے کے چہرے کو نور (سفیدی) سے  
 روشن کرتا ہے لیکن بندہ خضاب لگا کر اسی نور کو بٹھا دیتا ہے۔

رمضان المبارک میں ان کی عبادت دو چند ہو جاتی تھی، مغرب سے عشاء

تک قرآن حکیم کی تلاوت کرتے، تراویح کے بعد سحر تک تلاوت، ذکر اللہ، توبہ واستغفار و نوافل میں مشغول رہتے۔

رمضان المبارک کے زمانے میں کبھی کبھی ایک ہی نشست میں پورا قرآن ختم کر لیتے۔

حج بیت اللہ بھی بکثرت کیا ہے جس کی تعداد کا علم نہ ہو سکا۔ طواف بیت اللہ کی تعداد کا احاطہ ممکن نہیں۔

مکہ المکرمہ کے زمانہ قیام میں ہر روز بکثرت طواف کیا کرتے حتیٰ کہ کوفاری کے زمانے میں بھی پابجولاں طواف کیا ہے۔

آپ کی شہادت کے حادثہ پر تمام اکابر تابعین نہایت غمزدہ تھے۔

امام حسن بصری رحمۃ اللہ علیہ نے فرمایا تھا، خدایا بنو ثقیف کے ظالم (حجاج) سے انتقام لے، اللہ کی قسم اگر سارے روئے زمین کے باشندے بھی شیخ سعید بن جبیرؒ کے قتل میں شریک ہوتے تو اللہ ان کو سبکو منہ کے بل دوزخ میں جھونک دیتا۔ (ابن خلکان ج ۱ ص ۱۸۱)

## ایک کرامت :-

حضرت سعید بن جبیرؒ جب شہید ہوئے ہیں اُن کے جسم سے فواروں جیسا خون اُبل پڑا جو عام مقتولوں کے جسم سے دیکھا نہیں جاتا۔ حجاج نے اطباء سے اس کا سبب پوچھا۔

حکیموں نے جواب دیا، جسمانی خون روح کے تابع ہوا کرتا ہے جن لوگوں کو قتل کا حکم سنایا جاتا ہے ان کی روح قتل سے پہلے ہی جسم کے خون کو اُٹا ناٹنا خشک کر دیتی ہے، اور سعید بن جبیرؒ کی روح پر قتل سے پہلے اس کا کچھ اثر نہ ہوا وہ ہشاش بشاش تھی بلکہ راہ حق میں شہید ہونے کے لئے بے چین تھی جسمانی

خون میں مزید اضافہ ہوا، اور جب انھیں قتل کر دیا گیا تو خون فواروں کی طرح اُبل پڑا۔

یہ واقعہ شعبان ۹۲ھ میں پیش آیا، اس وقت ان کی عمر شریف ستادھ سال تھی۔ اَللّٰھُمَّ بَرِّدْ مَضْجَعَهُ وَنُورْہُ۔

## مراجع و مآخذ

- (۱) الطبقات الکبریٰ ج ۱ ص ۲۵۷ ابن سعد
- (۲) کتاب التَّوْبَةِ ص ۳۷ امام احمد بن حنبل
- (۳) البدایہ والنہایہ ج ۱ ص ۹۷ ابن کثیر
- (۴) تاریخ البخاری ج ۲ ص ۴۷ امام بخاری
- (۵) وفیات الایمان ج ۱ ص ۲۷ ابن خلکان
- (۶) طبقات الفقہاء ص ۵۷ مورخ شیرازی





سیرت

# امام عامر بن شریح الشیبی

المتوفی ۱۰۴ھ

كَانَ الشَّيْبِيُّ وَاسِعَ الْعِلْمِ عَظِيمَ الْجَلَمِ  
وَرَأَاهُ مِنْ أَلْسَلَامٍ بِمَكَانٍ  
(الحسن البصري)

امام شیبیؒ علم کے بحر فخر عظیم بردبار  
اور اسلام میں اُن کا بلند مقام تھا۔

# امام عامر بن شریح الشیبی

تعارف :-

خلافت فاروقیؓ کے چھٹے سال (۱۹ھ) شہر کوفہ (عراق) کے معزز خاندان  
”الحمیری“ میں ایک لڑکا پیدا ہوا۔ باپ نے اپنے نومولود بچے کا نام ”عامر“ رکھا جو  
بعد میں امام شیبیؒ کے لقب سے یاد کیا گیا۔

کہتے ہیں کہ یہ اپنی ماں کے بطن سے (توأم) جوڑواں پیدا ہوئے جس کی وجہ  
سے نہایت نحیف و ضعیف تھے لیکن اللہ نے اسی نحیف و ضعیف وجود کو مستقبل  
میں علم و فہم، قوت و حفظ کا نشان بنا دیا۔ امام حسن بصریؒ جیسے محدث و فقیہ کو  
یہ کہنا پڑا کہ میں نے امام شیبیؒ کا علم و حلم جیسا کسی میں نہ دیکھا، وہ اسلام  
کے روشن مینار ہیں۔

امام شیبیؒ تو کوفہ میں پیدا ہوئے لیکن ان کی دلی تمنا و آرزو یہ تھی کہ تحصیل علم  
کے لئے مدینہ منورہ جائیں جہاں سینکڑوں صحابہ کرام قیام فرماتے تھے اور جو مرکز اسلام  
اور مرکز جہاد بھی تھا۔ جہاں سے اقطار عالم میں مجاہدین کے قافلے روانہ کئے  
جاتے تھے، چنانچہ کم عمری میں ہی مدینہ منورہ آگئے کم و بیش پانچ سو صحابہ رسولؐ کی  
زیارت و ملاقات سے مشرف ہوئے۔

ان میں اکابر صحابہؓ خاص طور پر سیدنا علی بن ابی طالبؓ، سعد بن ابی وقاصؓ،  
زید بن ثابتؓ، عبادة بن الصامتؓ، ابو موسیٰ اشعریؓ، ابو سعید الخدریؓ، نعمان  
بن بشیرؓ، عبد اللہ بن عمرؓ، عبد اللہ بن عباسؓ، عدی بن حاتمؓ، ابو ہریرہؓ،  
سیدہ عائشہ صدیقہؓ سے علم حدیث حاصل کیا اور روایات نقل کیں۔

## قوتِ یادداشت :-

وہ کہا کرتے تھے کہ اپنی یادداشت میں کبھی خطا نہ ہوتی جس صحابی رسولؐ سے جو بھی سنا ہے اس کو میں وعن نقل کر دیا کرتا ہوں دوبارہ پوچھنے کی نوبت نہ آتی، دن رات یہی مشغلہ تھا کسی نہ کسی صحابی رسولؐ کی خدمت میں اپنا وقت صرف کرتا اور احادیث رسولؐ محفوظ کر لیا کرتا۔

علم کی عظمت و شان میں اپنے ہم سبق ساتھیوں سے کہا کرتے تھے اگر کوئی شخص صرف ایک حدیث رسولؐ کے لئے ملک شام سے ملک یمن تک سفر کرتا ہو تو اس کا یہ دور دراز سفر ضائع نہیں گیا۔

علم قرآن و حدیث کے اس عظیم ذخیرہ کے باوجود وہ کہا کرتے، شعر و شاعری میں سب سے کم حصہ پایا ہوں لیکن میں اگر ایک ماہ تک اپنے اشعار سنایا کروں تو بغیر اعادہ کئے ہر شعر نیا ہوگا۔

شعر و شاعری اگرچہ اپنی ذات میں مؤثر نہیں لیکن روان و مزاج نے اسکو اہمیت دیدی ہے۔ شعر کی طبیعت پر شاعر کا اثر ہوا کرتا ہے اور یہ حقیقت ہے کہ عام شاعر بے عمل ہوا کرتے ہیں۔ (القرآن)

## خدمات اور فیصلے :-

شہر کوفہ کی جامع مسجد میں امام شیبیؒ کا درس ہوا کرتا تھا، شاگردوں کی اتنی کثرت ہوا کرتی کہ باری باری سے ایک ایک جماعت استفادہ کرتی یہ سلسلہ صبح تا نصف النہار جاری رہتا، حالانکہ یہ وہ زمانہ تھا کہ صحابہ کرامؓ کی اس مسجد میں صبح و شام آمد و رفت رہا کرتی تھی۔ بعض اصحاب رسولؐ کو بھی ان کی مجلس میں تشریف فرما دیکھا گیا۔ جلیل القدر صحابی حضرت عبداللہ بن عمرؓ ایک دفعہ امام شیبیؒ کے درس

میں شریک تھے، امام شیبیؒ غزوات (اسلامی جنگوں) کا تذکرہ کر رہے تھے فراغت کے بعد فرمایا جو واقعات شیبیؒ بیان کر رہے ہیں اُن سے میں خوب واقف ہوں بعض کو تو میں نے خود اپنی آنکھوں سے دیکھا ہے اور دیگر واقعات کو میرے کانوں نے سنا ہے اس کے باوجود شیبیؒ کی معلومات مجھ سے زیادہ بہتر ہیں۔ لا اِلهَ اِلَّا اللہ امام شیبیؒ خود اپنا ایک واقعہ بیان کرتے ہیں۔ دو شخص اپنے حسب و نسب کے بارے میں اختلاف کر رہے تھے، ہر ایک اپنی حیثیت کو اعلیٰ و افضل قرار دے رہا تھا یہ اختلاف جھگڑے اور فساد کے حدود میں آ گیا، ایک شخص بنو عامر قبیلہ کا تھا دوسرا بنو اَسَد قبیلہ کا۔

عامر نے اپنے ساتھی اَسَدی پر غلبہ پایا اور اس کو کھینچتا ڈھکیلتا میرے ہاں لے آیا، اَسَدی نہایت عاجزی و منت سے کہہ رہا تھا کہ جھکو معاف کر دو، مجھکو معاف کر دو۔ لیکن عامر بضد مقرر تھا کہ میں اس بارے میں فیصلہ کر دوں۔

میں نے دونوں کی باتیں سن کر مظلوم اَسَدی سے کہا کیا بات ہے جو تم ذلیل و خوار ہو رہے ہو؟ حالانکہ قبائلی عرب میں تمہارے قبیلے بنو اَسَد کو جن چھ باتوں میں برتری حاصل ہے وہ دوسرے کسی بھی قبیلے کو میسر نہیں۔

پہلی بات تو یہ ہے کہ تمہارے قبیلے بنو اَسَد کی ایک خاتون سیدہ زینب بنت جحشؓ کو رسول اللہ صلی اللہ علیہ وسلم نے اپنے نکاح کے لئے پیام دیا تھا جن کا نکاح عرش عظیم پر ہوا اور اس عظیم رشتے میں جبریل امین واسطہ تھے۔ گویا اللہ تبارک و تعالیٰ اور جبریل امین اس مبارک نکاح کے گواہ ہیں۔ (سورہ احزاب آیت ۵۳)

یہ فضیلت صرف تمہارے قبیلے کو حاصل ہے جس میں اور کوئی قبیلہ شریک نہیں۔

دوسری بات، تمہارے قبیلے بنو اَسَد کے ایک شخص عکاشہ بن محصنؓ کو جنت کی بشارت دی گئی جو ایک غیر معروف مسلمان تھے کسی دوسرے قبیلے کے کسی عام آدمی کو

یہ فضیلت حاصل نہیں۔

ان کے بارے میں نبی کریم صلی اللہ علیہ وسلم نے یہ بھی فرمایا تھا کہ جس کسی کو یہ پسند ہو کہ وہ کسی جنتی کو زمین پر چلتا پھرتا دیکھے تو چاہیے کہ عکاشہ بن محسنؓ کو دیکھ لے۔ (بخاری و مسلم)

تیسری بات یہ کہ اسلام کا پہلا پرچم جنکو دیا گیا تھا وہ تمہارے قبیلے بنو اسد کے ایک صاحب حضرت عبداللہ بن جحشؓ تھے۔  
چوتھی بات یہ کہ اسلام میں پہلا مال غنیمت جو تقسیم کیا گیا وہ تمہارا قبیلہ بنو اسد تھا۔

پانچویں بات یہ کہ بیعت رضوان (صلح حدیبیہ) میں پہلا شخص جس نے رسول اللہ صلی اللہ علیہ وسلم سے بیعت رضوان کی وہ تمہارے قبیلے بنو اسد کے ابوسنان بن وہبؓ تھے یہ مقام حدیبیہ میں درخت کے نیچے آئے جہاں رسول اللہ صلی اللہ علیہ وسلم تشریف فرما تھے۔ عرض کی یا رسول اللہ! اپنا دست مبارک دراز کیجئے تاکہ میں آپ سے بیعت کروں؟

آپؐ نے ارشاد فرمایا کس بات پر بیعت کرنا چاہتے ہو؟  
کہا اُس بات پر جو آپؐ کے قلب مبارک میں ہے۔

ارشاد فرمایا، میرے قلب میں کیا بات ہے؟  
عرض کیا فتح یا شہادت (موت)۔

آپؐ نے ارشاد فرمایا، تم صحیح کہتے ہو، ابوسنان بن وہبؓ نے آپؐ سے بیعت کی

۱۔ نبی کریم صلی اللہ علیہ وسلم نے اپنی ایک مجلس میں ارشاد فرمایا تھا کہ میری امت کے بیشتر بزرگ افراد بلا حاکم و کاتب جنت میں داخل کر دیئے جائیں گے حضرت عکاشہ بن محسنؓ نے یہاں تک اٹھ کھڑے ہوئے اور عرض کیا یا رسول اللہ! میرے حق میں کیا فرمادیں کہ اللہ بھگو ان میں شامل فرمادیں۔ آپؐ نے ارشاد فرمایا، اے عکاشہ! تم ان میں شامل کر دیئے گئے اس انکشاف پر ایک اور صحابی اُٹھے اور انھوں نے بھی یہی درخواست کی۔ آپؐ نے ارشاد فرمایا، سَبَقْتُ بَعَاثَ عَکَاشَةَ (میں عکاشہ سے سبق کر لی) (بخاری و مسلم) خلافتِ مدنی میں حربہ الردہ کی جنگ میں شہید ہوئے۔ اَللّٰهُمَّ اِنِّ فِیْکُمْ ذَکْرًا جَدُّکُمْ۔

پھر تمام صحابہؓ نے ابوسنانؓ کی بیعت کے مطابق بیعت کی۔ (اس بیعت کو بیعتِ رضوان کہتے ہیں جس کا تذکرہ سورہ فتح آیت ۱۷ میں موجود ہے)۔

امام شعبیؒ نے فرمایا، اے اُسدی یہ فضیلت صرف تمہارے قبیلے کو حاصل ہے۔  
چھٹی بات، اسلام کی پہلی عظیم جنگ (بدر) میں تمہارے قبیلہ کی تعداد سب قبیلوں سے زیادہ تھی۔

یہ تفصیل سنکر قبیلہ بنو عامر کا آدمی مبہوت رہ گیا اور اس نے اپنی شکست تسلیم کی اور اپنے بھائی اُسدی سے معافی طلب کی۔

حقیقت یہ ہے کہ امام شعبیؒ کا یہ خاص مزاج تھا کہ وہ مظلوم کی بہر حال مدد کریں تاہم عامری اور اُسدی کا یہ جھگڑا فضول قسم کا تھا لیکن امام شعبیؒ نے اس ضمن میں پھرے موتیوں کو جمع کر دیا یہ ان کے وسعتِ علم و فہم کا نتیجہ تھا۔

اللہ تبارک و تعالیٰ نے امام شعبیؒ کو علم و فہم کے علاوہ سیاست و حکومت کے طور و طریقوں سے بھی بھرپور حصہ دیا تھا وہ امور خلافت میں بھی ایسے مشورے دیا کرتے تھے جس سے عام طور پر اُمراء بے خبر ہوا کرتے ہیں۔ ان کی اسی شہرت کی بنا پر بنو امیہ کے نامور خلیفہ عبدالملک بن مروان نے اپنے ایک گورنر حجاج بن یوسف (عراق) کو لکھا تھا کہ اپنے شہر کے کسی ایسے قابل شخص کو میرے ہاں روانہ کرو جو مجھے امور سلطنت میں ضروری مشورے دیا کرے۔

امیر حجاج نے امام شعبیؒ کو روانہ کیا، خلیفہ عبدالملک بن مروان نے انکا شایانِ شان استقبال کیا اور اپنا مشیر و مجلس خاص نامزد کیا، ان کو عالم کے بادشاہوں کے پاس اپنا سفیر بنا کر روانہ کیا کرتا تھا۔

ایک دفعہ روم کے بادشاہ کے ہاں جانا ہوا، بادشاہ روم امام شعبیؒ کی فہم و ذکاوت علم و قابلیت سے بے حد متاثر ہوا اور غور کرنے لگا کہ کیا عرب کے بزرگوں میں بھی ایسے قابل ترین افراد ہوا کرتے ہیں؟ اپنے عام معمول کے خلاف چند ہفتے انھیں روک لیا



اور ان کی ذہانت و بصیرت سے استفادہ کرتا رہا، جب امام شعبیؒ نے اپنی واپسی کا ارادہ ظاہر کیا اور اس پر اصرار بھی، تو بادشاہ نے اجازت دے دی لیکن بادشاہ کو ایک غلط فہمی پوچھا کیا آپ ملک شام کے شاہی خاندان کے فرد ہیں؟  
امام شعبیؒ نے کہا نہیں میں تو ایک عام مسلمان ہوں، اس پر اسکو مزید حیرت ہوئی۔  
بہر حال جب روانگی کا وقت آیا تو کہا جب آپ اپنے بادشاہ عبدالملک بن مروان کے پاس جائیں تو یہاں کی تفصیلات کے بعد میرا یہ خصوصی خط بھی ان کے حوالہ کر دینا۔  
امام شعبیؒ جب دمشق (شام) پہنچے تو سب سے پہلے خلیفہ سے ملاقات کی اور بادشاہ روم کی ساری تفصیلات سنائی اور بادشاہ کا خصوصی خط بھی حوالہ کر دیا اور واپس ہو گئے کچھ دیر بعد خلیفہ نے امام شعبیؒ کو بلا دیا۔ جب وہ تشریف لائے تو پوچھا کیا آپ نے یہ خط پڑھا ہے؟

امام شعبیؒ نے فرمایا، نہیں۔  
خلیفہ عبدالملک بن مروان نے کہا کہ روم کے بادشاہ نے آپ کے بارے میں نہایت تعریفی کلمات لکھے ہیں۔

اور آخر میں یہ بھی لکھا ہے کہ اہل عرب پر تعجب ہے کہ انھوں نے اپنے ملک پر اس نوجوان کے علاوہ دوسرے کو کیونکر خلیفہ تسلیم کر لیا؟  
امام شعبیؒ نے کہا، امیر المؤمنین اُس نے آپ کو نہیں دیکھا اگر وہ آپ سے ملاقات کر لیتا تو ایسا نہ لکھتا۔

اس کے بعد خلیفہ عبدالملک نے کہا کیا آپ جانتے ہو کہ بادشاہ روم نے ایسا کیوں لکھا؟ امام شعبیؒ نے کہا نہیں!

خلیفہ نے کہا یہ اس لئے لکھا ہے کہ میں آپ پر حسد کروں اور اپنی حکومت کی حفاظت اور مستقبل کے تحفظ کے لئے آپ کو قتل کر دوں تاکہ آئندہ تم کو کوئی ملک کا حاکم نہ بنادے۔

کہا جاتا ہے کہ روم کے بادشاہ کو جب خلیفہ عبدالملک بن مروان کی یہ بات پہنچی ہے تو وہ دنگ رہ گیا اور کہنے لگا، خلیفہ نے میرے مقصد کو ٹاٹ لیا، حقیقتاً میرا یہی مقصد تھا۔

وَمَكَرُوا وَمَكَرَ اللَّهُ وَاللَّهُ مَخْلِيءُ الْمَكِئَاتِ - (الأنج)

واقعہ یہی ہے کہ یہودی ہوں یا عیسائی، اسلام کو کب پسند کرتے ہیں جو مسلمانوں کو پسند کریں گے۔ اسلام اور مسلمانوں کے بارے میں ان کی خیر خواہی اور تعلق خاطر نفاق اور عداوت کے سوا اور کچھ نہیں وہ فریب خوردہ لوگ ہیں جنھوں نے یورپ اور امریکا کو اپنا دوست و خیر خواہ سمجھا ہے۔ موجودہ دور سنہء میں اُن کی یہ منافقت ہر شخص اپنی آنکھوں سے دیکھ رہا ہے۔

بہر حال امام شعبیؒ نے حکومت سے وابستگی کے باوجود نہ دین چھوڑا اور نہ دنیا کو ترجیح دی وہ جہاں عام مسلمانوں کو راہ حق پر دیکھنا چاہتے تھے اُمرار و ایمان سلطنت کو بھی نصیحت و ہدایات دیا کرتے تھے۔ ان کی نصیحت کسی خوف و اندیشے سے متاثر نہ ہوتی تھی۔

امام زہریؒ م ۱۲۵ھ جو احادیث رسولؐ کو بیجا کرنے والوں میں پہلے محدث ہیں کہا کرتے تھے کہ اہل علم تو صرف چار ہیں۔

- |                     |                  |
|---------------------|------------------|
| (۱) سعید بن المسیبؒ | مدینہ منورہ میں۔ |
| (۲) عامر الشیبیؒ    | شہر کوفہ میں۔    |
| (۳) حسن البصریؒ     | شہر بصرہ میں۔    |
| (۴) مکحولؒ          | ملک شام میں۔     |

## تواضع و انکساری :-

اس علمی جلالت اور علورفت کے باوجود امام شعبیؒ اپنے آپ کیلئے امام یا عالم

کالقب سنا پسند نہیں کرتے تھے۔ ایک شخص نے کسی مسئلہ میں انہیں اس طرح خطاب کیا  
اے زمانے کے عالم و فقیہ

فوری ٹوکا اور کہا اللہ تجھے ہدایت دے ہمارے بارے میں غلو نہ کر، کیا تجھے  
معلوم نہیں؟ فقیہ اس شخص کو کہا جاتا ہے جو اللہ کے حدود کی پاسداری کرتا ہو اور  
عالم اس شخص کو کہا جاتا ہے جو اپنے قلب میں خشیت الہی رکھتا ہو ہمارا یہ مقام کہاں  
کہ ہمیں عالم یا فقیہ کہا جائے۔ لا الہ الا اللہ۔

ایسے ہی ایک اور شخص کے جواب میں کہا تھا کہ اس مسئلے میں سیدنا عمر بن الخطابؓ  
اور سیدنا علیؓ اس طرح فرماتے ہیں۔ سوال کرنے والے پوچھا اور جواب کیا ارشاد  
فرماتے ہیں؟

امام شعبیؒ شرم و حیا سے مسکرا دیئے اور فرمایا میری رائے کا کیا وزن ہے جبکہ  
سیدنا عمرؓ و سیدنا علیؓ نہ فرما چکے ہیں۔

امام شعبیؒ کے اخلاق و عادات میں یہ بات نمایاں تھی کہ وہ بحث و مناظرہ،  
اختلاف و انتشار کو پسند نہیں کرتے۔ فضول اور لابی باتوں سے ہمیشہ صرف نظر کر جاتے  
آسی بات میں کلام فرماتے جس کا نفع دنیا اور آخرت میں ملتا ہو، بحث برائے بحث،  
تبصرہ برائے تبصرہ، تنقید برائے تنقید حتیٰ کہ تحقیق برائے تحقیق کو اضاعت وقت اور  
ذہنی و فکری صلاحیتوں کو براگندہ کرنے کے مرادف سمجھا کرتے،

ایک شخص نے سیدنا عثمانؓ و سیدنا علیؓ کے اختلافات کے بارے میں  
پوچھا کہ ان میں کون حق پر تھے؟

فرمایا کہ قیامت کے دن مجھ سے اس بارے میں پوچھا نہیں جائے گا میں  
خواہ مخواہ کسی ایک کا مقابلہ نہ کر سکتا ہوں کیوں؟

حقیقت یہی ہے کہ ایسے معاملات میں اسلامی تعلیمات کچھ ایسے ہی ہیں  
جس کا نہ کوئی حاصل ہو نہ موصول، ذہنی و فکری عیاشی کے سوا اور کوئی فائدہ نہیں۔

(سورہ بقرہ آیت ۱۳۵)

## ضبط و تحمل :-

جیسا کہ لکھا گیا امام شعبیؒ کا علم جیسے بلند و بالا تھا ان کا ضبط و تحمل بھی مثالی تھا  
اہل علم کے اوصاف میں ضبط و تحمل جس کو علم کہتے ہیں "وقار علم" ہوا کرتا ہے۔  
اہل علم کو جاننے کا یہ معیار سمجھا گیا ہے کہ ان میں کتنا تحمل ہے۔

امام شعبیؒ کا ضبط و تحمل ان کے تمام اخلاق میں نمایاں وصف تھا ایک شخص  
نے انہیں اپنے کسی معاملہ میں بُری بُری گالیاں دیں اور بُرے القاب سے خطاب  
کیا، امام شعبیؒ خاموش سننے رہے جب وہ فارغ ہو گیا تو فرمایا اگر میں ایسا ہی  
ہوں جیسا تم نے کہا ہے تو اللہ میری مغفرت فرمائے، اور اگر تم جھوٹے ہو تو اللہ  
تمہاری مغفرت فرما دے، امام شعبیؒ کے اس ضبط و تحمل پر وہ شخص رو پڑا اور  
سچی توبہ کی۔

ایک اور شخص امام شعبیؒ کے پاس ایسے وقت آیا جبکہ وہ اپنی اہلیہ کے ساتھ  
کسی ضرورت کے ماتحت باہر کھڑے تھے قریب آکر پوچھا آپ دونوں میں شعبیؒ  
کون ہیں؟

امام شعبیؒ نسبتاً پست قد تھے، نہایت سادگی سے اپنی بیوی کی طرف اشارہ  
کیا اور فرمایا یہ ہیں۔ وہ شخص شرمندہ ہو گیا۔

حقیقت یہ ہے کہ حاسد اور مخالف لوگ اہل علم سے اسی قسم کے بے ہودہ  
سوالات کر کے اپنے بغض و عناد ظاہر کیا کرتے ہیں لیکن اہل علم اُلجھنے کے بجائے  
ان جھوٹوں کو منزل تک پہنچا دیا کرتے ہیں۔

ایک سحرے نے اس سے کہیں زیادہ حماقت کی، پوچھا جناب شیطان کی  
بیوی کا کیا نام ہے؟ برحسبہ جواب دیا ہم اس کی محفلِ نکاح میں شریک نہ تھے  
در نہ ضرور بتا دیتے۔

امام شعبیؒ کہا کرتے تھے کہ میں نے ہر اُس مقام پر جانے سے پرہیز کیا ہے جہاں تحفے تحائف ملا کرتے ہیں۔ اپنے غلاموں اور ماتحتوں کو میں نے کبھی نہیں مارا ہے، میرے عزیز واقارب میں جو بھی مقروض فوت ہوا میں نے اُس کا فرض ادا کر دیا ہے۔

اور اکثر یہ بھی فرمایا کرتے کہ ایک دیہاتی کی نصیحت کو میں کبھی فراموش نہ کر سکا وہ میری مجلس میں آیا کرتا تھا لیکن ہمیشہ خاموش رہا کرتا۔ میں نے ایک دن اُس سے کہا تم بات کیوں نہیں کرتے؟

کہا ”خاموشی میں سلامتی ہے اور سننے سے علم زیادہ ہوا کرتا ہے، کان کا فائدہ خود آدمی کو ملتا ہے اور زبان کا فائدہ دوسروں کو جاتا ہے۔“

امام شعبیؒ اُس حکمت والی بات کو تاحیات بیان کیا کرتے اور فرمایا کرتے کہ کبھی بے علموں سے بھی علم ملا کرتا ہے کسی کو حقیر نہ سمجھنا چاہیے، اسی سال کی عمر میں وفات پائی۔ امام شعبیؒ کی یہ طویل حیات احادیث نبویہ کی نشر و اشاعت میں صرف ہوئی ہے امام حسن بصریؒ کو جب وفات کی اطلاع ملی تو فرمایا۔

”اللہ تبارک و تعالیٰ شعبیؒ پر رحم فرمائے وسیع العلم عظیم الجلم تھے۔“

وَالْحَمْدُ لِلّٰهِ رَبِّ الْعَالَمِیْنَ

### مراجع و ماخذ

- (۱) الطبقات ج ۲ علامہ ابن سعدؒ : (۲) تاریخ بغداد الخطیب البغدادیؒ
- (۲) تہذیب التہذیب ج ۵ علامہ ابن حجرؒ : (۳) وفیات الاعیان ج ۲ علامہ ابن خلکانؒ
- (۵) حلیۃ الاولیاء ج ۲ علامہ اصفہانیؒ : (۶) صفوۃ الصفوۃ ج ۲ علامہ ابن الجوزیؒ

مطبوعہ  
وزارتہ المعارف الملکہ العربیہ السعودیہ

۱۴۱۵ھ مطابق ۱۹۹۴ء



## سیرت

# امام طاووس بن کیسانؒ

المتوفی ۳۲۰ھ

مَا رَأَيْتُ عَالِمًا قَطُّ يَقُولُ "لَا أَدْرِي" أَكْثَرَ مِنْ طَاوُسٍ.

(حنظلہ بن ابی سفیان)

امام طاووس کے علاوہ کسی عالم کو بکثرت "لا ادری" کہتا نہیں دیکھا۔

## امام طاؤس بن کیسانؒ

### تعارف :-

طاؤس بن کیسانؒ یمن کے باشندے عجمی النسل تھے۔ علمی فضل و کمال کے لحاظ سے ان کا شمار کبار تابعین میں ہوتا ہے۔ علامہ نوویؒ لکھتے ہیں کہ وہ علم و عمل کے لحاظ سے بڑے علماء میں شمار کئے جاتے ہیں۔ علم حدیث و فقہ میں ان کی حیثیت مسلم تھی، پچاس سے زائد اصحاب رسولؐ سے شرف ملاقات پائی ہے اور ان کے چشمہ فیض سے سیراب ہوئے ہیں خاص طور پر حضرت عبداللہ بن مسعود رضی اللہ عنہ صحابی رسولؐ کے علم و فقہ سے زیادہ استفادہ کیا ہے۔

علاوہ ازیں حضرت عبداللہ بن عباس رضی اللہ عنہ کے خصوصی شاگردوں میں شمار کئے گئے ہیں۔

علامہ ابن خلکانؒ لکھتے ہیں سَمَاتٌ تَقِيهَا جَلِيلٌ اَلْقَدْرُ رَضِيْعُ الْاَلَدِ كُرْ (جلیل القدر فقیہ، بلند مرتبہ امام) علم و فقہ کے علاوہ تجیر خواب میں یمن کے ابن سیرین کہلائے گئے۔

محدث ابن جبانؒ کا بیان ہے کہ وہ یمن کے عبادت گزار بزرگوں میں تھے انھیں نماز سے استقدر عشق تھا کہ بستر مرگ پر بھی کھڑے کھڑے نماز ادا کی۔ چالیس حج ادا کئے، طواف بیت اللہ میں نہایت خاموش رہتے، کسی کی بات کا جواب نہ دیتے۔

فرمایا کرتے، ”طواف نماز ہے“ (الحديث)

## دولت اور اہل دولت سے بیزاری :-

دنیا اور اس کی لذتوں سے بہت دور تھے زندگی بھر دنیاوی لذتوں کی خواہش نہ کی، ہمیشہ یہ دعا کرتے رہے۔

”اللہی مال و دولت کے بدلے ایمان و عمل کی دولت عطا فرما۔“

ایک دفعہ کہیں سے روپیہ پیسہ آگیا اسی دن ایک سزایاب قیدی کو اس کا جرمانہ ادا کر کے چھڑا لیا۔

ارباب حکومت اور اہل ثروت سے تاحیات دور رہے۔ ان لوگوں کے ساتھ خلط لکھ کو بہت بڑا شر خیال کرتے تھے۔

ایک دفعہ امیر محمد بن یوسف نے حجاج بن یوسف کا بھائی (جو یمن کا حاکم تھا) اپنے خصوصی قاصد سے کہا کہ تم کسی طرح بھی طاؤس کو میرا ہدیہ پہنچا دو وہ کسی کا ہدیہ تحفہ قبول نہیں کرتے، اگر تم اس مہم میں کامیاب ہو گئے تو میں تمہیں خصوصی انعام دوں گا۔

چنانچہ قاصد اشرافیوں سے بھری تھیلی لیکر آیا اور مختلف تدابیر و جیل سے امام طاؤسؒ کی خدمت میں حاضر ہوا اور یہ کہہ کر تھیلی پیش کی کہ امیر محمد بن یوسف نے آپ کو سلام عرض کیا ہے اور آپ کی خدمت میں یہ ہدیہ پیش کیا ہے اور اُمید ظاہر کی ہے کہ آپ شرف قبولیت سے سرفراز کریں گے۔ وہ آپ کے اخلاق کریمانہ سے پوری پوری توقع رکھتے ہیں۔

امام طاؤسؒ نے پہلا جملہ بھی کہا، مجھ کو اس کی ضرورت نہیں ہے۔

قاصد نے دوبارہ دوبارہ اصرار کیا، اس پر امام طاؤسؒ دوسری جانب متوجہ ہو گئے۔

آخر اس بے رخی پر قاصد اٹھ کھڑا ہوا اور چلتے چلتے شمع کی نظر سے چکر مکان کے

ایک عمارت میں تھیلی رکھ دی اور واپس آکر امیر محمد بن یوسف سے کہا، آپ کا ہدیہ دینے میں کامیاب ہو گیا ہوں، شیخ طاؤس نے آپ کا ہدیہ قبول کر لیا ہے۔ (لیکن امیر کو اس کے بیان پر اطمینان نہ ہوا اور وہ خاموش ہو گیا۔)

دو چار ہفتوں بعد امیر نے سابقہ قاصد کے ساتھ دو اور قاصد امام طاؤسؒ کے یہاں روانہ کئے، اور انھیں یہ پیام دیا کہ امام سے کہنا کہ گزشتہ ہدیہ غلطی سے آپ کے پاس پہنچ گیا دراصل وہ فلاں شخص کی خدمت میں پیش کرنے کو دیا گیا تھا براہ کرم وہ ہدیہ واپس کر دیں۔

امام طاؤسؒ نے جب یہ کہانی سنی تو فرمایا، کہاں کا ہدیہ، کیسا ہدیہ، نہ مجھے کسی نے دیا اور نہ میں اُس سے واقف ہوں۔ دونوں قاصدوں نے پہلے قاصد کی طرف اشارہ کر کے کہا انھوں نے آپ کو پیش کیا تھا۔

امام طاؤسؒ نے جب اس قاصد سے پوچھا تم نے کب دیا اور کیا دیا؟  
بس اس سوال سے اس پر کچھ باری ہو گئی اور اُس نے حقیقت ظاہر کر دی کہ آپ کے مسلسل انکار پر میں نے وہ تھیلی آپ کے مکان کے فلاں عمارت میں رکھ دی تھی اور یہ خیال کیا تھا کہ آپ کسی بھی وقت استعمال کر لیں گے۔ جب دونوں قاصدوں نے عمارت دیکھا تو تھیلی جوئی کی توں رکھی تھی البتہ اس پر مگر می نے اپنا جال اتان دیا تھا اور وہ نظروں سے پوشیدہ ہو گئی۔

پھر ان دونوں نے وہ تھیلی اٹھالی اور امیر محمد بن یوسف کو پیش کر دی۔  
اس واقعہ نے امیر کو اتنا متاثر کیا کہ وہ زندگی بھر افسوس کرتا رہا اور امام طاؤسؒ سے کوئی تعزیر نہ کیا۔

## ایک واقعہ:-

مشہور اموی خلیفہ ہشام بن عبد الملک اپنے زمانہ خلافت میں ایک سال

حج بیت اللہ کے لئے مکہ المکرمہ آیا۔ حرم مکی میں اپنے قاصد سے کہا حاجیوں میں اگر کوئی صحابی رسول ہوں تو انھیں لے آؤ؟ میں چند مسائل دریافت کرنا چاہتا ہوں۔ لوگوں نے کہا امیر المؤمنین! دور صحابہ ختم ہو چکا ہے اس وقت یہاں کوئی صحابی موجود نہیں ہیں۔

کہا، پھر کسی تابعی کو زحمت دو، چنانچہ امام طاؤس بن کیسانؒ لائے گئے جو حاجیوں کے ہجوم میں ایک جانب مشغول عبادت تھے۔

جب یہ خلیفہ ہشام بن عبد الملک کے پاس آئے تو اُس کے فرش کے قریب اپنے جوتے اُتار کر رکھ دیئے اور بے تکلفی و سادگی کے ساتھ بغیر کسی شاہی القاب صرف نام لیکر السلام علیکم یا ہشام بن عبد الملک کہا اور بازو بیٹھ گئے۔

ہشام کو ان کا یہ طرز عمل ناگوار گزرا کہ سلام میں نہ امیر المؤمنین کہا نہ نام میں کنیت شامل کی اور بغیر اجازت بازو بیٹھ گئے۔ اور سب سے زیادہ بے ادبی یہ کہ اپنے جوتے شاہی فرش پر ایک جانب رکھ دیئے۔ اس غیر شاہی آداب و اکرام پر ہشام بن عبد الملک کچھ دیر ضبط کیا پھر اس طرح بول پڑا۔

اے طاؤس تم نے امیر المؤمنین کا اکرام نہیں کیا اور نہ شاہی آداب بجالائے، عام افسانوں کی طرح سلام کیا اور بغیر اجازت بیٹھ گئے۔  
امام طاؤسؒ نے نہایت سکون اور وقار سے جواب دیا۔

جوتے میں نے شاہی فرش کے ایک جانب رکھ دیئے یہ کوئی گستاخی نہیں کی میں تو ہر روز پانچ مرتبہ حرم شریف حاضری دیتا ہوں اور اپنے جوتے اسی حرم پاک کے ایک جانب رکھ دیا کرتا ہوں۔ اس عمل پر نہ کبھی رب العزت ناراض ہوا اور نہ مجھ پر گرفت کی۔

آپ کا یہ کہنا کہ میں نے آپ کو امیر المؤمنین کے لقب کے ساتھ سلام نہیں کیا،

یہ اس لئے کہ تمام مسلمان آپ کی خلافت سے متفق نہیں ہیں پھر میں آپ کو  
”امیر المومنین“ کیسے کہہ سکتا ہوں۔

تیسری بات یہ کہ میں نے آپ کو آپ کے نام سے خطاب کیا ہے۔  
یہ کوئی گستاخی نہیں، اللہ رب العزت نے اپنے برگزیدہ رسولوں کا نام ہی  
لیکر خطاب کیا ہے۔

يَا دَاوُدُ، يَا مُوسَى، يَا يَحْيَى، يَا زَكَرِيَّا، يَا عِيسَى (عَلَيْهِمُ السَّلَام)  
البتہ اللہ تبارک و تعالیٰ نے اپنے دشمنوں اور گستاخوں کو کینیت سے پکارا ہے۔  
تَبَيَّنَتْ يَدَايَ آيَةٍ لَّهَبٍ۔ (الآیۃ)۔

رہا آپ کا یہ اعتراض کہ میں آپ کی اجازت کے بغیر بیٹھ گیا، مسئلہ  
میں نے امیر المومنین سیدنا علی بن ابی طالبؓ سے سنا ہے فرماتے تھے،  
”اگر دنیا میں کسی جہنمی شخص کو دیکھنا چاہو تو ایسے شخص کو دیکھ لو جو  
خود تو بیٹھا ہوا ہے اس کے اطراف لوگ ادب سے کھڑے ہیں“  
اے خلیفہ میں نہیں چاہتا کہ آپ اہل نار میں شامل ہوں، اس لئے میں  
بیٹھ گیا۔

ہشام بن عبد الملک اس وضاحت پر شرمندہ ہوا، چند لمحات گزرنے بھی نہ  
پائے کہنے لگا، یا ابا عبد الرحمن (طاؤس) فجر اک اللہ خیراً آپ مزید نصیحت کیجئے  
میں آپ کی نصیحت کا محتاج ہوں۔

امام طاؤسؒ نے کہا سنو! میں نے امیر المومنین سیدنا علیؓ سے سنا ہے  
فرماتے تھے:

”جہنم کی ایک وادی میں موٹے موٹے لمبے ستون جیسے سانپ اور خچر  
جیسے بچھو ہیں، یہ درندے دنیا کے ان حاکموں کو کاٹیں گے اور ڈسین گے  
جو اپنی رعایا میں انصاف نہیں کرتے تھے“

یہ حکمران امام طاؤس بن کیسانؒ اٹھ کھڑے ہوئے اور خلیفہ کو سلام کر کے رخصت  
ہو گئے۔

خلیفہ ہشام بن عبد الملک کو زندگی میں پہلی بار ایسا سابقہ پیش آیا کہ اہل اللہ  
ماسوا اللہ کیسے بے خوف و بے طمع ہوا کرتے ہیں نہ انھیں مال و دولت کی خواہش  
نہ حکومت و امارت کا خوف، کلمہ حق کا اظہار ان کا دین و مذہب ہوا کرتا ہے۔  
لَا إِلَهَ إِلَّا اللَّهُ۔

### امام طاؤسؒ کا بڑھاپا :-

امام طاؤس بن کیسانؒ نے طویل عمر پائی ہے لیکن عمر کی یہ طوالت نہ ان کے علم  
و عمل میں کمزوری پیدا کی نہ عقل و فہم میں فرق آنے دیا، معاملہ فہمی، حاضر جوابی،  
قوتِ یادداشت سب کچھ ایسے ہی محفوظ تھا جیسا کہ جوانی کی حالت تھی۔

ملک شام کے ایک محدث عبد اللہ شامی کہتے ہیں کہ امام طاؤسؒ کی ملاقات  
کے لئے طویل سفر طے کر کے کوفہ آیا، یہ میری پہلی ملاقات تھی اس سے پہلے امام طاؤسؒ  
کو دیکھا نہ تھا۔

دروازے پر دستک دی ایک بوڑھا ضعیف نکلا، میں نے سلام کیا پھر پوچھا  
کیا آپ طاؤس بن کیسانؒ ہیں؟

بوڑھے نے جواب دیا نہیں میں ان کا بیٹا ہوں!

میں نے ان کے بڑھاپے اور ضعف کی حالت دیکھ کر کہا پھر تو آپ کے والد  
بڑھاپے سے معذور و اپاہج، محتال الحواس ہو گئے ہوں گے اور میں تو دور دراز علاقہ  
سے علمی استفادہ کے لئے آیا ہوں۔

بوڑھے صاحبزادے نے کہا، افسوس تم کو یہ معلوم نہیں۔

کتاب اللہ کے حاملین درازی عمر کے باعث محتال الحواس، بے علم و فہم

نہیں ہو جاتے ان کا علم و فہم، ذکا و صفا، تقویٰ و طہارت سب کچھ اپنی حالت پر قائم رہتا ہے۔

پھر میں گھر میں داخل ہوا، امام طاؤسؒ کو سلام کیا اور اپنی حاضری کی غرض بیان کی۔

شیخ طاؤس بن کيسانؒ نے میرا استقبال کیا اور نہایت محبت و شفقت سے فرمایا، پوچھو کیا چاہتے ہو؟

میں نے کہا، پہلے تو میں آپ سے اپنی ذات کے لئے خصوصی نصیحت چاہتا ہوں پھر احادیث شریف کا درس لوں گا۔

امام طاؤسؒ نے فی البدیہہ کہا سنو! میں تم کو کتب سماوی (تورات، زبور، انجیل اور قرآن حکیم) کی بیش بہا نصیحت بیان کرتا ہوں جو ان کتابوں کی روح ہے۔

فرمایا: (۱) اللہ تبارک و تعالیٰ کا خوف اس قدر غالب ہونا چاہیے کہ پھر اور کوئی خوف، خوف ہی نہ رہے۔

(۲) اسی طرح اُس کی ذاتِ عالی سے اُمید و توقع اُس کے خوف سے زیادہ رکھنی چاہیے کہ پھر کسی سے اُمید ہی نہ رہے۔

(۳) دوسروں کے لئے وہی چیز پسند کرو جو اپنی ذات کیلئے پسند کرتے ہو۔

### ایک چوتھا واقعہ:-

امام طاؤس بن کيسانؒ کہتے ہیں۔ ایک سال میں مکہ المکرمہ میں مقیم تھا، مشہور زمانہ امیر حجاج بن یوسف حج ادا کرنے مکہ المکرمہ آیا اور حرم شریف میں بیٹھ کر اپنے

کارندے کو یہ پیام دیکر میرے ہاں روانہ کیا کہ امیر المومنین حجاج بن یوسف آپ کو طلب کرتے ہیں۔

میں نے اس کی طلبی قبول کی اور اُس کے پاس آگیا۔ حجاج نے میرا اکرام کیا

اور اپنے قریب بٹھالیا اور ایک شاہی تکیہ بھی پیش کیا تاکہ میں اس کا سہارا لوں۔ پھر اُس نے چند مسائل دریافت کئے جسکو جاننا چاہتا تھا۔

اس درمیان ایک حاجی بلیک اللہم بلیک کہتا ہوا قریب سے گزرا جس کی آواز میں کچھ ایسا ارتعاش و سوز تھا کہ سننے والوں کے دل پھٹے جا رہے تھے۔

حجاج نے اپنے آدمی سے کہا ذرا اُس حاجی کو لے آؤ؟ جب وہ آیا تو پوچھا تم کون ہو؟

حاجی نے کہا، میں ایک مسلمان ہوں۔

حجاج نے کہا میرا یہ مطلب نہیں میں جانتا ہوں کہ تم مسلمان ہو لیکن یہ بتاؤ تم کس ملک کے ہو؟

حاجی نے کہا، ملک یمن کا باشندہ ہوں۔

حجاج نے جب یہ سنا تو پوچھا تمہارے ملک کے حاکم کا کیا حال ہے؟

(ملک یمن کا یہ حاکم حجاج بن یوسف کا چھوٹا بھائی محمد بن یوسف تھا جس کو حجاج نے حاکم یمن بنایا تھا)۔

حاجی نے کہا، وہ تروتازہ، فربہ جسم، خوش لباس نوجوان آدمی ہے۔

حجاج نے کہا، میرا سوال اس کی صحت کے بارے میں نہیں ہے میں اُس کے عادات و اطوار معلوم کرنا چاہتا ہوں؟

حاجی نے کہا، وہ نہایت ظلم و زیادتی کرنے والا، بندہ نفس، اپنے خالق کا ناشکر، فسق و فجور کا شیدا انسان ہے، اُس کو اپنی رعایا سے کیا تعلق اپنا عیش و لطف ہی مقصود ہے۔

حجاج اپنے ہم نشینوں اور حاجیوں کے مجموعہ میں حرم شریف کے اندر اپنے بھائی کا یہ مکروہ تذکرہ سُن کر سخت نادام ہوا اور اس کا چہرہ شرم سے سرخ ہو گیا۔

پھر سنبھل کر کہا اے شخص تیری یہ جرات کیونکر ہوتی کہ تو میری موجودگی میں

علی الاعلان اس کی بُرائی بیان کرے، جب کہ تجھ کو معلوم ہے کہ وہ میرا عزیز بھائی، پسندیدہ شخصیت و باعزت حاکم بھی ہے؟

حاجی نے برجستہ جواب دیا، وہ آپ کے یہاں اتنا باعزت نہیں جیسا کہ میں اپنے اس رب کے سامنے باعزت ہوں، جبکہ میں اس کے باعزت گھر کا طواف کر رہا ہوں اور اس کی ہدا پر لبیک اللہم لبیک کہہ رہا ہوں اور فریضہ منج ادا کر رہا ہوں۔

یہ تلخ و تند کلام سن کر حجاج خاموش ہو گیا، اور وہ حاجی ہجوم میں داخل ہو گیا۔ امام طاؤسؒ بن کیسانؒ کہتے ہیں کہ اس کی یہ حوصلہ مندی اور بے خوفی دیکھ کر میں نے دل میں کہا کہ یہ کوئی غیر معمولی انسان ہے اس کا تعارف لینا چاہیے تیزی سے میں اس کے پیچھے گیا، دیکھا کہ وہ غلاف کعبہ تھامے اپنا چہرہ اس کو دکھانے یہ کلمات کہہ رہا ہے۔

اَللّٰهُمَّ بِكَ اَعُوْذُ وَ بِحَبَابِكَ اَلْتُوْذُ۔

ترجمہ:- اے اللہ! میں آپ کی پناہ چاہتا ہوں اور آپ کی جناب میں حفاظت بھی۔ اس طرح وہ کچھ دعائیں پڑھ کر حاجیوں کے ہجوم میں نظروں سے غائب ہو گیا، مجھ کو اس کا شدید احساس ہوا کہ اس سے ملاقات نہ ہو سکی اور اُمید بھی نہ رہی کہ پھر ملاقات ہوگی۔ عجیب بات ہے کہ وہ عرفہ کی رات ہجوم میں پھر نظر آیا، میں اس کے قریب پہنچ گیا وہ دعائیں مشغول تھا، اس کے یہ کلمات میں نے سنے۔

”اے اللہ! اگر آپ میرے رنج اور میرے غم سے اور میری بیست اللہ حاضر کو قبول نہ فرمائیں تو میری زحمت و مشقت کے اجر سے مجھ کو حرم نہ فرما۔“

یہ کہہ کر وہ شخص پھر ہجوم میں غائب ہو گیا اور میں ہاتھ ملتا رہ گیا۔ (اہل تصوف کے حلقہ میں ایسے افراد کو رجال الغیب کہا جاتا ہے)۔

وَاللّٰهُ اَعْلَمُ۔

## امراء و سلاطین سے بیزاری گئی:-

محدث ابن عیینہ کا بیان ہے کہ حکومت اور اہل حکومت سے گریز کرنے والے تین شخص گزرے ہیں۔

حضرت ابوذر غفاریؓ (صحابی رسولؐ) اپنے زمانے میں۔ سفیان ثوریؒ اور طاؤس بن کیسانؒ اپنے اپنے زمانے میں۔ ان حضرات کے ہاں امراء و سلاطین کا معمولی سا احسان بھی برداشت نہ ہوتا تھا۔

ایک مرتبہ حضرت ابوہریرہؓ کے خاص شاگرد وہب بن منبہؓ اصرار و تقاضہ کر کے حضرت طاؤسؒ کو یمن کے حاکم محمد بن یوسف کے ہاں لے گئے۔ اس وقت سردی کا زمانہ تھا امام طاؤس بن کیسانؒ کے جسم پر ہلکے پھٹکے کپڑے تھے۔ امیر محمد بن یوسف نے ان پر ایک گرم چادر ڈلوادی اسی لمحہ امام طاؤسؒ نے کندھا ہلا کر چادر گرادی۔ امیر محمد بن یوسف کو یہ عمل ناگوار گزرا لیکن وہ ضبط کر گیا۔

واپسی پر وہب بن منبہؓ نے کہا، طاؤسؒ اگر تم کو چادر کی ضرورت بھی نہ تھی تو قبول کر لینے میں کیا حرج تھا، اس کو فروخت کر کے کسی عزیز کی مدد کی جاسکتی تھی؟ امام طاؤسؒ نے جواب دیا، یہ میں نے اس لئے کیا تاکہ آنے والے علماء امراء سے بے نیاز رہیں۔

یہی امیر محمد بن یوسف نے امام طاؤسؒ کو زبردستی اپنی حکومت میں تحصیلداری کے عہدہ پر مامور کیا تھا۔ امام طاؤسؒ نے مجبوراً قبول تو کر لیا لیکن دفعتی وصولیات حاصل نہ کر سکے، جو شخص عذر داری پیش کرتا اس کو قبول کر لیتے اور جو انکار کرتا اس کی کوئی فہمائش نہ کرتے، بس تحصیلداری بلوری ہو گئی۔ چند دنوں کے بعد امیر نے خود انہیں محزول کر دیا۔

خلیفہ عمر بن عبدالعزیزؓ (المتوفی ۹۸ھ) جب مسند خلافت پر بیٹھے تو امام طاؤسؒ



نے انھیں یہ خط لکھا۔

”اگر آپ چاہتے ہیں کہ آپ کے تمام کام اچھے ہوں تو اچھے لوگوں کو عہدہ دیجئے۔“

اس نصیحت پر خلیفہ عمر بن عبدالعزیزؒ نے جواب دیا۔

”میری بھلائی کے لئے آپ کی یہ نصیحت کافی ہے۔“

### صاحبزادے کی حکایت :-

امام طاؤسؒ کے صاحبزادے عبداللہ بن طاؤس بھی اپنے باپ امام طاؤسؒ کے ہم مزاج تھے۔ عباسی خلیفہ ابو جعفر منصور (المتوفی ۱۵۸ھ) نے انھیں اور امام مالکؒ کو اپنے یہاں طلب کیا، خواہی خواہی دونوں منصور کے دربار میں لائے گئے۔

خلیفہ منصور عباسی نے صاحبزادے عبداللہ بن طاؤسؒ سے خواہش ظاہر کی کہ اپنے والد طاؤس بن کيسانؒ کی کوئی ایک اور روایت سنائیں؟ صاحبزادے نے یہ حدیث سنائی۔

”قیامت کے دن سب سے زیادہ عذاب اس شخص کو ہوگا جو خدا کی حکومت میں شریک کرے گا۔ (یعنی ظلم کرے گا۔ اِنَّ الشِّرْكَ فِتْنَةٌ عَظِيمَةٌ الْاٰیۃ)

یہ نصیحت آموز حدیث سنکر منصور عباسی خاموش ہو گیا۔ چند لمحات بعد حضرت عبداللہ بن طاؤسؒ سے کہا اپنے آگے کی دوات قلم دیجئے، لیکن صاحبزادے نے تعمیل نہ کی، منصور کو غصہ بھی آیا اور تعجب بھی ہوا۔

پتو چھما، دوات قلم آپ کے آگے رکھی ہے آپ کیوں نہیں اٹھاتے؟ صاحبزادے عبداللہ بن طاؤسؒ نے کہا اگر آپ اس سے کوئی ظالمانہ حکم کہیں گے تو اس میں میری بھی شرکت ہو جائے گی اس لئے میں نے احتیاط اختیار کی ہے۔

منصور عباسی نے ان کی یہ گھری باتیں سنکر دونوں کو رخصت کیا۔

حضرت عبداللہ بن طاؤسؒ نے کہا ہم تو یہی چاہتے تھے۔

امام مالکؒ فرماتے تھے کہ اس واقعہ کے بعد میں حضرت عبداللہ بن طاؤسؒ کی جرأت و صداقت کا معترف ہو گیا۔

اہل علم کے یہ سلوک دراصل نیک اخلاقی ہیں نہ خشک مزاجی، تعلیم و تربیت کے مختلف اطوار ہوا کرتے ہیں جو محل وقوع کے لحاظ سے ضروری اور مفید ثابت ہوتے ہیں۔

متکبروں اور ظالموں کے ساتھ جو عنوان اختیار کیا جاتا ہے وہ تو وضع پسند انکسار مزاج والوں کے لئے مناسب نہیں ہوتا، اس طرح اس کا برعکس معاملہ ہے اہل علم کے مذکورہ واقعات اسی حکمت و مصلحت کے تحت پیش آئے ہیں، جو ان حضرات کی دعوت و تبلیغ کا خاص عنوان رہا ہے۔

### نوجوانوں کی اصلاح :-

امام طاؤسؒ کو نوجوان نسل کی جدت پسندی، چال ڈھال، غیر مردانہ وضع قطع سے سخت نفرت تھی وہ ان کی اس حالت کو کبھی برداشت نہیں کرتے۔

ایک مرتبہ قریش کے چند خوش پوشاک، جدت پسند نوجوانوں کو دیکھا تو فرمایا تم لوگ ایسا لباس کیوں استعمال کرتے ہو جو تمہارے بڑوں نے نہیں پہنا ہے اور ایسی چال کیوں چلتے ہو جس میں سوانیت کی ٹوٹ ہو

ایک دفعہ اپنے صاحبزادے عبداللہ بن طاؤسؒ کو اس طرح نصیحت کی۔

بیٹا! ”اہل علم و فہم کی صحبت اختیار کرو تمہارا بھی شمار ان میں ہو جائیگا جابلوں، خافلوں کی صحبت سے بچو ورنہ تم اسی طبقہ میں شمار ہو گے۔ اور یہ بات اچھی طرح سمجھ لو کہ ہر چیز کا ایک مقصد ہوا کرتا ہے، انسان کا

اعلیٰ مقصد اپنے دین و اخلاق میں کمال پیدا کرنا ہے۔

## وفات :-

جیسا کہ گزشتہ صفحات میں لکھا جا چکا ہے امام طاؤس بن کيسانؒ حج اور عمرے بکثرت کیا کرتے تھے جس کا سلسلہ آخر عمر تک جاری رہا۔ اللہ تعالیٰ نے ان کے اس ذوق کو حسن قبول بخشا۔ سلسلہ میں حج کے موسم میں حوان کا چالیسواں حج تھا یوم عرفہ سے دو یوم پہلے احرام کی حالت میں اس دنیا سے کوچ کیا اور ارض مقدس کو اپنا ابدی ٹھکانہ بنالیا، اور یوم العشر بئیک اللهم لبیک کہتے اٹھیں گے۔ جنازے میں اتنا ہجوم تھا کہ چلنا دشوار ہو گیا، ہزاروں حاجیوں کے ہاتھ سپرد خاک ہوئے۔

فَجَزَّاهُ اللَّهُ أَحْسَنَ الْجَزَاءِ، وَمَا أَطْيَبَ دِينَهُ وَخُلُقَهُ۔

## مراجع و ماخذ

(۱) طبقات ابن سعد ج ۷-۵

(۲) تہذیب التہذیب ج ۵-

(۳) ابن خلکان ج ۱-۵-

(۴) شذرات الذهب ج ۱-



## سیرت

# امام القاسم بن محمد بن ابی بکرؒ

المتوفی ۱۱۰ھ

لَوْ كَانَ لِي مِنَ الْأَمْرِ شَيْءٌ لَوُكِّيتُ الْقَاسِمَ بْنَ مُحَمَّدٍ الْخَلِيفَةَ۔

(عمر بن عبدالعزیزؒ)

اگر مجھ کو اختیار ہوتا تو قاسم بن محمدؒ کو اپنے بعد خلیفہ نامزد کرتا۔

## حضرت القاسم بن محمد بن ابی بکر

### تعارف:

حضرت قاسم بن محمدؒ ایسے جلیل القدر تابعی ہیں جن کے والد محمد بن ابوبکر اور دادا خلیفہ رسول اللہؐ سیدنا ابوبکر صدیقؓ اور والدہ شاہ کسریٰ (ایران کے بادشاہ یزدجرد) کی صاحبزادی اور چھوپھی صاحبہ ام المومنین سیدہ عائشہ صدیقہؓ ہیں۔ یہ نصیب بہت کم انسانوں کو ملا ہے۔

حضرت قاسم بن محمدؒ اپنی اس عالی شرافت و سیادت کے علاوہ علم و تقویٰ میں اُن سات فقہاء مدینہ میں شامل ہیں جنکو مدینۃ الرسولؐ کے ”فقہاء سبعہ“ کہا جاتا ہے۔ حضرت قاسم بن محمدؒ کو خاندان نبوت سے جو قرب حاصل تھا اس کا یہ نتیجہ ظاہر ہوا کہ وہ مستقبل میں امام اور قائد کی حیثیت سے مسلمانوں کے لئے نور ہدایت ثابت ہوئے۔

ان کی پیدائش خلافت عثمانیؓ کے آخری زلزلے میں ہوئی جبکہ ملت اسلامی میں منافقوں اور فسادوں کی ریشہ دوانیاں عروج پر تھیں اور ملک کا نظام درہم برہم کیا جا رہا تھا، اسی ہنگام میں تیسرے خلیفہ سیدنا عثمان بن عفانؓ کی مظلومانہ شہادت کا واقعہ بھی پیش آیا جس سے ملک میں مزید افراق و انتشار پیدا ہو گیا۔

۱۔ فقہاء سبعہ: عروہ بن الزبیرؓ، ابوبکر بن عبد الرحمن الخزدلیؓ، خارج بن زید، سلیمان بن یسار، عیسیٰ اللہ بن عبد اللہ بن عتبہؓ، القاسم بن محمدؓ، سعید بن جبیرؓ، رحمہم اللہ تعالیٰ علیہم۔  
مدینہ منورہ کے یہ سات فقہاء تاریخ اسلامی میں ”فقہاء سبعہ“ کے نام سے یاد کئے جاتے ہیں انکا علم و عمل تقویٰ و طہارت قیامت تک کے عملوں کی مشعل راہ کی حیثیت رکھتا ہے۔

ملک شام میں حضرت معاویہ بن ابی سفیانؓ اور ملک مصر میں حضرت محمد بن ابوبکرؓ کی حکومت تھی جنکو امیر المومنین سیدنا عثمانؓ نے نامزد کیا تھا۔ سیدنا عثمانؓ کی شہادت کے اس المناک حادثہ کے بعد مدینہ منورہ کے مسلمانوں نے حضرت علی بن ابی طالبؓ کو خلیفہ نامزد کیا اور ان کی بیعت کو قبول کر لیا۔

پھر سیدنا علیؓ اور حضرت معاویہؓ کے درمیان اختلافات پیدا ہو گئے جو مسلمانوں میں قتل و خون و اختلافات و انتشار کا باعث بنے۔

قاسم بن محمد اور ان کی ایک کمسن بہن کو مدینہ منورہ سے ان کے والد محمد بن ابوبکرؓ کے پاس روانہ کر دیا گیا جہاں وہ ملک مصر کے حاکم تھے لیکن خلافت کا یہ انتشار محمد بن ابوبکرؓ کی شہادت پر پورا ہوا۔ پھر ان دونوں بچوں کو مدینہ منورہ واپس بلوا لیا گیا۔

خود قاسم بن محمدؒ اپنی قیمتی کا واقعہ اس طرح بیان کرتے ہیں۔

### خصوصی تربیت:

جب میرے والد محمد بن ابوبکرؓ ملک مصر میں شہید ہو گئے تو میرے چچا عبد الرحمن بن ابوبکرؓ مجھ کو اور میری کمسن بہن کو مدینہ منورہ لے آئے ہماری چھوپھی صاحبہ ام المومنین سیدہ عائشہ صدیقہؓ نے اپنے بھائی عبد الرحمن بن ابوبکرؓ سے ہمیں گود لے لیا اور بیت نبویؐ میں ہماری پرورش کرنے لگیں۔

میں نے اپنی زندگی میں کسی مانا پ کو ایسا شفیق و کریم نہیں دیکھا جیسا کہ چھوپھی صاحبہ کا ہمارے ساتھ برتاؤ رہا ہے وہ ہم دونوں بھائی بہن کو پہلے اپنے ہاتھ سے کھلاتی پلاتی اور باقی کھانا خود تناول کرتیں۔ ہمارے کھیل کو داور کھانے پینے، سونے جانے کے اوقات مقرر تھے وقت پر سارے کام خود انجام دیا کرتی تھیں ہمیں اپنی قیمتی کا قطعاً احساس ہونے نہ دیا۔

اس خصوصی پرورش کے علاوہ ہماری تعلیم و تربیت پر خصوصی توجہ دیتی تھیں اچھے اخلاق کی تاکید اور بُرے اخلاق سے پرہیز کی ہر وقت تہنیم کرتیں۔ قرآن حکیم اور احادیث رسولؐ کی تعلیم کا خاص معمول تھا۔ ہمیں کم عمری میں قرآن و حدیث پر اچھا خاصہ عبور ہو چکا تھا۔

ہم دونوں بھائی بہن کو جب دُنیا کا کچھ شعور بیدار ہوا تو ایک دن ہمیں اچھے اور قیمتی کپڑے پہنائے اور خوشبودار عطر میں بسا کر اپنے بھائی عبدالرحمن بن ابوبکرؓ کو طلب کیا اور یہ کہہ کر ان کے حوالہ کیا کہ بھائی صاحب میں نے تمہارے دونوں بھتیجوں کو تم سے لے لیا تھا۔ مقصود یہ تھا کہ ان بچوں کی خصوصی پرورش کروں ویسے بھی یہ دونوں بچے میرے بھتیجے ہیں اس لحاظ سے تمہارا اور میرا رشتہ یکساں ہے۔ لیکن تم نے میرے اس اقدام کو پسند نہیں کیا اور میرے گھر آنا جانا کم کر دیا مجھے اس کا احساس ہے لیکن واقعہ یہ ہے کہ میں نے دونوں یتیم بچوں کے بارے میں تم پر کوئی بدگمانی نہیں کی اور نہ اس کا اندیشہ کیا کہ تم ان کی تعلیم و تربیت میں اہتمام نہ کرو گے، لیکن بات یہ ہے کہ آپ کا کنبہ بڑا ہے اور افراد خاندان کی بھی کثرت ہے اور یہ دو یتیم جو نہایت کمسن ہیں ان کو خصوصی توجہ کی ضرورت تھی۔

میں رسول اللہ صلی اللہ علیہ وسلم کی وفات کے بعد گھر بھرا غم و غم ہو چکی ہوں اب کوئی ذمہ داری نہ تھی۔ علاوہ ازیں بچوں سے ویسے بھی میرا گھر خالی تھا میرا گھر بچوں کی تربیت کے لئے زیادہ مناسب تھا، اس لئے میں نے ان دونوں بچوں کو تم سے گود لے لیا اب یہ بچے شعور کو پہنچ گئے ہیں آگے کی تعلیم و تربیت کی ذمہ داری تم قبول کرو میرا مقصد حاصل ہو چکا ہے۔

قاسم بن محمدؓ کہتے ہیں کہ ہمارا چچا عبدالرحمن بن ابوبکرؓ اپنے گھر لے گئے اور اپنے افراد خاندان میں شامل کر لیا۔

چونکہ ہمارا دل بیت نبویؐ کے لیل و نہار سے مانوس ہو چکا تھا اپنی بھوپھی سیدہ

عائشہ صدیقہؓ سے دُوری برداشت نہ کر سکا وقتاً فوقتاً بیت عائشہؓ آیا کرتا اور بھوپھی جان صاحبہ سے رسول اللہ صلی اللہ علیہ وسلم کے عادات و اطوار اور آپؐ کی زندگی کے حالات معلوم کرتا ایک دن میں نے بھوپھی جان صاحبہ سے عرض کیا۔

### حجرہ شریف کی زیارت :-

اماں جان! رسول اللہ صلی اللہ علیہ وسلم اور آپؐ کے دونوں رفیق سیدنا ابوبکر صدیقؓ اور سیدنا عمر الفاروقؓ کے قبروں کی زیارت کرادیں۔ اُن دونوں حجرہ پاک بند کر دیا گیا تھا لوگ باہر ہی سے اس کی زیارت کر لیا کرتے تھے۔

سیدہ عائشہ صدیقہؓ نے میری خواہش کو پورا کیا۔ میں نے دیکھا کہ تینوں قبریں نہ اونچی ہیں اور نہ ہی زمین کے برابر ہیں۔ (معمولی سی اونچائی تھی جس کو احادیث کی کتابوں میں ایک بالشت اونچی کہا گیا ہے۔)

میں نے کہا، اماں جان! ان میں رسول اللہ صلی اللہ علیہ وسلم کی قبر شریف کونسی ہے؟

ہاتھ کے اشارہ سے فرمایا یہ! اس کے معابد سیدہؓ کی آنکھوں سے آنسو کے قطرے گر پڑے جس کو میں نے دیکھ لیا، سیدہ عائشہ صدیقہؓ نے اس کو محسوس کیا اور اپنے آپ کو سنبھال لیا۔


میں نے دیکھا کہ قبر نبی صلی اللہ علیہ وسلم اپنے دونوں ساتھیوں کی قبر سے کچھ اوپر تھی۔ پھر میں نے پوچھا، میرے دادا جان سیدنا ابوبکر صدیقؓ کی قبر کونسی ہے؟

فرمایا، وہ یہ ہے۔  
دادا جان کی قبر رسول اللہ صلی اللہ علیہ وسلم کے سر مبارک سے ذرا نیچے  
بسیںہ مبارک کے پاس تھی۔

پھر میں نے کہا، اور یہ تیسری قبر سیدنا عمر الفاروقؓ کی ہے۔

فرمایا، ہاں!

سیدنا عمر الفاروقؓ کی قبر، سیدنا ابوبکر صدیقؓ کی کمر کے قریب تھی (اس طرح سیدنا عمر الفاروقؓ کا سر رسول اللہ صلی اللہ علیہ وسلم کے قدم ہائے مبارک کے مقابل تھا) حجرہ شریف کی پاک قبروں کا نقشہ تقریباً اس طرح ہے۔



میں نے یہ تفصیل اپنی پچھلی اُم المؤمنین سیدہ عائشہ صدیقہؓ سے حاصل کی ہے۔  
فصلوات رقی وسلامہ علیہ۔

### تحصیلِ علم :-

بہر حال جب حضرت قاسم بن محمدؒ نے قرآن شریف حفظ کر لیا اور احادیثِ رسولؐ کا ذخیرہ سیدہ عائشہ صدیقہؓ سے پالیا تو مسجد نبوی شریف سے وابستہ ہو گئے اس وقت مسجد شریف میں صحابہ کرام کے بڑے بڑے علمی حلقے جاری تھے ان حلقات میں

اہتمام کے ساتھ شریک ہوتے اور رسول اللہ صلی اللہ علیہ وسلم کے علم مبارک سے فیضیاب ہوتے۔ جن اصحاب رسولؐ کی مجلسوں میں شریک ہوتے ان کے اسماء گرامی یہ ہیں۔

حضرت ابوبکر صدیقؓ، حضرت عبداللہ بن عمرؓ، حضرت عبداللہ بن عباسؓ، حضرت عبداللہ بن زبیرؓ، حضرت عبداللہ بن جعفرؓ، حضرت عبداللہ بن خطابؓ، حضرت رافع بن خدیجؓ، حضرت اسلم مولیٰ عمر بن الخطابؓ وغیرہم۔  
ان اکابرین ملت سے رسول اللہ صلی اللہ علیہ وسلم کا علم شریف براہ راست ملا۔

### مسند درس و تدریس :-

کچھ ہی عرصہ بعد قاسم بن محمدؒ "امام الحدیث" کے لقب سے پکارے گئے۔ یہ ایسا لقب تھا جو صرف اسی عالم کو دیا جاتا تھا جو اپنے زمانے میں کتاب اللہ اور سنت رسول اللہؐ کا سب سے بڑا عالم ہو۔

امام قاسم بن محمدؓ کی علمی شہرت دور دور تک پھیل گئی۔ علم حدیث کے طالبین جن میں محدثین کرام بھی ہوا کرتے مسجد نبوی شریف کا رخ کرنے لگے۔ اس طرح حضرت قاسم بن محمدؓ کا علمی حلقہ مسجد نبوی شریف کا سب سے بڑا حلقہ قرار پایا۔ وہ ہر روز صبح مسجد نبوی شریف تشریف لاتے پہلے دو رکعت تحیۃ المسجد ادا کرتے پھر مواجہہ شریف میں آتے اور سلام عرض کرتے پھر مقام "ریاض الجنۃ" میں اس جگہ بیٹھ جاتے جہاں سیدنا عمر الفاروقؓ بیٹھا کرتے تھے اور احادیثِ رسولؐ کا درس دیتے تھے۔

اس دعوت و تبلیغ کا اثر یہاں تک پہنچا کہ قلیل عرصے میں بے تخت و تاج کے بادشاہ سمجھے جانے لگے، اس عظمت و احترام میں ان کا تقویٰ کار فرما تھا۔ شاہانِ بنو امیہ مدینہ منورہ کے کسی بھی معاملہ میں ان کے مشورہ بغیر کوئی اقدام نہیں کرتے۔

## مسجد نبوی کی توسیع :-

جب خلیفہ ولید بن عبد الملک نے (المتوفی ۹۶ھ) مسجد نبوی شریف کی توسیع اور اس کی تعمیر جدید کا ارادہ کیا تو مسجد شریف کے اطراف حجرات نبوی کو مسجد میں شامل کرنا ضروری تھا کہ اس کے بغیر توسیع ممکن نہ تھی، لیکن یہ کام ایسا نازک اور حساس تر تھا کہ خود خلافت خطرے میں پڑ جاتی مسلمانوں کو حجرات نبوی سے جو عقیدت و تعلق خاطر تھا وہ ایسا بیکانہ تھا کہ آنکھوں کے سامنے حجرات نبوی کو ڈھا دیا جائے، خلیفہ ولید بن عبد الملک بہت فکر مند تھا کہ اس مہم کو کس طرح پورا کیا جائے۔

آخر اس نے مدینہ منورہ کے گورنر عمر بن عبد العزیزؒ (المتوفی ۱۰۷ھ) کو لکھا کہ مسجد نبوی شریف مسلمانوں کے لئے ناکافی ہو رہی ہے، کثرت ہجوم سے لوگ اس سعادت سے محروم ہو رہے ہیں خاص طور پر حج کے زمانے میں اندرون مسجد داخل ہونا بھی ممکن نہ رہا لہذا موجودہ مسجد شریف کی چاروں دیواروں کو منہدم کر کے اسکی وسعت میں ۲۰۰ × ۲۰۰ کا اضافہ کر دیا جائے اور حجرات نبوی کو مسجد کے احاطے میں شامل کر لیا جائے اور اس پاس کے مکانات اور کھلے حصوں کو بھی معقول رقم دے کر ان کے مالکین سے حاصل کر لیا جائے۔

چونکہ یہ نہایت نازک اور پُر حساس کام ہے اپنے ماموں زاد بھائی قاسم بن محمدؒ اور ان کے خالہ زاد بھائی سالم بن عبد اللہ کو اس مہم میں شریک کر لیں تاکہ مدینہ منورہ کے مسلمانوں کو یہ اطمینان ہو جائے کہ جس کام میں یہ دونوں بزرگ شریک ہیں اس میں کسی قسم کی قیاحت نہیں، اس طرح اختلاف و انتشار نہ ہوگا اور ہماری یہ عظیم مہم تکمیل پاسکے گی۔

اور آپ کو اس اقدام میں کسی اندیشے کی ضرورت نہیں کیونکہ مسجد نبوی شریف کی

توسیع و تعمیر آپ سے پہلے سیدنا عمر الفاروقؓ اور سیدنا عثمان غنیؓ بھی کر چکے ہیں انکا اسوہ آپ کے لئے کافی ہے۔

خلیفہ نے اپنا یہ مکتوب خصوصی سفیر کے ذریعہ مدینہ منورہ روانہ کیا۔ گورنر مدینہ منورہ عمر بن عبد العزیزؒ نے حضرت قاسم بن محمدؒ اور حضرت سالم بن عبد اللہ بن عمرؒ اور شہر کے نیک نام بڑے لوگوں کو جمع کیا اور خلیفہ کا مکتوب پڑھ کر سنایا۔ دونوں امام نے اور شہر کے سر اور وہ مسلمانوں نے خلیفہ ولید بن عبد الملک کی مرسلہ تجویز کو پسند کیا اور اس کے نفاذ میں خود شریک ہونے کا یقین بھی دیا چنانچہ کام کا آغاز کیا گیا۔

مدینہ منورہ کے مسلمانوں نے جب یہ منظر دیکھا کہ امام الحدیث قاسم بن محمدؒ اور ان کے رفیق خاص سالم بن عبد اللہؒ تعمیر جدید کے لئے قدیم مسجد اور حجرات نبوی کو ڈھانے میں حصہ لے رہے ہیں تو سب نے اس عمل کو خیر ہی جانا اور جسد واحد کی طرح شریک عمل ہو گئے۔

مسجد نبوی شریف کی یہ تیسری بڑی توسیع تھی جو امام قاسم بن محمدؒ کے تعاون سے تکمیل پائی۔ یہ وہ وقت تھا جبکہ خلافت اموی کی فوجیں خطہ عرب سے نکل کر بیرون عرب پئے درپے فتوحات حاصل کر رہی تھیں۔

آرمینیا، قسطنطنیہ اور ملک روم کے بڑے بڑے شہر اسلامی خلافت کے زیر فرمان ہو رہے تھے۔ روم کا بادشاہ مسلمانوں کی اس انقلابی یلغار سے خوفزدہ تھا اس وقت اس نے مناسب سمجھا کہ ایسے وقت مسلمانوں کی ہمدردی اور خیر خواہی حاصل کرنے کا مناسب موقع ہے کیوں نہ تعمیر مسجد کی مہم میں حصہ لیا جائے۔

چنانچہ اس نے ایک لاکھ مثقال سونا اور ملک روم کے تعمیر ماہرین کی ایک بڑی جماعت روانہ کی جو تنوفوس پر مشتمل تھی۔ علاوہ ازیں ملک روم کے قیمتی و نایاب پتھر بھی چالیس اونٹوں پر لاد کر خلیفہ ولید بن عبد الملک کی خدمت

میں ملک شام روانہ کر دیا۔

اس غیر متوقع مال غنیمت کو خلیفہ ولید نے تائید الہی خیال کیا اور سارا ذخیرہ مدینہ منورہ روانہ کر دیا۔

گورنر مدینہ عمر بن عبدالحزیزؓ نے مدینہ منورہ کے ان دو جلیل القدر امام قاسم بن محمدؓ اور سالم بن عبد اللہؓ کی ہدایات پر مسجد نبوی شریف کا جدید نقشہ تیار کروایا اور ماہرین تعمیر کی وہ ساری صلاحیتیں حاصل کیں جو کسی عالیشان محل کے لئے اختیار کی جاتی ہیں۔ تاریخ اسلامی میں مسجد نبوی شریف کی یہ بلند و بالا پروقتار تعمیر خشتِ اول بھی جاتی ہے۔

اور آج ان سطور کے نکتے وقت ۱۴۲۲ھ مطابق ۱۹۹۹ء حکومت سعودی عرب کے فرمانرواؤں نے مسجد نبوی شریف کی جدید تعمیر و ترمیم اور اس کی بے پناہ وسعت اور فراخی اور اندرون مسجد و بیرون مسجد کی شان و آں کو قیاس و اندازوں سے بالاتر کر دیا ہے۔ مسجد نبوی شریف آج دنیا کی کسی بھی مذہبی یا نیم مذہبی عمارتوں میں اپنی مثال آپ قرار پاتی ہے۔ فجزاہم اللہ خیر الجزاء۔

## اخلاق و عادات :-

امام قاسم بن محمدؓ اپنے تقویٰ و طہارت اور اتباعِ سنت میں اپنے معزز و اداسیدنا ابو بکر صدیقؓ سے بہت حد تک مشابہت رکھتے تھے، حتیٰ کہ یہ بات مشہور ہو گئی (سیدنا) ابو بکر صدیقؓ کی اولاد میں ایسا کوئی دوسرا لڑکا پیدا نہ ہوا۔

اخلاق کی بلندی، عادات و اطوار کی رفعت، ایمانی قوت و شجاعت، زہد و ورع کی خصلت، ایثار و قربانی کی عادت اور داد و دہشت کی کثرت نے دنیا جہاں کے اہل سخی کو پیچھے کر دیا۔

امام قاسم بن محمدؓ اپنی اولاد کی تربیت میں خصوصی توجہ دیا کرتے تھے۔ انہیں

ہر موقع پر ہدایات دیا کرتے اور خود بھی اپنا عملی اسوہ پیش کرتے، تربیتِ اولاد میں تعلیم و تفہیم سے کہیں زیادہ عمل موثر ہوا کرتا ہے اس لئے حتیٰ الامکان اخلاق و عادات کا نمونہ پیش کیا کرتے۔

ایک دہائی ان کے پاس آیا اور بلا کسی پاس و لحاظ پوچھنے لگا، آپ بڑے عالم ہیں یا سالم بن عبد اللہ؟

شیخ قاسم بن محمدؓ نے توجہ نہ دی، اس نے پھر پوچھا، آپ نے فرمایا سبحان اللہ کیا سوال ہے؟

اس دہائی نے تیسری بار وہی سوال دہرایا۔

آپؓ نے فرمایا، دیکھو وہ بیٹھے ہیں سالم بن عبد اللہ؟

حاضرین کو نہایت تعجب ہوا کہ کیا لطیف جواب دیا کہ نہ اپنی شان ظاہر کی اور نہ جواب میں خلاف واقعہ کہا۔

یقیناً شیخ قاسم بن محمدؓ، شیخ سالم بن عبد اللہؓ سے افضل تھے۔

ایسے ہی ایک اور مرتبہ حج بیت اللہ کے موقع پر میدانِ منیٰ میں حاجیوں کا ہجوم ہو گیا ہر شخص اپنے اپنے مسائل دریافت کر رہا تھا، شیخ قاسمؓ کا جواب دیتے اور کبھی یہ کہتے کہ میں نہیں جانتا، کسی اور عالم سے دریافت کر لو۔

قرب ہی لوگوں کو تعجب ہو رہا تھا کہ یہ کیسے بے نفس و متواضع آدمی ہیں جس بات کا علم نہیں ہوتا اس کا اعتراف کر لیتے ہیں۔

خود فرمایا کرتے تھے کہ جس بات کا علم ہو اس کے بیان کرنے میں مجھل نہ کرنا چاہیئے اور جس کا علم نہ ہو اس کا بھی اظہار کر دینا چاہیئے، خاموش یا انجان ہونا جائز نہیں۔

اور یہ بھی فرمایا کرتے لَآ اَدْرِیْ نِصْفُ النِّصْفِ (میں نہیں جانتا کہ نصف نصف علم کی بات ہے) اپنی نادانیت کا اعتراف کر لینا بے علم بات کہنے سے زیادہ بہتر ہے۔

یہی وہ خصوصیت تھی کہ شیخ قاسم بن محمدؒ کو ہم عصر علماء میں عزت و احترام کا بلند مقام عطا کیا تھا۔

ایک دفعہ امیر المومنین کی جانب سے مالِ غنیمت تقسیم کرنے کی خدمت سپرد کی گئی، شام تک نہایت حزم و احتیاط سے اہل حقوق کو ان کے حقوق دیدیئے لیکن ایک شخص اپنے حصے سے مطمئن نہیں ہوا، دوسرے دن مسجد نبویؐ میں آیا شیخ قاسم بن محمدؒ نماز ادا کر رہے تھے پیچھے بیٹھ گیا اور بازو والوں سے مال تقسیم میں شکایت کرنے لگا۔ شیخ کے صاحبزادے نے اس کو ٹوکا اور کہا اے نادان! تو شیخ کی تقسیم پر راضی نہیں اور نہ ان پر اعتماد کرتا ہے حالانکہ واقعہ یہ ہے کہ شیخ نے اس مالِ غنیمت کی تقسیم میں امانت و دیانت کا ایسا اہتمام کیا ہے کہ خود اپنی ذات کے لئے دام درہم تو کیا لیتے کھجور کا ایک دانہ بھی اپنے لئے لینا پسند نہیں کیا، تم ایسی تقسیم میں شیخ پر بدگمانی کر رہے ہو؟

شیخ قاسم بن محمدؒ نے اپنی نماز میں جب یہ نزاع سنی نماز کو مختصر کیا اور سلام پھیر کر صاحبزادے کو تنبیہ کی بیٹا! تم کو تو اس کا قطعی علم نہ تھا پھر تم نے اپنے باپ کی مافقت کیوں کی؟ انسان کو وہی بات کہنی چاہیئے جس کا اس کو پورا پورا علم ہو۔

لوگوں نے کہا اے شیخ صاحبزادے نے جو بھی کہا ہے وہ حق و یستینی بات ہے۔

شیخ قاسمؒ نے فرمایا، یہ صحیح ہے لیکن انسان کو وہی بات کہنی چاہیئے جس میں نفع ہو اعتراض کرنے والا جب مجھ پر اعتماد نہیں کر رہا ہے تو پھر دوسروں پر کیا اعتماد کرے گا۔ خواہ مخواہ اپنی بات کو کیوں ضائع کیا جائے۔

دراصل یہ تنبیہ اپنے صاحبزادے کی تعلیم و تربیت کے لئے تھی تاکہ آئندہ اس بارے میں غور و خوض سے کام لیا جائے، ورنہ حق بات کا اظہار کر دینا بُری

بات نہیں۔

## وفات:

شیخ قاسم بن محمدؒ نے اپنی عمر ستر سال سے کچھ زائد پائی۔ آخری زمانے میں بینائی نے جواب دے دیا تھا لیکن اپنے معمول کے مطابق اس حالت میں بھی بیت اللہ کی زیارت کا ارادہ کیا اثنائے سفر موت کا پیام آگیا، اپنے صاحبزادے سے کہا، بیٹا! میرے کفن میں نیا کپڑا دینے کی ضرورت نہیں وہی لباس جس میں نمازیں ادا کرتا ہوں چادر، قمیص، ازار کفن دے دینا۔ یہی کفن میرے دادا جان سیدنا ابو بکر صدیقؓ کا تھا۔ اور دیکھو میری قبر لُحْد (بخلی) بنانا، ایسے ہی رسول اللہ صلی اللہ علیہ وسلم کی قبر شریف تھی۔

دفن کے بعد میرے بارے میں کوئی تبصرہ نہ کرنا کہ ایسے اور ایسے تھے حالانکہ میں کچھ بھی نہ تھا۔

اللہ درجات بلند کرے سفر حج میں وفات پائی۔

فَرَحَحَ اللَّهُ قَاسِمًا مَاتَ حَاجًّا وَمُعْتَمِدًا۔





سیرت

# امام حسن البصری

المتوفی ۱۱۰ھ

كَيْفَ يُضِلُّ قَوْمٌ فِيهِمْ مِّثْلُ الْحَسَنِ الْبَصْرِيِّ  
(مسلم بن عبد الملك)

وہ قوم کیونکر گمراہ ہو سکتی ہے جن میں حسن بصری جیسا عالم ہو۔

# امام حسن البصری

تعارف :-

امام حسن البصریؒ کو سید التابیین کہا جاتا ہے۔ تابعین ایسے اصحاب کو کہا جاتا ہے جنہوں نے صحابہ کرامؓ میں سے کسی ایک کی صحبت پائی ہو یا ملاقات کی ہو۔  
امام حسن بصریؒ نے جس دور میں اپنی آنکھیں کھولی ہیں اس دور کو ”دور صحابہؓ“ کہا جاتا ہے۔ سینکڑوں صحابہ بقید حیات تھے، علاوہ انہیں امام حسن بصریؒ نے ”بیت نبوی“ میں پرورش بھی پائی ہے۔

امام حسن بصریؒ کی والدہ سیدہ خیرہؓ اُمّ المؤمنین سیدہ اُمّ سلمہؓ کی خادمہ تھیں۔ سیدہ اُمّ سلمہؓ کو ان سے غیر معمولی محبت و انسیت تھی اور سیدہ خیرہؓ بھی سوجان سے اُمّ المؤمنین کی خدمت کیا کرتی تھیں۔

خلافت فاروقیؓ ۱۲ھ میں اُمّ المؤمنین سیدہ اُمّ سلمہؓ کو یہ اطلاع ملی کہ سیدہ خیرہؓ کے یہاں بچہ پیدا ہوا ہے تو خوشی و مسرت سے دل بھر گیا، دونوں کو اپنے گھر ”بیت نبوی“ میں لے آئیں۔ بچے کا حسن و جمال دیکھ کر باغ باغ ہو گئیں۔ خوبصورت موتی کی طرح صاف شفاف بڑی بڑی آنکھیں، کشادہ پیشانی، لب نازک و باریک، رنگ گلابی پرکشش چہرہ۔

اُمّ المؤمنین سیدہ سلمہؓ نے پوچھا خیرہؓ تم نے بچہ کا کیا نام رکھا ہے؟

سیدہ خیرہؓ نے کہا نام تو آپ رکھیں گی۔

سیدہ اُمّ سلمہؓ نے بچے کا نام ”حسن“ رکھا اور دعائیں دی۔

حسن بصریؒ کے والد حضرت یسارؓ حضرت زید بن ثابتؓ کے غلام تھے جو

رسول اللہ صلی اللہ علیہ وسلم کے کاتب وحی ہیں۔ حضرت یسارؓ بھی حضرت زید بن ثابتؓ کے محبوب اور عزیز تھے۔

حسن بصریؓ کا پورا نام حسن بن یسارؓ ہے جو بعد میں حسن بصریؓ کے نام سے مشہور ہوئے جبکہ انھوں نے اپنے والدین کے ساتھ شہر بصرہ میں مستقل سکونت اختیار کر لی تھی۔

حسن بصریؓ ام المومنین سیدہ ام سلمہؓ کے مکان پر پرورش پاتے رہے۔ خود ام المومنین سیدہ ام سلمہؓ ازواجِ نبیؐ میں علم و عمل، عقل و فہم میں ممتاز شمار کی جاتی تھیں۔ موجودہ کتب احادیث میں نبی کریم صلی اللہ علیہ وسلم سے روایت کردہ تین سو ساٹھ احادیث موجود ہیں۔

سیدہ ام سلمہؓ ماقبل اسلام کی ان چند نادار خواتین میں شامل تھیں جو علم و فضل میں ممتاز سمجھی جاتی ہیں۔

حسن بصریؓ کی مکمل پرورش و تربیت ام المومنین سیدہ ام سلمہؓ کی گود ہی میں ہوئی ہے۔

## ایک کھلی کرامت :-

ایک دن حسن بصریؓ کی ماں کسی ضرورت سے باہر گئی ہوئی تھیں آنے میں دیر ہو گئی۔ شیر خوار حسن بھوک سے بیقرار ہو گئے۔ ام المومنین سیدہ ام سلمہؓ نے تسلی کیلئے اپنا سینہ بچے کے منہ میں دید یا شدت محبت و شفقت سے دودھ اتر آیا حسن بصریؓ نے پیٹ بھر پی لیا۔ اس طرح حسن بصریؓ ام المومنین سیدہ ام سلمہؓ کے رضاعی بیٹے قرار پائے اور خاندانِ نبوت کے چشم و چراغ بھی رہے۔

ایں سعادت بڑور بازو نیست

تا نہ بخشہ خداے بخشندہ

## تعلیم و تربیت :-

اہل علم لکھتے ہیں ام المومنین سیدہ ام سلمہؓ کا یہ دودھ علم و فہم کی شکل میں ظاہر ہوا اور مستقبل میں حسن بصریؓ سیدنا تبیین کے لقب سے یاد کئے گئے۔

حضرت حسن بصریؓ کے اساتذہ میں سیدنا عثمان بن عفانؓ، علی بن ابی طالبؓ، ابوہریرہ اشعریؓ، عبداللہ ابن عمرؓ، عبداللہ بن عباسؓ، انس بن مالکؓ، جابر بن عبداللہ رضی اللہ عنہم ہیں۔ خاص طور پر سیدنا علی بن ابی طالب رضی اللہ عنہ سے خصوصی شرف پایا۔

حضرت حسن بصریؓ کی عمر جب چودہ سال ہوئی تو وہ اپنے والدین کے ساتھ شہر بصرہ منتقل ہو گئے اور وہاں مستقل قیام کر لیا، اسی وجہ سے انھیں حسن بصریؓ کہا جانے لگا۔ ان دنوں شہر بصرہ علم و فضل کا مرکز سمجھا جاتا تھا۔ یہاں کی جامع مسجد میں بڑے بڑے صحابہ کرامؓ اور تابعین عظامؓ کے وعظ و درس ہوا کرتے تھے۔

یہاں حضرت حسن بصریؓ حضرت عبداللہ بن عباسؓ کے حلقہ درس سے وابستہ ہو گئے اور تفسیر قرآن و حدیث و قرأت کا علم حاصل کیا پھر ان علوم میں ایسی عزت پائی کہ ملک کے چاروں جوانب سے علماء و فقہاء کا رجوع ہونے لگا اور امام حسن بصریؓ کا حلقہ درس دعوت و تبلیغ، علم و فضل کا مرکز قرار پایا۔

## عظمت و شہرت :-

بنو امیہ کے مشہور امیر مسلمہ بن عبدالملک جو فاتح قسطنطنیہ ہیں امام حسن بصریؓ کی ہمہ گیر شہرت و عزت دیکھ کر ایک مشہور عالم سے دریافت کیا کہ حسن بصریؓ میں کیا خوبی ہے جو انھیں مقبول عام کئے ہوئے ہے؟

خالد بن صفوانؓ جو امام حسن بصریؓ کے پڑوسی تھے کہنے لگے۔

حسن بصریؒ کا باطن اُن کے ظاہر کی طرح روشن ہے، ان کا قول و عمل یکساں ہے جب وہ کسی نیک بات کی تلقین کرتے ہیں تو خود ان کا عمل اور لوگوں سے زیادہ مستحکم ہوتا ہے۔ اور جب وہ کسی بُرائی سے روکتے ہیں تو خود اُس بُرائی سے بہ نسبت دیگر لوگوں کے زیادہ دُور ہوتے ہیں۔ وہ تمام لوگوں سے بے غرض معاملہ کرتے ہیں کسی کی جیب پر اُن کی نظر نہیں ہوتی اور نہ حق کے بارے میں وہ کسی کی رعایت کرتے ہیں لوگ ان کے محتاج ہوا کرتے ہیں اور وہ کسی کی احتیاج نہیں چاہتے۔ یہ اوصاف سُنکر امیر مُسلم بن عبد الملک نے وہ مشہور زمانہ بات کہی جو تاریخ کی کتابوں میں سُنہری حروف سے لکھی گئی۔

كَيْفَ يَصِلُ قَدَمُهُ فِيهِمْ مِثْلُ هَذَا -

وہ قوم کیونکر بے راہ ہو سکتی ہے جن میں حسن بصریؒ جیسا عالم ہو۔

### حق گوئی بے خوفی :-

امام حسن بصریؒ کی آخری زندگی میں حجاج بن یوسف ثقفی عراق کا گورنر نامزد ہوا یہ ظالم و جاہل فطرت انسان اپنی دور امارت میں اہل حق خاص طور پر علماء ربانین و فقہار اُمت پر جن میں اکابر صحابہؓ اور تابعین کرام کی بڑی تعداد شامل ہے ایسے ایسے مظالم ڈھائے ہیں کہ اہل زمانہ کو فرعون مصر کی یاد تازہ ہو گئی، مورخین یہ لکھنے پر مجبور ہو گئے کہ فرعون عوس کی طرح یہ اس اُمت کا فرعون تھا۔ وَلَا خَوْلَ وَلَا قُوَّةَ إِلَّا بِاللّٰهِ۔

امام حسن بصریؒ بھی اس کی بے راہ روی اور ظلم و زیادتی سے پریشان تھے جب اس نے شہر بصرہ میں اپنا قصر شاہی تعمیر کیا اور تکمیل کے بعد ملک کی رعایا کو اس کی زیارت کرنے کا حکم دیا، لوگ جوق در جوق اُسے نئے عمارت کی بلندیٰ خوبصورتی اس کے نقش و نگار و ساخت پر داخت و کجھ دیکھ کر حیران رہ جاتے، امام حسن بصریؒ

نے اس ہجوم کو غنیمت جانا، نصیحت کرنے کے بجائے قصر شاہی پہنچے تو دیکھا کہ خانہ کعبہ کی طرح عمارت کا طواف ہو رہا ہے اور مخلوق خدا ٹوٹ پڑی ہے۔ قصر کی تعریف و توصیف میں ہر ایک رطب اللسان ہے۔ ہر جگہ چرچے ہو رہے ہیں لوگ عمارت کا احاطہ کئے ہوئے ہیں۔

امام حسن بصریؒ اس کمزور صورت حال پر بے چین ہو گئے۔ عوام کو مخاطب ہو کر اس طرح کہنا شروع کیا:

لوگو! جن بدترین انسانوں نے دُنیا کی زندگی میں اپنی شان و آں

کے لئے عمارت سازی کی ہیں ان میں فرعون مصر بھی شامل ہے اُس

نے ایسی فلک بوس عمارت تعمیر کی جس کی منزلیں بادلوں سے اُوپر ہو گئیں

لیکن اللہ نے خود اس کو سمندر کی گہرائیوں میں ڈبو دیا اور اس کے

قصر شاہی کو بجلی کے ایک کورے سے ڈھیر کر دیا،

اے کاش! حجاج کو یہ معلوم ہو جاتا کہ آسمان والے اُس

سے بغض رکھتے ہیں اور زمین والے اُس کو دھوکہ دے رہے ہیں۔

حسن بصریؒ اس طرح بے تکلف کلام کر رہے تھے مجمع میں ایک شخص نے

حجاج کی انتقامی کارروائی کا اندیشہ کیا اور بلند آواز سے کہا اُس، جس نے ابوسعیدؓ

امام حسن بصریؒ نے کہا، اللہ تعالیٰ نے اہل علم سے یہ عہد لیا ہے کہ وہ لوگوں

کو حق صاف صاف بتا دیا کریں اور اس میں ہرگز خیانت نہ کریں۔ میں نے فریضہ

حق ادا کر دیا ہے۔

یہ کہہ کر حسن بصریؒ واپس ہو گئے۔

دوسرے دن حجاج بن یوسف اپنے دربار میں اس حال آیا کہ غیظ و غضب ہے

سُرخ ہو رہا تھا، اپنے ہم نشینوں سے کہنے لگا اے بُزدلوں کی جماعت ملک کا

ایک غلام زادہ ہمارے قصر شاہی میں ایسی اور ایسی بکواس کرتا رہا اور تم لوگ خاموش

تماشہ دیکھتے رہے، خدا کی قسم آج اُس کا خون نکلو پلاؤں گا۔

یہ کہہ کر جلاؤ کو طلب کیا، کچھ دیر نہ لگی کہ حسن بصریؒ حجاج کے سامنے پا بزنجر کھڑے کر دیئے گئے، لوگوں کی آنکھیں امام حسن بصریؒ پر جم گئیں اور ان کے قلوب دھڑکنے لگے۔

امام حسن بصریؒ نے تلوار اور جلاؤ کو دیکھا تو ان کے ہونٹوں پر ہلکی سی حرکت پیدا ہوئی پھر وہ حجاج کی طرف متوجہ ہوئے اس وقت حسن بصریؒ کے چہرے پر جلال و عزت مسلم، وقار ایمان برس رہا تھا حجاج بن یوسف پر اچانک کپکپی طاری ہو گئی اور وہ مارے ہیبت کہنے لگا، اے ابوسعید! (حسن بصریؒ) یہاں تشریف لائیے، پھر اپنے بازو بٹھا لیا۔

عام لوگ جو تماشہ دیکھنے آئے تھے حیران و دم بخورہ گئے۔

حجاج نے نہایت ادب و احترام سے چند دینی سوالات کئے امام حسن بصریؒ نے اُس کے سوالات کا جواب نہایت وقار و تحمل سے دیا۔

حجاج کی آنکھیں کھل گئیں، کہنے لگا، آپ سید العلماء ہیں پھر قیمتی تحفہ تحائف دیکر رخصت کیا۔

جب حسن بصریؒ باہر نکلے تو حجاج کے ایک درباری نے پوچھا، اے ابوسعید! (حسن بصریؒ) حجاج نے تو آپ کو قتل کے ارادے سے طلب کیا تھا پھر جب آپ جلاؤ کے سامنے کھڑے تھے اُس وقت میں نے دیکھا کہ آپ کے ہونٹ حرکت کر رہے ہیں۔

امام حسن بصریؒ نے کہا میں نے یہ دعا پڑھی ہے۔

يَا وَلِيَّتَ دَعَمْتَنِي وَمَلَاذَنِي عِنْدَكَ رَبِّجَنِي اجْعَلْ نَفْسَتَهُ  
بَرْدًا وَسَلَامًا عَلَيَّ كَمَا جَعَلْتَ النَّارَ بَرْدًا وَسَلَامًا  
عَلَيَّ اَبْرَاهِيْمَ - (عليہ السلام)

(اے نعمتوں کے والی اور اے میری مصیبت کی پناہ گاہ حجاج کے اس عذاب کو مجھ پر رحمت و سلامتی بنا دے جیسا کہ آپ نے ابراہیم علیہ السلام پر آگ کو رحمت و سلامتی بنا دیا تھا۔)

کہا جاتا ہے کہ حجاج بن یوسف کے ظلم و ستم سے شاید ہی کوئی عالم محفوظ رہا ہو لیکن امام حسن بصریؒ وہ واحد عالم ہیں جنہوں نے ہر بار حجاج کی نگاہوں میں عزت پائی ہے اور اس کے فتنے سے محفوظ رہے ہیں۔

جب خلیفہ خامس (پانچویں خلیفہ) عمر بن عبدالعزیزؒ کا انتقال ہوا تو خلافت یزید بن عبدالملک کی طرف منتقل ہو گئی۔ یہ غیر محتاط امیر تھا اس نے ملک میں نئی نئی اصطلاحات جاری کیں اور مرحوم خلیفہ عمر بن عبدالعزیزؒ کے عدل و انصاف و ملے شری نظام کو یکسر بدل دیا۔

اس کی نئی اصطلاحات میں ایک یہ بھی عمل تھا کہ وہ ملک عراق پر عمر بن ہبیرہ فزاری کو گورنر مقرر کیا، اس کے بعد ملک فارس کا اقتدار بھی ان کے حوالہ کر دیا۔ یہ نیک نفس امیر تھا اس میں اطاعت شعاری اور خدا ترسی تھی ان کی اس نیک فطرت سے فائدہ اٹھاتے ہوئے امیر یزید بن عبدالملک من چاہی فراہم جاری کرتا اور انکو نافذ کرنے کا حکم بھی دیا کرتا۔

عمر بن ہبیرہ فزاری نے ایک دفعہ امام حسن بصریؒ اور عامر بن شراحیل جو امام شعبیؒ کے نام سے معروف ہیں خدمت میں آیا اور اپنی یہ مصیبت بیان کی کہ امیر یزید بن عبدالملک بکثرت ایسے فراہم کر دیتا ہے جن میں بعض فراہم غیر اسلامی اور ظالمانہ ہوا کرتے ہیں کیا میں امیر کی اطاعت میں اُن کو بھی نافذ کروں یا کروں؟ اور کیا میں اپنی امارت کی ذمہ داریوں سے سبکدوش ہو جاؤں گا؟

امام شعبیؒ نے یہ تفصیل سنکر امیر یزید بن عبدالملک کے بارے میں نرم پہلو اختیار کرنے کا مشورہ دیا اور کہا کہ امیر کے احکام کی ممکنہ طور پر اطاعت کرنی چاہیئے اور

حکمت و فراست کو بھی ملحوظ رکھنی چاہیے، بغاوت اور اختلاف سے ہر صورت احتیاط ضروری ہے وغیرہ وغیرہ۔

امام حسن بصریؒ؟ خاموش سماعت کر رہے تھے کسی قسم کی مداخلت نہیں کی جب امیر عمر بن عبیدہ نے حسن بصریؒ سے عرض کیا کہ جناب آپ کا کیا مشورہ ہے؟

امام حسن بصریؒ نے بے تکلف اس طرح کہا شروع کیا۔  
اے عبیدہ کے بیٹے اللہ سے یزید کے بارے میں ڈر اور یزید سے

اللہ کے بارے میں نہ ڈر۔  
اے عبیدہ کے بیٹے یہ اچھی طرح جان لے کہ اللہ تبارک و تعالیٰ یزید کے شر سے تیری حفاظت کرے گا، اور یزید تجھ کو اللہ کے عذاب سے نہ بچا سکے گا۔

اے عبیدہ کے بیٹے یاد رکھ کسی بھی وقت وہ شدید و مضبوط فرشتہ اُترنے والا ہے جو تیرے اقتدار کو چھین کر قبر کی تنگی میں تجھ کو دفن کر دے گا پھر وہاں نہ یزید بن عبد الملک (تیرا امیر) کام آئے گا اور نہ کوئی اور طاقت، البتہ تیرا وہ عمل سامنے آئے گا جس میں تو نے امیر یزید بن عبد الملک کے پروردگار کی مخالفت کی تھی۔

اے عبیدہ کے بیٹے اگر تو اللہ کے ساتھ ہے اور اس کی اطاعت میں ہے تو یہ بات تجھ کو یزید بن عبد الملک کے شر سے بچانے کے لئے کافی ہے اور اگر تو یزید بن عبد الملک کے ساتھ اللہ کی نافرمانی میں ہے تو اللہ تجھ کو یزید کے حوالہ کر دے گا۔

اے عبیدہ کے بیٹے یہ بات اچھی طرح سمجھ لے کہ کسی بھی مخلوق کی اطاعت میں اللہ کی نافرمانی نہ ہوگی۔

اس وقت امیر عمر بن عبیدہ کی آنکھوں سے آنسو جاری تھے اور وہ نار و قطار

دور رہا تھا۔ اس کے بعد اس نے امام حسن بصریؒ کے ہاتھ چومے اور نہایت عزت و احترام سے انھیں رخصت۔

مجلس برخواست ہونے کے بعد لوگوں نے امام شعبیؒ سے پوچھا، امیر عمر بن عبیدہ کے ساتھ آپ دونوں حضرات کی کیا بات چیت رہی؟

امام شعبیؒ نے کہا اللہ کی قسم میں نے ابن عبیدہ کو امیر المؤمنین کے بارے میں نرم گوشہ مشورہ دیا جس میں امیر یزید بن عبد الملک کی مصلحت اور رضامندی ملحوظ تھی لیکن امام حسن بصریؒ نے اپنی نصیحت میں روبرو اللہ ملحوظ رکھا اور اہل علم کا حق ادا کر دیا۔

اللہ نے مجھ کو امیر بن عبیدہ سے دور کر دیا اور امام حسن بصریؒ اس کے قریب اور محبوب ہو گئے۔

## علمی و عملی کمالات:

امام حسن بصریؒ ایسے زمانے میں پیدا ہوئے تھے جبکہ صحابہ کرامؓ کی بڑی تعداد موجود تھی اور پھر ایسے گھر میں اُن کی نشوونما ہوئی جو علوم نبوت کا گہوارہ تھا یعنی اُمّ المؤمنین سیدہ ام سلمہؓ کے مکان اور اُن کی گود میں، اُس لئے ان کا دامن علم و عمل فضل و کمال، زہد و تقویٰ جملہ اخلاقی و روحانی فضائل سے مالا مال تھا۔

علامہ ابن سعدؒ لکھتے ہیں کہ امام حسن بصریؒ جامع کمالات تھے، عالم تھے بلند مرتبت، رفیع الذکر فقیہ تھے، عابد و زاہد، وسیع العلم کے علاوہ فصیح و بلیغ اور حسین و جمیل بھی تھے۔

حافظ ذہبیؒ لکھتے ہیں، امام حسن بصریؒ حافظ، علامہ، فقیہ النفس، کبیر الشان، عظیم المنظر، بلیغ التذکیر تھے۔

علامہ نوویؒ لکھتے ہیں کہ وہ مشہور عالم تھے، اُن کی جلالت علمی پر سب علماء

کا اتفاق ہے۔

امام شعبیؒ کہتے ہیں کہ ملک عراق میں کسی عالم کو ان سے افضل نہ پایا۔  
امام قتادہؒ عام لوگوں کو ہدایت کرتے تھے کہ حسن بصریؒ کا دامن پکڑے رہنا  
میں نے رلے اور فیصلہ میں ان سے بڑا کسی شخص کو سیدنا عمر الفاروقؓ کے مشابہ  
نہ دیکھا۔

امام اعمشؒ کہتے تھے کہ حسن بصریؒ علم و حکمت کے محافظ تھے۔  
امام باقرؒ فرماتے تھے کہ حسن بصریؒ کی باتیں انبیاء کرامؑ کی باتوں کے مشابہ ہیں۔  
امام عطاء بن ابی رباحؒ فرمایا کرتے تھے کہ تم لوگ حسن بصریؒ کی طرف مسائل  
میں رجوع کیا کرو وہ بہت بڑے عالم و مقتدا ہیں۔  
امام مالکؒ فرمایا کرتے تھے، حسن بصریؒ سے مسائل پوچھا کرو کیونکہ انھوں نے  
علم محفوظ رکھا اور ہم نے بھلا دیا ہے۔

اگرچہ امام حسن بصریؒ جامع العلوم تھے لیکن ان کی زندگی زیادہ تر زہد و قناعت  
عبادت و ریاضت میں گزری ہے اس لئے ان کے روحانی مرتبہ کے مقابلہ میں  
علمی تفصیلات کم ملتی ہیں۔

امام حسن بصریؒ علم حدیث میں بھی غیر معمولی حیثیت رکھتے تھے صحابہ کرامؓ میں  
کئی ایک حضرات سے انھوں نے احادیث نقل کیں ہیں۔

جب وہ مکہ المکرمہ جاتے وہاں اہل علم کا ہجوم ہو جاتا، اہل مکہ انھیں تخت پر  
بٹھا کر احادیث رسولؐ سناتے تھے ان میں امام مجاہدؒ، امام عطاء بن ابی رباحؒ،  
امام طاؤس بن کیسانؒ جیسے اکابر اہل علم شریک ہوتے تھے ان سب کی زبان پر یہی  
کلمہ ہوتا تھا کہ ہم نے اس شخص (حسن بصریؒ) کا مثل نہیں دیکھا۔

امام حسن بصریؒ فرمایا کرتے تھے عالم و فقیہ وہ شخص ہے جو زاہد اور متقی ہو اپنے  
سے بلند مرتبہ والے سے بے نیاز نہ ہو اور اپنے سے کم مرتبہ والے کو حقیر نہ جانتا ہو اور

اللہ نے جو اسکو علم دیا ہے اس کو دنیاوی منفعت کا ذریعہ نہ بنائے۔

## علم باطن :-

امام حسن بصریؒ اگرچہ علوم اسلامی میں شیخ الاسلام کا درجہ رکھتے تھے لیکن یہ  
علوم ان کے لئے سرمایہ فخر و امتیاز نہ تھے ان کا حقیقی مزاج و ذوق وہ علوم تھے جو قلب  
و روح سے تعلق رکھتے ہیں، جس کو بعد میں علم تصوف کا نام دیا گیا۔ یہ اس علم کے  
سرچشمہ و مخزن شمار کئے جاتے ہیں (اس علم کے بارے میں ہماری کتاب "قرآنی تعلیمات"  
مطالعہ کیجئے) تصوف کے تمام سلسلے انہی پر جا کر ختم ہو جاتے ہیں۔

اگرچہ محدثین کے یہاں حضرت علیؑ سے آپ کا استفادہ روحانی ثابت نہیں ہے  
لیکن علماء تصوف کا اس امر پر اتفاق ہے کہ امام حسن بصریؒ سیدنا علی رضی اللہ عنہ  
کے فیض یافتہ ہیں۔

حضرت شاہ ولی اللہ دہلویؒ لکھتے ہیں کہ ارباب طریقت کے نزدیک امام حسن  
بصریؒ سیدنا علیؑ کی جانب یقینی منسوب ہیں۔ سلف تا خلف تمام اکابر صوفیہ حضرت حسن  
بصریؒ کو سلسلہ تصوف سرچشمہ اور شیخ الشیوخ تسلیم کرتے ہیں۔

## اخلاقی فضائل :-

روحانی و اخلاقی کمالات کے اعتبار سے امام حسن بصریؒ فضائل اخلاق کی مجسم  
تصویر تھے، اگرچہ انھوں نے رسالت کا مقدس دور نہیں پایا اور صحبت رسول اکرمؐ  
سے مشرف نہ ہو سکے لیکن اخلاق نبوت سے بھرپور حصہ پایا تھا، یہ عطائے خداوندی  
تھی جو انھیں میسر آئی۔

عام مؤرخین کا بیان ہے کہ طبقہ تابعین میں ان دنوں ان جیسا اور کوئی نہ تھا  
حضرت ابو ہریرہؓ جو بلند مرتبہ صحابی رسولؐ ہیں فرماتے ہیں کہ حسن بصریؒ سے زیادہ کسی

تابعی کو میں نے اصحاب رسولؐ سے زیادہ مشاہدہ دیکھا۔ لَا إِلَهَ إِلَّا اللَّهُ۔  
امام شعبیؒ جنہوں نے شتر صحابہ کرامؓ کو دیکھا اور سنا ہے اس شرف میں وہ  
امام حسن بصریؒ سے بھی ممتاز ہیں لیکن اس کے باوجود امام حسن بصریؒ کی بڑی عظمت  
کرتے تھے۔

ایک مرتبہ ان کے ایک صاحب جزا دے نے پوچھا ابا جان آپ جیسا سلوک  
و آداب حسن بصریؒ کے ساتھ کرتے ہیں کسی اور کے ساتھ ایسا نہیں کرتے؟  
امام شعبیؒ نے فرمایا، بیٹا میں نے شتر اصحاب رسولؐ کو دیکھا ہے حسن بصریؒ  
کو ان سب میں رسول اللہ صلی اللہ علیہ وسلم سے صورت و سیرت میں بہت  
مشابہ پایا ہے۔

کہا جاتا ہے کہ روحانیت کا سرچشمہ قلب کا سوز و گداز ہے اسی سے عبادت،  
ریاضت، زہد و تقویٰ پیدا ہوتے ہیں، امام حسن بصریؒ کا قلب اس قدر پُر سوز و گداز  
تھا کہ ان پر ہر وقت حزن و غمگینی سی چھائی رہتی تھی۔  
فرماتے تھے کہ مومن کی ہنسی قلب کی غفلت کا نتیجہ ہے۔ زیادہ ہنسنے سے دل  
مردہ ہو جاتا ہے۔ کلام پاک کی آیات پر ہر صکر شدت تاثر سے زار زار رُویا  
کرتے تھے۔

## خِشْتِ الْهَىٰ :-

یونس بن عبید کا بیان ہے کہ جب کوئی اجنبی آدمی حسن بصریؒ کو دیکھتا تو خیال  
کرتا کہ وہ اپنے کسی عزیز کو دفن کئے ہوئے آرہے ہیں (یعنی متفکر) جب بیٹھتے تو  
معلوم ہوتا کہ وہ ایسے قیدی ہیں جس کی گردن مارے جانے کا حکم دیا جا چکا ہے اور  
جب وہ جہنم و نار جہنم کا ذکر کرتے تو ایسا معلوم ہوتا تھا کہ دوزخ صرف ان کے  
لئے بنائی گئی ہے۔ یہ سب خِشْتِ الْهَىٰ کے آثار تھے جو ان پر ظاہر ہوا کرتے تھے۔

امام حسن بصریؒ کی مجلس میں عالم آخرت کے علاوہ اور کسی شے کا ذکر نہ ہوتا تھا  
امام اشعث کا بیان ہے کہ جب ہم امام حسن بصریؒ کی خدمت میں حاضر ہوتے تو انہوں  
نے ہم سے نہ دنیا کی کوئی بات نہ پوچھی اور نہ کسی بات کی خبر دی حالانکہ یہ زمانہ بڑا آشوب  
تھا ملک میں ظلم و ستم و افرا تفری تھی، بس آخرت کا ذکر کرتے رہے۔

امام حمید کا بیان ہے ایک مرتبہ ہم مکہ المکرمہ میں تھے، امام شعبیؒ نے امام حسن  
بصریؒ سے تنہائی میں ملاقات کرنے کی خواہش ظاہر کی میں نے یہ پیام امام حسن بصریؒ  
تک پہنچا دیا۔ انہوں نے فرمایا، جب دل چاہے آجائیں ملاقات ہو جائیگی، چنانچہ  
ایک دن امام شعبیؒ آگئے میں دروازہ پر موجود تھا میں نے کہا اس وقت حسن بصریؒ  
گھر میں تنہا موجود ہیں اندر آجائیے لیکن ان کی ہمت نہ پڑی اس لئے انہوں نے  
کہا کہ میں بھی ساتھ چلوں۔

جس وقت ہم اندر پہنچے اس وقت حسن بصریؒ قبلہ رخ ایک عجیب  
عالم میں کھڑے رہے ہیں۔

”اَیْنِ آدَمَ تَوَسَّطْتَ تَحْتَ مَا هَسْتَ كَيْفَا، تَوْنِ مَا نَكَا تَحْتَ كَوْدِ مَا كَيْفَا،  
لَیْکِنْ حَبِیْبِ تِیْرِی بَارِیْ آتِیْ اَوْرَ تَحْجَّہُ سَ مَا نَكَا كَيْفَا، تَوْنِ مَا نَكَا كَرْدِیَا، اَفْسُوسَ  
تَوْنِ كُنَّا بُرَا کَا مَ كَيْفَا۔“

یہ کہہ کر وہ بے خبر ہو گئے، یہ حالت دیکھ کر امام شعبیؒ نے کہا، لوٹ چلو، شیخ  
اس وقت کسی اور عالم میں ہیں۔

## ارشادات و ہدایات :-

(۱) فرمایا کرتے تھے کہ ہمارے حلقہ درس میں بہت سے لوگ بیٹھتے ہیں لیکن  
ان کی عرض دنیا ہوا کرتی ہے۔ ایک مرتبہ آپ کی مجلس میں کلیم پوشوں کا تذکرہ آیا فرمایا،  
یہ لوگ دل کی گہرائیوں میں عجب و غرور کے بت چھپائے رہتے ہیں اور ظاہری لباس

میں تواضع و انکساری ظاہر کرتے ہیں۔

(۲) اللہ جس بندے کے ساتھ بھلائی چاہتا ہے اس کو اہل و عیال کی پریشانیوں میں مبتلا نہیں کرتا۔

(۳) تواضع کی یہ علامت ہے کہ جس کسی نے بھی اُس کو اپنے سے افضل و برتر سمجھے۔

(۴) جب بندہ توبہ کرتا ہے تو اس سے خدا کے ساتھ اس کی قربت میں اضافہ ہوتا ہے۔

(۵) ایک شخص نے آپ سے اپنے قلب کی قسوت کی شکایت کی، فرمایا اس کو ذکر و فکر کے مقامات میں لے جاؤ۔

(۶) مردے کے لئے سب سے بُرے خود اس کے گھر والے ہوا کرتے ہیں کہ اس پر روتے چلاتے ہیں حالانکہ اس کے بدلے میت کا قرض ادا کرنا اُن پر آسان نہیں۔

(۷) فرمایا، ایک شخص کی عداوت کے لئے ہزار آدمیوں کی دوستی حاصل نہ کرو۔

(۸) حرص و طمع عالم دین کو رُسا کر دیتی ہے۔

(۹) انسان کا علی الاعلان اپنے نفس کو بُرا کہنا درحقیقت اپنی تعریف کرنا ہے۔

(۱۰) اپنے بھائیوں کی عزت کرو تو ہمیشہ اُن کے ساتھ تمہاری دوستی قائم رہے گی۔

(۱۱) اگر اپنی موت کی رفتار پر نظر ہوتی تو وہ اپنی اُمیدوں و آرزوؤں کا دشمن ہو جاتا۔

(۱۲) فرمایا، فقیہ وہ عالم ہے جو دنیا سے کنارہ کش ہو، دین میں بصیرت

رکھتا ہو، اللہ عز و جل کی عبادت پر مداومت رکھتا ہو۔

(۱۳) قسم کھا کر فرمایا کرتے تھے جس شخص نے مال و زر کو عزت دی اللہ نے اس کو ذلیل کیا۔

(۱۴) عقلمند کی زبان قلب کے پیچھے ہوا کرتی ہے جب وہ کچھ کہنا چاہتا ہے تو پہلے قلب کی طرف رجوع کرتا ہے اور اگر وہ بات اس کے فائدے کی ہوتی ہے تو بات کرتا ہے ورنہ رک جاتا ہے۔

اور جاہل کا قلب اس کی نوک زبان پر رہتا ہے وہ بات کرتے وقت قلب کی طرف رجوع نہیں کرتا جو زبان پر آتا ہے بک دیتا ہے۔

(۱۵) دُنیا درحقیقت تمہاری سواری ہے اگر تم اس پر سوار ہو گئے تو وہ تم کو اپنی پیٹھ پر اٹھائے گی اور اگر وہ تم پر سوار ہو گئی تو تم کو ہلاک کر ڈالے گی۔

(۱۶) جب تم کسی شخص سے دشمنی کرنا چاہو تو پہلے اس پر نظر کرو کہ اگر وہ اللہ کا مطیع و مسرور ہے تو اس سے بچو کیونکہ اللہ اس کو کبھی تمہارے قبضہ میں نہ دے گا۔ اور اگر وہ نافرمان ہے تو اس سے عداوت کی ضرورت نہیں، کیونکہ اللہ کی عداوت اس کو کافی ہے، وہ خود ہلاک ہو جائے گا۔

(۱۷) فرمایا، میں نے کسی ایسے شخص کو نہیں دیکھا ہے جس نے دُنیا چاہی ہو اور اس کو آخرت ملی ہو، اس کے برخلاف جو آخرت چاہتا ہے اُسے دُنیا بھی بلجاتی ہے۔

(۱۸) اسلام یہ ہے تم اپنے قلب کو اللہ کے حوالہ کر دو۔

(۱۹) ایک شخص کے سوال پر فرمایا، تم مجھ سے دُنیا و آخرت کے بارے میں سوال کرتے ہو سن لو!

دُنیا اور آخرت کی مثال مشرق و مغرب کی طرح ہے تم جس سمت کے



قریب ہو گئے دوسری سمت اُسی قدر دُور ہو جائے گی، اب تم خود فیصلہ کر لو کہ کس سمت کے قریب ہونا چاہیے؟

(۲۰) تم اس دُنیا کا تعارف چاہتے ہو؟  
میں ایسے مقام کا کیا حال بیان کروں جس کا اوّل حصّہ تعب و مشقت ہے اور آخری حصّہ موت و فنا۔

(۲۱) فرمایا، دنیا کی جائز چیزوں کا حساب دینا پڑے گا اور حرام اشیاء پر عقاب ہو گا، جو کوئی ان جائز چیزوں میں مبتلا ہوا آزمایا گیا، اور جو ان اشیاء سے محروم ہوا غمزدہ ہوا، دُنیا ہم و غم ہی کا نام ہے۔

### وفات حسرت آیاتؑ

بعض خاصانِ خدا کو دُنیا پھوڑنے سے پہلے کچھ اشارات مل جاتے ہیں اور وہ یقین کر لیتے ہیں کہ وقت اچکا ہے۔ ایسے ہی بعض دوسروں کو بھی معلوم ہو جاتا ہے کہ یہ مسافر کوچ کرنے والا ہے۔

ایک شخص کو عالم رویا میں امام حسن بصریؒ کی وفات کا اشارہ مل گیا تھا وفات سے ایک یوم قبل اُس نے خواب دیکھا کہ ایک پرندہ مسجد کی سب سے خوبصورت اینٹ اٹھا کر لے گیا ہے۔

تعبیر خواب کے سب سے بڑے عالم امام ابن سیرینؒ نے اس کی یہ تعبیر دی کہ حسن بصریؒ کا انتقال ہو گیا، چند گھنٹے نہ گزرے تھے کہ انتقال کی خبر عام ہو گئی۔

تَحَمَّكْ كَمَا اللَّهُ يَحْفَظُ آيَاتِهِ

زندگی کے آخری لمحات میں کا تب کو بلا کر رکھوایا۔

حَسَنُ اس بات کی شہادت دیتا ہے کہ لَا إِلَهَ إِلَّا اللَّهُ وَأَشْهَدُ

أَنَّ مُحَمَّدًا رَسُولُ اللَّهِ۔  
جس نے موت کے وقت صدق دل سے اس کی شہادت دی وہ جنت میں داخل ہو گا۔

سن وفات ۲۱۵ھ شب جمعہ تھا، یہ آفتابِ علم و عمل رُو پوش ہو گیا۔  
وقت کے دو بڑے محدث امام ایوبؒ اور امام حمید الطویل نے غسل دیا اور اوّل الذکر نے نماز جنازہ پڑھائی۔  
لَا إِلَهَ إِلَّا اللَّهُ۔

### مراجع و مآخذ

- |                         |                     |
|-------------------------|---------------------|
| (۱) الطبقات الکبریٰ ج ۷ | ابن سعدؒ            |
| (۲) صفۃ الصفوہ ج ۷      | ابن الجوزیؒ         |
| (۳) حلیۃ الاولیاء ج ۷   | مؤرخ اصفہانیؒ       |
| (۴) وفيات الاعیان ج ۷   | مؤرخ ابن خلکانؒ     |
| (۵) تاریخ خلیفہ بن خیاط | مؤرخ خلیفہ بن خیاطؒ |

وزارة المعارف المملكة العربية السعودية  
(مطبوعہ ۱۴۱۵ھ مطابق ۱۹۹۴ء)

## لمحات فکر

مَا أَحْسَنَ الْإِسْلَامَ يَزِينُهُ إِلَّا يُمَانٌ  
وہ اسلام کتنا اچھا ہے جس کو ایمان نے زینت دی

وَمَا أَحْسَنَ إِلَّا يُمَانٌ يَزِينُهُ التَّقْوَى  
اور وہ ایمان کتنا اچھا ہے جس کو تقویٰ نے زینت دی ہو

وَمَا أَحْسَنَ التَّقْوَى يَزِينُهُ الْعِلْمُ  
اور وہ تقویٰ کتنا اچھا ہے جس کو علم نے زینت دی ہو

وَمَا أَحْسَنَ الْعِلْمَ يَزِينُهُ الْعَمَلُ  
اور وہ علم کتنا اچھا ہے جس کو عمل نے زینت دی ہو

وَمَا أَحْسَنَ الْعَمَلَ يَزِينُهُ السَّرَفُ  
اور وہ عمل کتنا اچھا ہے جس کو تواضع نے زینت دی

(محدث رجاء بن حیوہ، ۲، ۱۲۷ھ)



سیرت

امام محمد بن سیرین

المتوفی سال ۱۱۰ھ

مَا رَأَيْتُ رَجُلًا أَفْقَهَ فِي وَرْعِهِ  
وَلَا أَوْسَعَ فِي فِقْهِهِ مِنْ مُحَمَّدِ بْنِ سِيرِينَ  
میں نے کسی انسان کو اپنے تقویٰ و طہارت اور  
علم و فہم میں محمد بن سیرین سے بڑا نہ پایا۔  
(مورق النجلی)

## امام محمد بن سیرین

### خاندانی تعارف :-

امام محمد بن سیرینؒ کے والد حضرت سیرینؒ سیدنا انس بن مالکؓ (خادم رسول اللہ ﷺ) کے آزاد کردہ غلام تھے۔

حضرت سیرینؒ لوہے اور پیتل کے برتن بنانے میں مہارت رکھتے تھے اس فن کے ذریعہ انھوں نے بہت کچھ کمایا، اور خوشحال تاجروں میں ان کا شمار ہونے لگا۔

جب انھیں دنیا کی آسودہ حالی نصیب ہو گئی تو نکاح کرنے کی فکر ہوئی۔ ان دنوں سیدنا ابوبکر صدیقؓ کی ایک باندی سیدہ صفیہؓ اپنے علم و اخلاق، عادات و اطوار میں ممتاز بھی جاتی تھیں۔ اس خاتون کو جہاں اخلاق و عادات کا بڑا حصہ ملا تھا اللہ تعالیٰ نے حسن صورت بھی بخشی تھی۔

اس خوبصورتی اور نیک سیرتی کی وجہ سے مدینہ منورہ کی عام خواتین انھیں عزت کی نگاہوں سے دیکھا کرتی تھیں، علاوہ انہیں ازواجِ مطہرات کو بھی ان سے غیر معمولی محبت تھی، خاص کر اُمّ المؤمنین سیدہ عائشہ صدیقہؓ سیدہ صفیہؓ کو بہت چاہتی تھیں۔

حضرت سیرینؒ نے اپنا پیام سیدنا ابوبکر صدیقؓ کی خدمت میں پیش کیا کہ وہ سیدہ صفیہؓ سے نکاح کرنا چاہتے ہیں۔

سیدنا صدیق اکبرؓ جو سیدہ صفیہؓ کو اپنی عزیز بیٹی کی طرح سمجھا کرتے تھے حضرت سیرینؒ کے دین و اخلاق کی تحقیق کرنی مناسب سمجھی، مختلف ذرائع سے

معلومات حاصل کیں پھر حضرت انس بن مالکؓ سے جو ان کے آقا تھے معلومات طلب کیں، حضرت انسؓ نے کہا امیر المؤمنین، سیرین کے رشتے میں کسی بات کا اندیشہ نہ کیجئے رشتہ قبول فرمائیں۔ میں جہاں تک علم رکھتا ہوں سیرینؒ دیندار، نیک سیرت اور خوش اخلاق لڑکا ہے۔ میں اس کو اُس وقت سے جانتا ہوں جبکہ حضرت خالد بن الولیدؓ نے معرکہ "عین التمر" میں جن چالیس نوجوانوں کو گرفتار کیا تھا ان میں ایک یہ بھی تھے جو مالِ غنیمت کی تقسیم میں مجھے ملے، میں نے ان سے خوب منافع حاصل کئے ہیں۔

اس تصدیق پر صدیق اکبرؓ نے سیرینؒ کا رشتہ قبول کر لیا اور نہایت اہتمام سے نکاح کا انتظام کیا جو مدینہ منورہ کی کسی بھی نوجوان لڑکی کے نکاح میں کیا جاتا ہو۔

محفل نکاح میں اکابر صحابہؓ کی کثرت شریک تھی ان میں اٹھارہ بدری صحابہؓ بھی شامل تھے، اُمت کے سب سے بڑے قاری سیدنا ابی بن کعبؓ نے خطبہ نکاح پڑھا اور دعا کی جس پر اہل مجلس نے آمین کہی۔

ازواجِ مطہرات میں تین اُمہات المؤمنینؓ نے سیدہ صفیہؓ کو لباسِ عروسی سے آراستہ کیا اور خوشبوؤں میں بسا کر نوشہ کے گھر رخصت کیا۔

### ولادت :-

سیدنا عثمان بن عفانؓ کی خلافت میں دو سال باقی تھے کہ مبارک نکاح کا مبارک پھل ظاہر ہوا، حضرت سیرینؒ کے یہاں لڑکا پیدا ہوا جس کا نام "محمد" رکھا گیا جو

سیدنا عثمان بن عفانؓ کے ایک شہر کا نام تھا جس کو فتح کرنے کیلئے صدیق اکبرؓ نے خالد بن ولیدؓ کو روانہ کیا تھا۔ بدری صحابہؓ وہ حضرات کہلاتے ہیں جنھوں نے سیدہ جنگ بدر میں حصہ لیا ہے۔ ان کی کل تعداد تین سو تیرہ ہے۔ یہ حضرات طبع صحابہؓ میں اُوچے درجے کے شمار کئے جاتے ہیں۔ ان سب کی مغفرت کا اللہ نے وعدہ کیا ہے۔ (بخاری ج ۵ ص ۹۹)

مستقبل قریب میں کبار تابعین میں شمار کیا گیا۔

محمد بن سیرینؒ کی پیدائش ایسے ماحول میں ہوئی جہاں تقویٰ و طہارت، دین و دیانت سے پورا گہر معمور تھا۔ خود ماں کی گود کتاب اللہ و سنت رسول اللہ کا مکتب تھا۔ سیدہ صفیہؓ نے جواز و ارجح معظرات اور عظیم صحابیات سے استفادہ کیا تھا۔ صاحبزادے محمد کی تربیت اسی بیچ پر کی جس کا یہ اثر ظاہر ہوا کہ مستقبل میں محمد بن سیرینؒ کو وہ خاص علم بھی نصیب ہوا جو طبقہ انبیاء میں سیدنا یوسف علیہ السلام کو ملا ہے۔ خوابوں کی تعبیر میں وہ ”یوسف ثانی“ کے لقب سے یاد کئے گئے۔ (تعبیر خواب بیاض خاص ص ۱۹ جولائی ۱۹۷۷ء)

## درس و تدریس:

حضرت محمد بن سیرینؒ نے جب ہوش سنبھالا اس وقت مسجد نبوی شریف میں بعض اکابر صحابہ سیدنا زید بن ثابتؓ، انس بن مالکؓ، عمران بن الحصینؓ، عبداللہ بن عمرؓ، عبداللہ بن عباسؓ، عبداللہ بن زبیرؓ، حضرت ابو ہریرہؓ کے دروس و وعظ کے سلسلے جاری تھے، حضرت محمد بن سیرینؒ نے ان بزرگوں کے حلقوں سے خوب استفادہ کیا پھر اپنے مانباپ کے ساتھ شہر بصرہ (عراق) منتقل ہو گئے اور اس کو اپنا وطن قرار دے لیا۔

اس وقت شہر بصرہ علم و دین کا مرکز ہونے کے علاوہ عظیم اسلامی چھاؤنی بھی تھا جہاں سے مجاہدین معرکہ جہاد کے لئے اقطار عالم روانہ کئے جاتے تھے۔ حضرت محمد سیرینؒ نے اپنے مشاغل و دو حصوں میں تقسیم کر دیا۔ ایک حصہ علمی درس و تدریس اور دعوت و تبلیغ کے لئے۔ دوسرا حصہ محنت و تجارت کے لئے۔ حضرت محمد بن سیرینؒ اہل حلال کا خصوصی اہتمام رکھتے تھے، حرام تو حرام ہی ہے مشتبہ چیزوں سے بھی پرہیز کرتے۔ ان کی ساری زندگی زہد و تقویٰ سے

معمور رہی ہے۔

کلوع فجر سے پہلے مسجد میں آجاتے وہاں نماز فجر کے بعد سورج بلند ہونے تک درس و تدریس و وعظ و نصیحت کا سلسلہ جاری رکھتے، پھر گھر آکر تجارت کرنے بازار نکل جاتے، یہ تو ان کے دن کی مشغولیت تھی رات کا یہ حال تھا کہ آدھی رات آرام کرتے پھر عبادت کے لئے کھڑے ہو جاتے۔

نوافل میں قرآن استقدر کثرت سے پڑھتے کہ رات ختم ہونے آتی، تلاوت قرآن کے وقت خشیت الہی سے زار و قطار روتے یہاں تک کہ آواز بلند ہو جاتی، اہل خانہ حتیٰ کہ پڑوسیوں کے قلوب ان کی سوز و بکا سے پھٹنے لگتے، ہر رات یہی معمول تھا۔

حضرت محمد بن سیرینؒ کی تجارت برائے تجارت نہ تھی وہ تو ایک رزق حلال کا عنوان تھا، بازار میں جب بھی داخل ہوتے نصیحت و ارشاد کا سلسلہ جاری ہو جاتا تجارت و معاملت کے مسائل اور شرعی طور و طریقے ارشاد فرمایا کرتے، صورت حال ایسی قائم ہو گئی تھی کہ بازار کے تاجر جب بھی انھیں دیکھتے ان کی زبانوں پر ذکر اللہ اور تسبیح جاری ہو جاتی۔

اللہ نے انھیں صورت و سیرت کے ساتھ عزت و شہرت بھی عطا کی تھی راہ کے چلنے والے انھیں دیکھ کر ادب و احترام میں کھڑے ہو جاتے، ان کی عملی زندگی ایک مستقل رہنما و مرشد کی سی تھی۔

رزق حلال کا اس قدر اہتمام تھا کہ تجارت میں معمولی سی لغزش کو بھی برداشت نہ کرتے تھے، مال تجارت کا ہر ہر عیب ظاہر کر دیا کرتے۔

ایک دفعہ چالیس ہزار درہم کا تیل خریدا، جب اس کا ایک برتن کھولا تو اس میں مٹی پھٹا ہوا چوبانکلا، اپنے دل میں خیال کیا کہ جہاں یہ تیل سپنایا گیا وہ تو ایک جگہ ہوتی ہے چوپے کی نجاست تو سارے تیل میں مل گئی ہے تیل کے بقیہ برتن بھی اس سے متاثر ہیں اگر

میں تیل کے یہ سارے برتن فروخت کرنے والے کو واپس کر دوں تو ممکن ہے وہ دوسروں کو فروخت کر دے اور ناواقف تاجر اس ناپاک تیل کو عوام میں فروخت کر دیں، عام لوگ ناپاک تیل استعمال کریں گے، بہتر ہے اس کو ضائع کر دیا جائے، چنانچہ شرعی طور پر ضائع کر دیا گیا۔

### ایک آزمائش :-

حضرت محمد بن سیرینؒ کی تجارت کا یہ وہ وقت تھا کہ تجارت خسارے میں چل رہی تھی اور تیل کے مالک کو چالیس ہزار درہم ادا کرنے تھے ان کے یہاں سرمایہ نہ تھا، تیل والے کا تقاضہ شدید ہو گیا آخر اس نے عدالت میں مرافعہ پیش کر دیا، عدالت نے حضرت محمد بن سیرینؒ کو رقم ادا کرنے تک جیل میں بند کر دیا، جیل کا قیام طویل ہو گیا تب بھی رقم کا انتظام نہ ہو سکا، جیل کے ذمہ دار ہر روز محمد بن سیرینؒ کی عادات و اطوار کا مشاہدہ کرتے، جیل میں دیگر ساتھیوں کے ساتھ ان کا حسن سلوک، اخلاق و کردار، اور رات کے آخری حصے میں ان کی تلاوتِ قرآن اور کثرت نمازوں کا حال اور مناجات الہی میں سوز و گداز کی کیفیت ان لوگوں کو ہر شب متاثر کرتی تھی۔

جیل کے ذمہ دار کو ایک دن شدت سے یہ احساس ہوا کہ حضرت محمد بن سیرینؒ ایک ناگہانی مصیبت کے تحت جیل میں محبوس ہیں عرصہ ہو چکا بیوی بچوں سے دور ہیں کیوں نہ انھیں رات میں اپنے گھر جانے کی اجازت دے دی جائے اور دن میں وہ جیل آجایا کریں۔

چنانچہ حضرت محمد بن سیرینؒ سے کہا گیا، حضرت محمد بن سیرینؒ نے کہا، واللہ میں حاکم وقت کی خیانت میں آپ کا تعاون نہیں کر سکتا، لایہ کہ حاکم وقت آپ کو اس کی اجازت دیدے؟ آخر کار رقم ادا ہونے تک جیل ہی میں رہنا پسند کیا۔

انہی دنوں کی بات ہے کہ خادم رسول اللہؐ حضرت انس بن مالکؓ موت کی سکرات میں تھے انھوں نے اپنی زندگی میں یہ وصیت کی تھی کہ میرا غسل اور صلوٰۃ جنازہ محمد بن سیرینؒ ادا کریں گے، لوگوں نے حاکم شہر سے گزارش کی کہ حضرت محمد بن سیرینؒ کو چند گھنٹوں کے لئے جیل سے رہائی دی جائے تاکہ حضرت انس بن مالکؓ کی وصیت پوری کی جاسکے۔

حاکم شہر نے اجازت دے دی،

حضرت محمد بن سیرینؒ نے حضرت انسؓ کی وصیت پوری کی، غسل و کفن و کمر نماز جنازہ ادا کی پھر جیل خانہ آگئے اپنے گھر والوں کو دیکھنے تک نہ گئے۔ اس کے بعد ایک عرصہ تک جیل ہی میں رہے جب رقم ادا ہو گئی تو رہائی پائی۔ حضرت محمد بن سیرینؒ ان عظیم مسلمانوں میں شامل ہیں جنھوں نے اپنی زندگی میں نہ اللہ اور اس کے رسولؐ کا حق ضائع کیا اور نہ عام مسلمانوں کے حقوق میں خیانت کی ہے اپنی دنیاوی زندگی کو تقویٰ و طہارت میں صرف کی اور آخرت کی فوز و فلاح کو سمیٹ لیا۔

اللہم تقبل حسناتہ و ارفع درجاتہ

### عظیم حوصلہ :-

حضرت محمد بن سیرینؒ کی اس پاکیزہ زندگی میں ایک چھوٹا سا واقعہ لیکن حقیقت میں نہایت عظیم و لاثانی قصہ ہے جو پیش آیا۔ ایک شخص نے ان پر دُور ہم (مساوی آٹھ آنے) کا جھوٹا دعویٰ کر دیا کہ ان کے ذمہ واجب ہیں لیکن یہ ادا کرنے سے انکار کر رہے ہیں۔ حضرت محمد بن سیرینؒ نے پھر انکار کر دیا۔

اُس شخص نے کہا کیا تم قسم کھا سکتے ہو؟ (اُس کو یقین تھا کہ محمد بن سیرینؒ دُور ہم کے لئے قسم نہیں کھائیں گے)۔ لیکن محمد بن سیرینؒ نے قسم کھالی، واللہ میرے

ذمے تیرا ایک درہم بھی نہیں ہے۔  
لوگوں کو تعجب ہوا کہ صرف دو درہم کے لئے اللہ کی قسم کھالی حالانکہ ابھی چند دن پہلے چالیس ہزار درہم کا ناپاک تیل محض اس لئے ضائع کر دیا تھا کہ فروخت کرنے والا دوسروں کو فروخت کر دے گا (جس کی تفصیل گزشتہ صفحات میں آچکی ہے) حضرت محمد بن سیرینؒ نے کہا: ہاں! ہاں! میں ضرور قسم کھاؤں گا کیونکہ میں جانتا ہوں کہ وہ جھوٹا ہے اور میرے ادا کر دینے پر وہ مال حرام کھانے کا مرتکب ہوگا میں نہیں چاہتا کہ کوئی مسلمان حرام مال کھائے اس لئے میں نے قسم کھا کر اس کو اکل حرام سے بچالیا۔

### مجلس خیر:

حضرت محمد بن سیرینؒ کی مجلس سراپا خیر ہی خیر ہو اگر قی اس میں کسی کی غیبت یا بُرائی تو کجا دنیا کا فضول تذکرہ بھی نہ ہوتا، مجلس کا سارا وقت ذکر و فکر، وعظ و نصیحت میں گزرتا، اگر کسی اجنبی آدمی نے کسی کا بُرائی سے ذکر کر دیا تو حضرت محمد بن سیرینؒ فوراً اس کا ذکر خیر کر دیتے اور بات بُرائی سے مہلانی کی طرف پلٹ جاتی۔ ایک شخص نے مجلس میں حجاج بن یوسف کا ذکر پھیر دیا، حضرت محمد بن سیرینؒ نے فوراً ٹوٹا اور فرمایا: بس، حجاج تو دنیا سے رخصت ہو گیا وہ اپنے کئے کا دہاں پائے گا اور تم کو اپنے کئے کا جواب دینا ہو گا وہاں تمہارے اپنے جرم خود تم کو حجاج کے ظلم سے زیادہ بھاری نظر آئیں گے تم اپنی فکر کرو اور یہ بھی یاد رکھو کہ اللہ تبارک و تعالیٰ حجاج کے ظلم کا بدلہ اس کو دیں گے، اور جو لوگ حجاج پر ظلم کر رہے ہیں ان کو بھی اُس کا بدلہ ملیگا، خبردار! پھر کبھی کسی کی بُرائی کا تذکرہ نہ کرنا۔

لے حجاج بن یوسف اشقی خاندان بنو امیہ کے حکمرانوں میں ایک حکمران تھا جس کی سختی و ظلم زیادتی سے رعایا پریشان تھی خاکساروں کے ظلم کو ستم سے تنگ آ گئے تھے۔ ۳۵ھ میں فوت ہوا۔

حضرت محمد بن سیرینؒ چونکہ ایک بڑے تاجر تھے تجارت کا تجربہ بھی خوب پایا تھا، تاجروں کو اکثر کہا کرتے، تمہارے نصیب میں جس قدر بھی لکھا ہے اس کو حلال طریقہ سے حاصل کرو اور یہ بھی یاد رکھو کہ جس مال کو حرام طریقہ سے حاصل کرنا چاہو گے تم کو صرف وہی ملیگا جو تمہارا تقدّر ہے، پھر حرام طلب کرنے کی کوشش کیوں کرتے ہو؟

### جرأت و حق گوئی:

خاندان بنو امیہ کے خلفاء و اُمراء کو بھی وعظ و نصیحت کرنا نہیں بھولتے کلہ حق کی اشاعت میں، نخل کرنا بہت بڑا جرم سمجھا کرتے اور یہ فرمایا کرتے کہ علماء کو آخرت میں جواب دہی کے لئے تیار رہنا چاہیئے۔

عراق کے مشہور و نیک نام گورنر عمر بن عبیدہ الغزالیؒ نے ایک دفعہ امام محمد بن سیرینؒ سے گزارش کی کہ وہ ملاقات کرنا چاہتے ہیں، براہ کرم زحمت سہ فرمائیے؟ امام محمد بن سیرینؒ اپنے ایک بھتیجے کے ساتھ عراق گئے، گورنر نے نہایت عزت و اکرام سے استقبال کیا اور دربار میں اپنے بازو بٹھالیا، ادب و احترام سے چند دینی و سیاسی سوالات کئے، حضرت ابن سیرینؒ نے نہایت تشفی بخش جواب دیئے آخر میں امیر نے پوچھا جناب عالی اپنے شہر بصرہ کے عام انسانوں کا کیا حال ہے؟

امام محمد بن سیرینؒ نے بڑبڑتہ کہا جس وقت میں اپنے شہر سے چلا ہوں آپ کی رعایا ظلم و ستم کی جگہ میں پس رہی تھی اور آپ حاکم اعلیٰ ان کے حال سے بے خبر ہیں۔ اس موقع پر حضرت محمد بن سیرینؒ کے بھتیجے نے اشارہ کیا کہ یہ آپ کیا کہہ رہے ہیں غور کریں؟

بھتیجے کو اُسی وقت ٹوکا، فرمایا صاف جزا دے تم سے دریافت نہیں کیا گیا، سوال

تو مجھ سے کیا گیا ہے، مجھ کو حق بات کی بہر حال شہادت دینی ہے۔

وَمَنْ يَتَكْتُمْهَا فَإِنَّهُ إِشْرَاقٌ قَلْبُهُ. (سورہ بقرہ آیت ۲۸۳)

اور جو کوئی حق بات چھپائے اُس کا قلب گنہگار ہے۔

جب مجلس برخواست ہوئی تو امیر عمر بن عبیدہ نے اُسی آداب و احترام سے سے حضرت محمد بن سیرینؒ کو رخصت کیا پھر خادم کے ذریعہ اُن کی جائے قیام پر تین ہزار دینار (مساوی ایک لاکھ اسی ہزار روپے) پیش کئے۔  
امام ابن سیرینؒ نے قبول کرنے سے معذرت کر دی۔

بھتیجے نے کہا چچا جان امیر کا مخلصانہ ہدیہ ہے آپ کیوں انکار کر رہے ہو؟  
فرمایا، صاحبزادے! امیر نے مجھ میں کوئی خیر محسوس کی ہے اس سے متاثر ہو کر یہ ہدیہ دینا چاہا ہے، اگر میں اُس خیر کا اہل ہوں جیسا کہ امیر نے گمان کیا ہے تو میرے لئے اس کا قبول کرنا مناسب نہیں کیونکہ خیر مجھ کو حاصل ہے اور اللہ اہل خیر کے لئے کافی ہے۔

اور اگر وہ خیر مجھ میں نہیں ہے محض امیر کا خیال و گمان ہے تو پھر اس کا ہدیہ قبول کرنا درست نہیں (کیونکہ ہدیہ کا قبول کرنا اس بات کی علامت ہوگی کہ میں اُس خیر کا اہل ہوں حالانکہ وہ خیر مجھ میں نہیں ہے)۔

## فضل و کمال :-

امام محمد بن سیرینؒ کے فضل و کمال کے لئے یہ بات کافی ہے کہ وہ طویل مدت سراج تابعین حضرت حسن بصریؒ کی صحبت میں رہے ہیں۔

ان جیسے بزرگوں کے فیض صحبت نے امام ابن سیرینؒ کو پیکرِ علم و عمل بنا دیا۔  
علامہ ابن سعدؒ لکھتے ہیں کہ ابن سیرینؒ بلند و بالا فقیہ و امام، ثقہ، کثیر العلم، امام تفسیر زہد و تقویٰ کے عظیم مینار تھے۔

علامہ حافظ ذہبیؒ بھی ایسے ہی لکھتے ہیں کہ وہ جملہ علوم میں یکساں کمال رکھتے تھے۔

علامہ نوویؒ لکھتے ہیں، ابن سیرینؒ علم تفسیر و حدیث و فقہ کے علاوہ تعبیر خواب کے امام سمجھے جاتے ہیں۔

علامہ ابن حجرؒ بھی انھیں "امام الحدیث" کے لقب سے یاد کرتے ہیں۔  
امام ابن سیرینؒ اس وسعتِ علم کے باوجود علوم اسلامیہ میں بڑے محتاط تھے، سماع حدیث و روایت حدیث میں انتہائی احتیاط برتتے تھے، معمولی درجہ کے اشخاص سے تحصیل علم اور نقل حدیث کو خلاف احتیاط عمل سمجھا کرتے تھے، چنانچہ فرمایا کرتے۔

علم، دین ہے اس لئے اس کو حاصل کرنے سے پہلے اُس شخص کو اچھی طرح پرکھ لو جس سے علم حاصل کرنا ہے۔ (کیونکہ دین، اہل دین ہی سے ملتا ہے)

## بے مثال احتیاط :-

حدیث میں اس بات کا پورا پورا اہتمام کرتے تھے کہ الفاظ رسول (صلی اللہ علیہ وسلم) کو من و عن نقل کریں، صرف معنی و مفہوم کو ادا کرنا کافی نہیں سمجھتے۔ الفاظ حدیث میں کچھ شبہ ہوا تو حدیث کو نقل نہیں کرتے، کتاب دیکھ کر ہی بیان کرتے۔  
امام ابن سیرینؒ کی یہ احتیاط اپنے عہد کے علاوہ آنے والے زمانے کے سب علماء کچھلے "راہ نما" دلیل کی حیثیت رکھتی ہے۔

جب حدیث شریف روایت کرتے تو ایسا معلوم ہوتا کہ کسی چیز سے خوف کر رہے ہیں۔ دراصل یہ قول رسول (صلی اللہ علیہ وسلم) کے آداب و احترام کی حالت ہو ا کرتی تھی۔

امام بخاریؒ کے بارے میں یہ بات پایہ ثبوت کو پہنچ چکی ہے کہ انھوں نے اپنی عظیم کتاب ”بخاری شریف“ میں ایک حدیث بھی بے وضو درج نہیں کی، اور گھنے کی ہر مجلس سے پہلے غسل بھی کر لیا کرتے تھے۔

بخاری شریف میں جملہ احادیث (۷۲۵۷) درج ہیں۔

الغرض نقل حدیث میں امام ابن سیرینؒ کی اس احتیاط پر اہل علم ان کو صادق القول اور ان کی روایات کو معتبر و مقبول سمجھا کرتے تھے۔

ہشام بن صان کہتے ہیں کہ میں نے انسانوں میں سب سے زیادہ سچا ابن سیرینؒ کو پایا۔

شعیب بن حجاب کا بیان ہے کہ امام شعبیؒ ہم لوگوں سے کہا کرتے تھے کہ تم لوگ ابن سیرینؒ کا دامن تھام لو۔

ابن عون کہتے ہیں کہ مجھے تین علماء کا مثل نہ مل سکا، عراق میں ابن سیرینؒ، حجاز میں قاسم بن محمدؒ (سیدنا صدیق اکبرؓ کے پوتے) اور ملک شام میں رجاء بن حیوہؒ اور پھر ابن سیرینؒ ان میں سب سے فائق تھے۔

## مآں کی خدمت:-

امام ابن سیرینؒ اپنی ماں کے بڑے مطیع و خدمت گزار تھے ان کی بہن کا بیان ہے کہ ماں حجازی تھیں اس لئے انھیں رنگین اور نفیس کپڑوں کا بڑا شوق تھا، امام ابن سیرینؒ ماں کی خواہش کا اس قدر اہتمام کرتے تھے کہ جب کپڑا خریدتے تو محض کپڑے کی لطافت اور خوبصورتی دیکھتے اس کی مضبوطی کا کچھ بھی خیال نہ کرتے،

لے راقم الحروف پر بھی اللہ عظیم کا کرم ہوا کہ اس نے ناچیز کی جملہ تعانیات کو با وضو اندرونِ مسجد مرتب کر رہی توفیق ایسے طور پر دی کہ کوئی لڑخارح مسجد نہ لکھا گیا، اور پھر کرم بالائے کرم یہ کہ بعض کتابوں کا آغاز و اختتام بیت اللہ شریف (مکہ المکرمہ) میں ہوا۔ وَ اَمَّا بِنِعْمَةِ رَبِّكَ فَحَدِّثْ۔ اَللّٰہُ

اپنی ماں کے کپڑے خود دھویا کرتے، اس خدمت میں اپنے بہن بھائی کو شریک نہ ہونے دیتے۔

ماں کے مقابلہ میں اپنی آواز بلند نہ کرتے، جب ماں سے باتیں کرتے تو اس آہستگی کے ساتھ جیسے کوئی راز کی بات کر رہے ہوں۔

ابن عون کا بیان ہے کہ ابن سیرینؒ جس وقت اپنی ماں کے سامنے ہوتے تو ان کی آواز اتنی پست ہوتی تھی کہ ناواقف آدمی انھیں بیمار خیال کرتا۔

سالہ مرض الموت میں مبتلا ہوئے آخر عمر میں چالیس ہزار درہم کے مقروض ہو گئے تھے اس کی بڑی فکر تھی، آپ کے صاحبزادے عبداللہؒ نے ادائیگی کی ذمہ داری اپنے اوپر لے لی، اس سعادت مندی پر انھیں خوب دعائیں دیں۔

اولاد کی تعداد کے بارے میں لکھا جاتا ہے کہ لڑکے اور لڑکیاں تیس عدد پیدا ہوئے لیکن سوائے عبداللہؒ کے سب کے سب حیات ہی میں فوت ہو گئیں۔

امام ابن سیرینؒ کی زندگی کا یہ تلخ حادثہ تھا لیکن اس کو انھوں نے کبھی محسوس ہونے نہ دیا۔

فرمایا کرتے، وَ لِلّٰہِ مَا اَعْطٰی لِلّٰہِ مَا اَخَذَ۔ اللہ ہی نے دیا اللہ ہی نے لیا۔ فَسُبْحَانَ اللّٰہِ یَسْبِقُ مَلٰئِکَتُہٗ شَیْءٌ وَّ قُرْاٰنٌ یُّجَعِّزُ۔

## وفات:-

اللہ ابن سیرینؒ پر اپنا فضل و کرم دائم و قائم رکھے، زہد و قناعت کے ایسے پاکیزہ نقوش چھوڑے ہیں جو اہل دولت و ثروت کے علاوہ آنے والے اہل علم و تقویٰ کے لئے راہ نما اصول کی حیثیت رکھتے ہیں۔

ستتر سال کی عمر پائی، زندگی کے آخری ایام میں دنیا کی ذمہ داریوں سے سبکدوش ہو گئے تھے، زادِ آخرت کا بھرپور حصہ پایا، سالہ میں وفات پائی۔ اَللّٰہُمَّ



حَسَنَاتِهِ وَارْفَعْ دَرَجَاتِهِ۔

شہر بصرہ کی عبادت گزار خواتین میں سیدہ حفصہ بنت راشد مشہور و معروف صاحب دل ولی اللہ خاتون تھیں بیان کرتی ہیں کہ ہمارے پڑوس میں مروان الطحلی ایک عبادت گزار شب بیدار بزرگ تھے اُن دنوں ان کا بھی انتقال ہو گیا تھا میں نے خواب میں دیکھا کہ وہ بہت ہی خوش و خرم ہیں پوچھا کہ آپ کے رب نے آپ کیساتھ کیا معاملہ کیا؟

مروان الطحلی نے کہا مجھ کو معاف کر دیا گیا اور اصحاب الیمین میں رکھا گیا۔ پھر میں نے پوچھا اسکے بعد کیا ہوا؟ فرمایا کہ مقررین الہی میں شامل کر دیا گیا ہوں۔ میں نے پوچھا وہاں آپ نے کن کن کو دیکھا ہے؟

فرمایا، حسن البصریؒ اور محمد بن سیرینؒ کو۔

اللَّهُمَّ ثَبِّتْنَا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ۔  
وَاحْشِرْنَا مَعَ الَّذِينَ أَنْعَمْتَ عَلَيْهِمْ مِنَ النَّبِيِّينَ وَالصِّدِّيقِينَ  
وَالشُّهَدَاءِ وَالْقَائِلِينَ وَأَنْتَ أَرْحَمُ الرَّاحِمِينَ۔

## مراجع و ماخذ

(۱) الطبقات الکبریٰ ج ۳۔ ۴۔ ۵۔ ۶۔ ۷۔ ۸ ابن سعدؒ

(۲) صفۃ الصفوہ ج ۲ ابن الجوزیؒ؛ (۳) تاریخ بغداد ج ۵ خطیب بغدادیؒ

(۴) حلیۃ الاولیاء ج ۲ مؤرخ اصفہانیؒ؛ (۵) وفیات الاعیان ج ۳ ابن خلکانؒ

لے حشر کے دن انسانی آبادی کے کل تین طبقات ہوں گے۔

ایک طبقہ عرش عظیم کے دائیں جانب ہوگا انکو اصحاب الیمین کہا جاتا ہے یہ سب اہل جنت ہوں گے۔

دوسرا طبقہ عرش عظیم کے بائیں جانب ہوگا، انکو اصحاب الشمال کہا جاتا ہے یہ سب اہل جہنم ہوں گے۔

تیسرا طبقہ خامانہ خدا کا ہوگا جنکو المقربین کہا جاتا ہے یہ بابرک لوگ اصحاب الیمین کے بلند ترین درجے والے ہوں گے۔

(۱) انکا قیام عرش عظیم کے سلسلے ہوگا۔ ابن کثیرؒ سورۃ الواقعة آیت ۷

## محاسن فکر

وَمَا أَحْسَنَ إِلَّا سَلَامٌ يَزِينُهُ إِلَّا يَمَانُ

وہ اسلام کتنا اچھا ہے جس کو ایمان نے زینت دی

وَمَا أَحْسَنَ إِلَّا يَمَانٌ يَزِينُهُ الشَّقَا

اور وہ ایمان کتنا اچھا ہے جس کو تقویٰ نے زینت دی ہو

وَمَا أَحْسَنَ الشَّقَا يَزِينُهُ الْعِلْمُ

اور وہ تقویٰ کتنا اچھا ہے جس کو علم نے زینت دی ہو

وَمَا أَحْسَنَ الْعِلْمُ يَزِينُهُ الْعَمَلُ

اور وہ علم کتنا اچھا ہے جس کو عمل نے زینت دی ہو

وَمَا أَحْسَنَ الْعَمَلُ يَزِينُهُ الرَّفْقُ

اور وہ عمل کتنا اچھا ہے جسکو تواضع نے زینت دی

(محدث رجاء بن حیوہؒ، ۱۲ھ)



سیرت

## امام عطار بن ابی ربیع

المستوفی سلسلہ

لَمْ يَدَعْ لَهَا سَبِيلًا لَتَرْكِعَ فِيهَا لَا يَنْفَعُ  
(المؤرخون)

انھوں نے اپنے نفس کو آزاد نہیں چھوڑا تھا  
کہ وہ جہاں چاہے پڑے پھرے۔

## امام عطار بن ابی ربیع

تعارف :-

شیخ عطار بن ابی ربیعؒ مکہ المکرمہ کی ایک شریف نیک دل خاتون کے حبشی غلام تھے دورانِ غلامی تعلیمی حصولِ علم میں مشغول ہو گئے، اپنے دن رات کے اوقات کو تین حصوں میں تقسیم کر لیا تھا۔

ایک حصہ اپنی آقا کی خدمت اور وفاداری کے لئے، دوسرا حصہ اپنے خالق مہاک کی عبادت کے لئے، تیسرا حصہ تحصیلِ علم کیلئے۔

اُس وقت صحابہ کرام میں جو بزرگ موجود تھے اُن کی خدمت میں حاضری دیتے اور اُن کے علم و فضل سے استفادہ کرتے، ان بزرگوں میں حضرت ابوہریرہؓ، حضرت عبداللہ بن عمرؓ، حضرت عبداللہ بن عباسؓ، حضرت عبداللہ بن زبیرؓ سے خصوصی علم و فہم پایا اور احادیثِ رسول کا ذخیرہ حاصل کیا۔

مکہ المکرمہ کی وہ خوش نصیب خاتون جس کے یہ غلام تھے اس نے دیکھا کہ یہ غلام علم و فضل کے لئے وقف ہو چکا ہے تو اس توقع پر کہ مستقبل میں اسلام اور مسلمانوں کے لئے "نورِ ہدایت" اور "مرکزِ علم" ثابت ہوگا اللہ واسطے آزاد کر دیا۔ پھر کیا تھا عطار بن ابی ربیعؒ نے اپنا مسکن و مدرسہ و مصلیٰ "مسجد الحرام" بیت اللہ شریف کو متعارف کر دیا۔

مؤرخین لکھتے ہیں کہ کامل بیسٹ سال مسجد الحرام کی چٹائی عطار بن ابی ربیعؒ کا فرش رہی ہے۔

علم و فضل، تقویٰ و طہارت میں وہ مقام پایا جو قیاس و گمان سے آگے تھا،

بہت کم علمار کو یہ مقام نصیب ہوا ہے۔ لَا إِلَهَ إِلَّا اللَّهُ  
ایک مرتبہ صحابی رسول عبد اللہ بن عمرؓ اداۓ عمرہ کے لئے مکہ المکرمہ آئے،  
لوگوں کا ہجوم ہو گیا، مقامی علمار اور عامۃ الناس مختلف سوالات اور مسائل دریافت  
کرنے کے لئے بے چین تھے۔ حضرت عبد اللہ بن عمرؓ نے بلند آواز سے فرمایا، اے  
مکہ المکرمہ کے رہنے والو تم پر تعجب ہے کہ مجھ سے استفادہ کرنے اور مسائل دریافت  
کرنے کے لئے ہجوم کر رہے ہو حالانکہ تم میں شیخ عطار بن ابی رباحؒ موجود ہیں  
ان کی موجودگی میں تمہیں اور کسی سے فتویٰ لینے کی ضرورت نہیں۔  
مورخین لکھتے ہیں کہ شیخ عطار بن ابی رباحؒ نے علم و فضل کا یہ مقام اپنی دو  
پاکیزہ عادت سے پایا تھا۔

پہلی بات تو یہ کہ انھوں نے اپنی خواہش پر غلبہ حاصل کر لیا تھا، نفس کو  
یہ موقع ہی نہیں دیتے کہ وہ کسی فضول کام میں مشغول ہو۔  
مورخین کے خوبصورت الفاظ یہ ہیں۔

فَلَمَّا تَدَخَّلَهَا سَبِيلًا لَمَّا تَرَىٰ فِيهَا لَا يَشْفَعُ

(انھوں نے اپنے نفس کو یہ موقع ہی نہ دیا کہ وہ جہاں چاہے چرے پھرے)  
دوسری بات یہ تھی کہ انھوں نے اپنے اوقات کو اپنا قیدی بنا لیا تھا وقت  
کے کسی حصے کو فضول اور بیکار کاموں میں صرف ہونے نہیں دیتے۔

### امام عطار بن ابی رباحؒ کی شان و عظمت

۷۹۹ھ کا واقعہ ہے۔ شاہان بنو امیہ کا نامور بادشاہ سلیمان بن عبد الملک اپنے  
پایہ تخت دمشق (ملک شام) سے حج بیت اللہ کے ارادے سے نکلا، ساتھ میں شاہی  
خاندان کے افراد کے علاوہ رؤسا و اُمراء اور اہل علم کی بڑی تعداد شریک تھی۔  
مجان بیت اللہ کا یہ قافلہ بڑے ذوق و شوق سے رواں دواں تھا۔ بیت اللہ

کے اس سفر میں چھوٹا بڑا، آقا و غلام، کالا گورا، جوان بوڑھا، عربی غی سب یکساں حالت  
میں تھے۔ سب کے سب ایک لباس، ایک ہیئت لبتیک اللہم لبتیک کہتے ہوئے حرم  
مکی میں داخل ہو رہے تھے۔ خود خلیفہ سلیمان بن عبد الملک احرام کی دو چادروں میں  
لٹکے سر، ننگے پیر، بغیر کسی امتیاز و حشم و خدم وارفہ حال بیت اللہ کا چکر لگا رہا تھا۔  
اس وقت کا منظر بھی عجیب و غریب تھا کہ بادشاہ درعیایا میں کوئی امتیاز  
باقی نہ رہا، سب کے سب بیت اللہ کی عظمت کے آگے سر جھکائے بادب و احترام  
توبہ و استغفار کرتے اپنے رب کریم کی رحمت و مغفرت کے طلبگار تھے۔

خلیفہ سلیمان بن عبد الملک کے پیچھے اس کے دو بیٹے بدر کامل کی شکل میں رواں  
دواں تھے، بیت اللہ کا طواف ختم ہوا، خلیفہ نے بیت اللہ کے خدام سے پوچھا تمہارے  
آقا و مولیٰ کہاں ہیں؟

دونوں شاہزادوں کو تعجب ہوا کہ ابا جان کے علاوہ اور بھی کوئی آقا و مولیٰ ہے؟  
خدام نے کہا ہاں وہ مسجد الحرام کی مغربی سمت ایک کونے میں نماز ادا  
کر رہے ہیں۔

خلیفہ اس جانب چلا، شاہزادے بھی ساتھ تھے، حرم شریف کا عملہ خلیفہ کے  
راستے میں انتظام کرنے لگا، خلیفہ نے اچانک انھیں روک دیا پھر عام آدمی کی طرح سب  
کے ساتھ چلنے لگا اور کہنے لگا کہ یہاں آقا و غلام، چھوٹا بڑا سب یکساں ہیں، یہاں  
صرف اللہ عظیم ہی کی عظمت و شان ہے سب کے سب اس کے محتاج ہیں وہ  
غنی ہے قابلِ حمد ہے۔

خلیفہ اس شیخ کے قریب پہنچا جو نماز میں مشغول تھے اور پیچھے بیٹھ گیا شیخ کے  
اطراف کا ہجوم بھی دائیں بائیں جانب بیٹھ گیا۔

شاہزادوں نے ایسا منظر پہلی دفعہ دیکھا کہ خلیفہ المسلمین سلیمان بن عبد الملک  
ایک بوڑھے، سیاہ فام، پستہ قد، نحیف، ضعیف جثی نژاد انسان کی ملاقات و زیارت

کے لئے مشتاق ہے اور بے چینی سے انتظار کر رہا ہے۔  
جب اس بوڑھے شیخ نے نماز ختم کی تو خلیفہ آگے بڑھا اور انھیں نہایت  
ادب و احترام سے سلام کیا اور خیریت دریافت کی، بوڑھے شیخ نے سلام کا  
جواب دیا اور دعا دی۔

پھر خلیفہ نے حج کے سلسلے میں چند سوالات کئے جسکو بوڑھے شیخ نے برجستہ  
جواب دیا، شہزادوں کے حیرت کی انتہا نہ تھی کہ بوڑھا شیخ ہر سوال کے جواب پر  
قال رسول اللہ صلی اللہ علیہ وسلم کہہ رہا تھا۔  
دونوں شہزادے اس تجسس میں پڑ گئے کہ آخر یہ کون بزرگ ہے؟ کیا یہ  
صحابی رسول اللہ ہیں یا کسی صحابی کے شاگرد؟

جب بات ختم ہو گئی تو خلیفہ سلیمان بن عبد الملک نے بوڑھے شیخ کی دست بوسی  
کی اور شکریہ ادا کیا پھر اپنے دونوں بیٹوں سے کہا، اٹھو اور شیخ سے مصافحہ کرو  
اور دعا لو؟

دونوں شاہزادوں نے ادب و احترام سے سلام کیا اور دعا کی گزارش کی  
بوڑھے شیخ نے سلام کا جواب دیا اور دعائیں دیں، اس کے بعد باپ بیٹے اٹھ  
گئے تاکہ حج کے بقیہ مناسک پورے کریں۔

### مفتی بیت اللہ الحرام:-

ابھی یہ صفا و مروہ کے درمیان رواں دواں تھے کہ حرم شریف کا علم یہ بند لگا رہا  
تھا، لوگو! یہاں صرف شیخ عطار بن ابی رباح کا فتویٰ جاری ہے کوئی دوسرا  
اس کا حق نہیں رکھتا کہ وہ احکام حج بیان کرے خبردار! خبردار!  
اس وقت دونوں شہزادے اپنے باپ خلیفہ سلیمان بن عبد الملک سے دریافت  
کرنے لگے۔

اباجان! یہ عطار بن ابی رباح کون ہیں؟ ان کی شخصیت تو معمولی انسانوں  
سے بھی کمتر ہے؟ خلیفہ المسلمین کی موجودگی میں ایسا اعلان کیا آپ کی توہین  
و بے وقعتی نہیں؟

علاوہ ازیں جب ہم اس شیخ کے ہاں بیٹھے تھے تو انھوں نے نہ ہمارا اکرام  
کیا اور نہ شاہی آداب بجالائے، بھلا آپ کی موجودگی میں انکی کیا حیثیت ہوگی؟  
خلیفہ نے کہا، بچو! تم انھیں نہیں جانتے، یہ شیخ عطار بن ابی رباح ہیں  
اس وقت امت کے سب سے بڑے عالم سیدنا عبداللہ بن عباسؓ کے خصوصی  
شاگرد اور ان کے علوم کے وارث ہیں، مسجد الحرام کے مفتی و امام، روئے زمین پر  
اس وقت ان سے بڑا کوئی عالم نہیں۔

### پدری نصیحت:-

اس کے بعد خلیفہ نے اس موقع پر اپنے بچوں کو وہ نصیحت کی جو ایک  
مخلص و فکر مند باپ اپنے بیٹوں کو کیا کرتا ہے،

بچو! علم حاصل کرو، علم ہی ایک معمولی انسان کو عزت والا بنا دیتا ہے۔ غلام  
و بے قدر آدمی کو بادشاہوں کے درجے سے بلند کر دیتا ہے، اُس کا تذکرہ مرنے  
کے بعد بھی قائم رہتا ہے، لوگ اس کی تقلید میں اپنی آخرت درست کر لیتے ہیں  
اُس کو دنیا بھر کے انسانوں کی دعائیں ملا کرتی ہیں وہ جیسا دنیا میں باعزت ہوتا ہے  
آخرت میں بھی اُسکو سرفرازی نصیب رہتی ہے۔

### ایک عظیم نصیحت:-

شیخ محمد بن سواق جو شہر کوفہ کے بڑے عالم اور عابد گزرے ہیں اپنی ملاقات  
کرنے والوں کی ایک جماعت سے کہہ رہے تھے، عزیزو! کیا میں تمکو وہ بات نہ

بتاؤں جس نے مجھ کو بھر پور نفع دیا ہے؟

لوگوں نے کہا ضرور ارشاد فرمائیں، ہماری یہاں حاضری کا یہی تو مقصد ہے۔  
فرمایا، ایک دن شیخ عطار بن ابی رباح نے مجھ کو خصوصی نصیحت کی تھی۔  
برادر زادے! ہم سے پہلے جتنے بھی بزرگ گزرے ہیں وہ فضول کلام کو  
قطعا پسند نہیں کرتے تھے۔

میں نے عرض کی فضول کلام کیا ہوتا ہے؟

فرمایا، وہ حضرات ہر اس کلام کو فضول سمجھا کرتے تھے جو قرآن حکیم اور احادیث  
رسول اور ائمہ المعروف و نہی عن المنکر کے علاوہ ہوا کرتا ہو۔  
یہ کہہ کر شیخ محمد بن سوادہ خاموش ہو گئے، پھر فرمایا کیا تم کو اس میں شک ہے؟  
قرآن حکیم نے ہمیں یہی حقیقت بتلائی ہے۔

وَإِنَّ عَلَيْكُمْ لَحَافِظِينَ ۝ كِرَامًا كَاتِبِينَ ۝ يَعْلَمُونَ  
مَا تَفْعَلُونَ ۝ (سورہ انفطار آیت ۱۲ تا ۱۴)

ترجمہ :- اور تم پر (تمہارے سارے اعمال) یاد رکھنے والے لکھنے والے  
مقرر فرشتے مقرر ہیں جو تمہارے سارے اعمال کو جانتے ہیں۔

إِذْ يَتَلَفَّى الْمُتَكَلِّفِينَ عَيْنَ الْيَمِينِ وَعَيْنَ الشِّمَالِ قَعِيدٌ ۝  
مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ۝ سورہ ق آیت ۱۸ تا ۲۰  
ترجمہ :- وہ لکھنے والے فرشتے انسانوں کے دائیں بائیں بیٹھے ہر عمل  
محفوظ کر رہے ہیں، کوئی لفظ اس کی زبان سے نہیں نکلتا جس کو محفوظ  
کرنے کیلئے ایک بیدار فرشتہ موجود نہ ہو۔

پھر فرمایا کہ کیا مسلمان کو اس بات کا احساس نہیں کہ قیامت میں جب اس کا  
اعمال نامہ کھولا جائے گا تو اس کے صبح و شام کے اعمال میں اس کے دین سے زیادہ  
دنیا کے اعمال نکلیں گے جسکی جزا اس کو دنیا میں مل چکی ہوگی۔ لَا إِلَهَ إِلَّا اللَّهُ

## تعلیم و تربیت :-

شیخ عطار بن ابی رباح کے علم و فضل سے جہاں اہل علم محدثین و مفسرین  
علماء استفادہ کر رہے تھے عامۃ الناس بھی فیض پارہے تھے ہر روز ایک عام  
مجلس ہوا کرتی تھی جس میں مکملہ المکرّمہ کے رہنے بسنے والے شریک ہوا کرتے ان میں  
تاجر پیشہ، زراعت پیشہ، محنت مزدوری کرنے والے ہر طبقہ کے افراد ہوتے، اس طرح  
شیخ کا علمی حلقہ خواص کے علاوہ عامۃ الناس تک وسیع تر تھا۔

امام ابو حنیفہ (ولادت مشہور وفات ۸۰ھ) فرماتے ہیں، ابتدائے جوانی میں  
پہلی مرتبہ حج بیت اللہ کے لئے مکہ المکرّمہ گیا تھا وہاں میں نے اولے مناسک حج  
کے لئے کسی معلم کی خدمات حاصل نہیں کیں جیسا کہ عام طور پر حاجی حضرات معلم  
کا انتخاب کر لیتے ہیں تاکہ مناسک حج صحیح طرح پورے کئے جاسکیں۔

میں خود اپنے مناسک ادا کر رہا تھا تکمیل مناسک کے بعد احرام سے فارغ  
ہونے کے لئے حجام کو طلب کیا اور اس سے حلق (سر مونڈھنے) کی اجازت  
دریافت کی، حجام نے پہلے تو مجھ کو غور سے دیکھا پھر کہا اللہ تمہیں ہدایت دے  
مناسک (حج کی عبادتیں) چوکائے نہیں جاتے، بیٹھ جاؤ جو توفیق ہو دیدینا۔  
امام صاحب فرماتے ہیں میں شرمندہ ہوا اور اس کے آگے بچکے سے بیٹھ گیا  
اس وقت میں جہت قبلہ کی مخالف سمت بیٹھا تھا، حجام نے اشارہ سے کہا  
قبلہ رو ہو جاؤ؟ میں فوری قبلہ رخ ہو گیا۔

میری شرمندگی میں اور اضافہ ہوا کہ ایسے عام مسائل سے بھی واقف نہیں  
ہوں۔ پھر میں نے اپنے سر کا بایاں حصہ اُسکے آگے کر دیا تاکہ وہ اپنا کام شروع کرے  
کچھ ترش لہجہ میں کہنے لگا، شیخ سر کا دایاں حصہ آگے کر دو؟ بال نکالنے کی ابتداء  
سر کے ذہنی طرف سے ہونی چاہیئے۔ میں نے فوری سر کا دایاں حصہ اُس کے آگے

کر دیا اور شرم سے پانی پانی ہو گیا اور اس سوچ میں پڑ گیا کہ مجھ سے کیسی کسی نادانی ہو رہی ہے۔

حجام نے اپنا کام شروع کر دیا چند لمحات کے بعد پھر ٹوکا کہنے لگا خاموش کیوں ہو اللہ کا نام لو مناسک حج میں زبان پر ذکر اللہ ہونی چاہیے۔

میں نے فوری سُبْحَانَ اللہ وَالْحَمْدُ لِلّٰہِ لَا اِلٰہَ اِلَّا اللہُ وَاللہُ اَکْبَرُ پڑھنا شروع کر دیا، اتنے میں وہ اپنے کام سے فارغ ہو گیا۔ میں نے خوش دلی سے چند درہم دیدیے، اس نے جزا کُم اللہم خیراً کہہ کر قبول کیا، میں نے اس کا شکریہ ادا کیا اور چلنے ہی لگا تھا کہ بلند آواز سے ٹوکا، شیخ تم پر اللہ کی رحمت ہو کہاں جا رہے ہو پہلے دو رکعت نفل شکر یہ کہ پڑھ لو پھر واپس ہونا۔

اس وقت میں اپنی غفلت و نادانی سے ذبح ہو چکا، فوری دو رکعت ادا کئے فراغت کے بعد ذیل نے چاہا کہ اس کا تعارف حاصل کروں کیسا باخبر حجام ہے اگر آج یہ نہ ملتا تو میرا حج ناقص ہی رہ جاتا۔ اللہ اُس کو دنیا و آخرت کی سرفرازی نصیب کرے عالم بھی ہے خیر خواہ بھی ہے۔

میں اس کے قریب ہوا اور پوچھا جناب آپ کون ہیں؟ اور یہ علم کن سے حاصل کیا ہے؟

کہا ویسے تم جانتے ہو، ہم حجامت کا پیشہ کرنے والے عزیز لوگ ہیں، اپنے خالی اوقات میں شیخ حرم عطار بن ابی رباحؒ کی مجلس میں شریک ہوا کرتے ہیں وہاں ہم کو دین و دنیا دونوں مل جاتے ہیں، مناسک حج کا علم بھی ہم کو وہاں ہی سے ملا ہے۔ اللہ اکبر۔

## زہد و قناعت :-

شیخ عطار بن ابی رباحؒ حرم مکی ہیں علم و عمل، تقویٰ و طہارت، ایمان و اسلام

کے مینار سمجھے جاتے تھے، حج کے ایام میں اُن کا حلقہ استقدروسیم ہوجاتا تھا کہ ملاقات کرنا تو درکنار شیخ کو ایک نظر دیکھنا بھی دشوار ہوجایا کرتا۔

اللہ نے شیخ کو علم و عمل کے علاوہ دنیا بھی بھرپور عطا کی تھی لیکن شیخ ہمیشہ دنیا سے دور رہا کرتے، رُوکھا سوکھا کھانا، معمولی لباس، نہ سازنہ سامان نہ در نہ دربان کہا جاتا ہے کہ جسم کا کل لباس پانچ درہم سے زیادہ قیمتی نہ ہوا کرتا تھا حالانکہ یہ وہ دور تھا جس میں خلافت بنو امیہ اپنے بامعروف ملک بہوچ چکی تھی، شاہان بنو امیہ شیخ کی خدمت میں حاضر ہونے کو اپنی سعادت سمجھا کرتے تھے۔ شیخ کیلئے قیمتی تحفے اور ہدایا روانہ کرتے لیکن شیخ اُسکو دیکھنا بھی پسند نہ کرتے وہ سب کا سب حرم شریف کے غریبوں اور طلبہ میں تقسیم ہوجایا کرتا تھا۔

اکثر شاہان بنو امیہ کی خواہش ہوا کرتی تھی کہ شیخ عطار بن ابی رباحؒ دار الخلافہ (دمشق) تشریف لائیں اور اپنی تشریف آوری سے دربار کو عزت بخشیں لیکن شیخ ہر بار معذرت ہی کر دیا کرتے اور اپنے دوستوں سے کہا کرتے، اُمراء سے میل جول رکھنا دین کو خراب کر دیتا ہے حتی الامکان ان لوگوں سے دور رہنا ہی بہتر ہوا کرتا ہے، والا یہ کہ کوئی امیر آخرت کا فکر مند ہو تو اس سے ملاقات کرنا مفید نہیں ہوتا خاص طور پر ایسی صورت میں کہ اسکی ملاقات سے اسلام اور مسلمانوں کو نفع ملتا ہو۔

چنانچہ اسی عرض کے لئے ایک مرتبہ خلیفہ وقت ہشام بن عبدالملک کی ملاقات کے لئے تنہا نکل پڑے۔

عثمان بن عطار خراسانی کہتے ہیں کہ ایک دفعہ میرے والد عطار خراسانیؒ دمشق (شام) کے لئے نکل رہے تھے میں بھی ساتھ ہو گیا، جب ہم شہر دمشق کے قریب پہنچے راہ میں ایک بوڑھے کالے کلوٹے شخص کو خچر پر سوار دیکھا، موٹا ڈھوٹا لباس، اس پر بوسیدہ جُبَّہ، سر پر چھوٹی سی چپکی ہوئی ٹوپی، اپنے خچر پر آہستہ آہستہ چلا جا رہا ہے یہ غصہ حالت دیکھ کر میں ہنس پڑا اور اپنے والد سے کہا ابا جان یہ کون شخص ہے؟

میرے والد نے نہایت ادب و احترام سے کہا، بیٹا چپ رہو یہ علماء حجاز کے سردار شیخ عطار بن ابی رباح ہیں۔

پھر میرے والد شیخ کے قریب ہوئے اپنی سواری سے اترے اور شیخ کو سلام کیا اور دوست بوسی کی پھر مؤافقہ کیا، مختصر گفتگو کے بعد شیخ کے ساتھ ہو گئے جب قصر شاہی پر پہنچے تو میرے والد نے دربان سے اطلاع کروائی کہ مکہ المکرمہ کے شیخ عطار بن ابی رباح تشریف لائے ہیں۔

خلیفہ ہشام بن عبد الملک اپنے دوستوں کے ساتھ مشغول گفتگو تھا صنتے ہی ننگے پیر دروازے پر آیا اور شیخ کو سلام کیا اور مہربانیاں کی تکرار کرنے لگا اور بار بار کہنے لگا زہے قسمت زہے نصیب آپ کی زحمت فرمائی کا شکریہ یہ کہتا ہوا قصر شاہی میں لے آیا اور شیخ کو تخت شاہی پر بٹھایا اور خود نیچے بیٹھ گیا زبان پر وہی کلمات مہربانیاں کے جاری تھے شیخ کے آگے بچھا جا رہا تھا۔

شیخ نے خلیفہ کو اپنے بازو بٹھالیا، ہشام بن عبد الملک نے سارے دوست جو گفتگو میں مشغول تھے یکفخت شیخ کی طرف متوجہ ہو گئے اور ادب و احترام سے ہر ایک نے سلام و مصافحہ کیا، خلیفہ نے شیخ کی خاطر و مارات کے بعد عرض کیا جناب نے کیسے زحمت فرمائی ہے؟

### نصیحت خواہی :-

شیخ عطار بن ابی رباح نے بغیر کسی تمہید و عنوان کہنا شروع کیا۔  
امیر المؤمنین! حرمین شریفین (مکہ المکرمہ و مدینہ المنورہ) کے رہنے والے  
ارسل اللہ اور رسول اللہ صلی اللہ علیہ وسلم کے پڑوسی ہیں آپ ان کے لئے سالانہ وظائف جاری کر دیں تاکہ وہ سکون کی زندگی بسر کر سکیں۔  
خلیفہ نے اپنے کاتب سے کہا اس کو لکھ لو اور ان کے وظائف جاری کر دو۔

پھر عرض کیا اور فرمائیے؟

شیخ نے کہا امیر المؤمنین اسلامی سرحدوں پر آپ نے جو فوج متعین کی ہے ان کے گھر والوں کی مستقل روزی کا انتظام ہونا چاہیے کیونکہ جب یہ فوت ہو جائیں تو ان کے گھر والے بے روزگار نہ ہوں۔

خلیفہ نے کاتب سے کہا اس کو بھی لکھ لو اور اس کا انتظام کر دیا جائے۔

پھر عرض کیا اور ارشاد فرمائیے؟

شیخ نے فرمایا، امیر المؤمنین ملک میں جو غیر مسلم رعایا آپ کی رعایت و حمایت میں مقیم ہے ان کے سالانہ ٹیکس میں تخفیف ہونی چاہیے تاکہ آپ کی ہمدردی اور وفاداری میں اضافہ ہو اور وہ آپ کے دشمنوں کا ساتھ نہ دیں۔  
خلیفہ نے کاتب سے کہا اس کو بھی جاری کر دیا جائے۔

### خلیفہ کو نصیحت :-

پھر عرض کیا مزید کچھ ارشاد فرمایا جائے؟

شیخ نے فرمایا، ہاں ہاں تم اس کے زیادہ مستحق ہو، دیکھو اپنے بارے میں اللہ سے ڈرتے رہنا چاہیے، تم تنہا پیدا ہوئے تنہا روانہ ہو گے، تنہا حشر ہو گا اور تنہا حساب و کتاب ہو گا۔

اللہ کی قسم ان موقعوں پر تم تنہا ہوں گے، تمہارا کوئی مددگار نہ ہو گا، تمہاری دنیا کے یہ سارے مددگار غائب رہیں گے، تم کسی کو آواز تک نہ دے سکو گے چہ جائیکہ کوئی تمہاری فریاد دہی کے لئے آئے۔ امیر المؤمنین وہ وقت بڑا انفسا نفسی کا ہو گا، سارے اقتدار اور تمام اختیارات صرف اللہ واحد کے تحت ہوں گے، دنیا کے سارے تعلقات پارہ پارہ ہو جائیں گے۔

امیر المؤمنین اس دنیا کی فکر اسی دنیا میں کرنی ہے یہاں عمل ہے وہاں صرف

حساب ہوگا۔

خلیفہ ہشام بن عبد الملک سرنگوں بیٹھا، چکیاں لئے رونے لگا، شیخ اپنی بات ختم کر کے اٹھ گئے۔

واقعہ کے نقل کرنے والے عثمان عطار خراسانی کہتے ہیں کہ جب شیخ قصر شاہی سے باہر آئے صدر دروازے کا شاہی دربان اشرفیوں کی تھیلی لئے کھڑا تھا، شیخ سے عرض کرنے لگا امیر المومنین نے یہ تھیلی آپ کی نذر کی ہے، براہ کرم قبول فرمائیں؟

شیخ نے اِنَّا لِلّٰہِ وَ اِنَّا اِلَیْہِ رَاجِعُونَ پڑھا، پھر تدرّان حکیم کی یہ آیت پڑھی۔

وَمَا آسَأَلُکُمْ عَلَیْہِ مِنْ اَجْرٍ اِنْ اَجْرِیْ اِلَّا عَلٰی رَبِّ الْعٰلَمِیْنَ۔ (سورۃ الشعراء آیت ۷۱)

ترجمہ:۔ اور میں تم سے کوئی دنیوی صلہ نہیں مانگتا میرا صلہ تو بس رب العالمین کے ذمہ ہے۔

عثمان بن عطار خراسانی کہتے ہیں کہ شیخ قصر شاہی میں پھر داخل ہوئے اور اپنا پیام پہنچا دیا اور باہر نکل آئے، اللہ کی قسم پانی کا بھی تو ایک قطرہ نہ چکھا۔

کیسا مخلص کیسا خیر خواہ انسان تھا جو صرف اسلام اور مسلمانوں کی خیر خواہی کے لئے مکہ المکرمہ سے دمشق (شام) کا طویل سفر اختیار کیا اور اپنے لئے پانی کا ایک گھونٹ بھی پسند نہ کیا۔ لَا اِلٰہَ اِلَّا اللّٰہ

اس طرح شیخ نے اپنی ساری زندگی علم و عمل، تقویٰ و طہارت، زہد و فقر، دعوت و تبلیغ میں بسر کی، علاوہ انہیں شترج بیت اللہ اور عمروں کی سعادت سے بہرہ ور ہوئے۔

کہا جاتا ہے کہ یوم الحج میں جبل عرفات پر ان کی ایک ہی دعا سنی گئی،

اَللّٰہُمَّ رَاحِۃَ اَسْئَلُکَ رِضَاکَ وَ اِلْجَئَۃَ وَ اَعُوْذُ بِکَ مِنْ سَخَطِکَ وَ النَّارِ۔

ترجمہ:۔ اے اللہ! آپ کی خوشنودی اور جنت مانگتا ہوں اور آپ کی ناراضگی اور جہنم سے پناہ۔

## فضل و کمال:

امام عطار بن ابی رباح "جلیل القدر تابعین میں شمار کئے جاتے ہیں، ان کا زہد و تقویٰ ضرب المثل سمجھا جاتا تھا۔

علامہ ابن حجر عسقلانی "لکھتے ہیں کہ شیخ عطار بن ابی رباح "علم و فقہ میں محبت و دلیل کی حیثیت رکھتے تھے، اسلام و ایمان کے کبیرا نشان رکھتے تھے۔

علامہ نووی "لکھتے ہیں کہ وہ مکہ المکرمہ کے مفتی عام اور ائمہ کبار ہیں ان کا شمار بہت بلند و بالا تھا، بڑے بڑے ائمہ ان کے علمی و عملی کمالات کے معترف تھے۔

امام احمد بن حنبل "فرماتے تھے کہ اللہ تعالیٰ علم کا خزانہ اُسی شخص کو دیتے ہیں جس کو وہ محبوب رکھتے ہیں، شیخ عطار بن ابی رباح "ان میں ایک ہیں۔

امام اوزاعی "کہتے ہیں کہ شیخ عطار بن ابی رباح "نے جس وقت انتقال کیا ہے اُس وقت عام لوگوں کی زبانوں پر یہ کلمہ تھا کہ شیخ عطار بن ابی رباح "روئے زمین کا پسندیدہ آدمی ہیں۔

## قرآن و حدیث کی خدمت:

شیخ عطار بن ابی رباح "ہر روز قرآن حکیم کا درس دیا کرتے تھے، حدیث بیان کرنے میں اتنے محتاط تھے کہ اس کی نظیر ملنی مشکل ہے۔ حدیث رسول کا اتنا



احترام تھا کہ درس حدیث کے درمیان کسی کا بات چیت کرنا سخت ناگوار ہوا کرتا تھا، ایسے لوگوں پر مجلس ہی میں برہم ہو جاتے جو حدیث کے درس میں اپنی باتیں شروع کر دیتے، ایک دفعہ ایک شخص کو اسی خطا پر مجلس سے باہر کر دیا۔

شیخ عطار بن ابی رباحؒ کا حلقہ درس بڑا وسیع تھا وقت کے ائمہ و ارکانِ علم درس میں شریک ہونے کو اپنی عزت سمجھتے تھے، شاگردوں کا کثیر طبقہ تھا ان میں عام علماء کے علاوہ زمانے کے مجتہد فقہاء شامل ہیں۔ ان کے شاگردوں میں امام ابو حنیفہؒ، امام اوزاعیؒ، امام زہریؒ، امام مجاہدؒ، امام ایوب سختیانیؒ، امام ابن جریجؒ، امام ابو اسحقؒ، امام اعظمؒ جیسے اکابر و اساطینِ علم و فضل شامل ہیں۔

خاندانِ نبوت کے چشم و چراغِ امام باقرؒ لوگوں کو ہدایت کرتے تھے کہ شیخ عطار بن ابی رباحؒ سے حدیث لیا کرو۔

امام اعظم ابو حنیفہؒ فرمایا کرتے تھے کہ میں نے عطار بن ابی رباحؒ سے افضل کسی کو نہیں دیکھا۔

صحابہ کرامؓ میں حضرت ابن عباسؓ و حضرت ابن عمرؓ جب کبھی مکہ المکرمہ آتے اور عام لوگ جب ان کے پاس جمع ہو جاتے تو فرمایا کرتے تھے میں عطار بن ابی رباحؒ موجود ہیں پھر کسی دوسرے کے یہاں جانے آنے کی ضرورت نہیں۔

### مناسک حجؒ :-

حج کے مسائل میں شیخ عطار بن ابی رباحؒ سے بڑا کوئی اور عالم نہ تھا۔ مناسک حج کے یہ امام تسلیم کئے جاتے تھے۔

امام باقرؒ فرمایا کرتے تھے کہ مسائل حج میں ابان سے بڑا اور کوئی امام باقی

نہ رہا۔

حج کے زمانے میں مشاعرِ مقدسہ میں یہ اعلان کیا جاتا تھا کہ ان ایام میں ہوائے شیخ عطار بن ابی رباحؒ کے اور کوئی شخص مسائل بیان نہ کرے۔

### عبادت و ریاضت :-

عبادت کا یہ حال تھا کہ کامل بیسٹ سال مسجد کا فرش ان کا بستر رہا ہے تہجد میں ہر شب کثرت سے قرآن پڑھا کرتے تھے، کثرتِ سجود سے پیشانی پر ایک داغ پڑ گیا تھا جو تاریکی میں بھی چمکتا سا نظر آتا تھا، ان کا کوئی وقت ذکر الہی سے خالی نہ رہتا۔

جب بولتے تو نہایت تحمل و اطمینان سے کلام کرتے اور جب کسی کی بات سُنتے تو نہایت توجہ سے سُنتے، چونکہ آپ کا قیام مکہ المکرمہ میں تھا ہر سال حج کی سعادت سے بہرہ ور ہو کرتے ان کے حج اور عمروں کی تعداد شتر سے زائد بیان کی جاتی ہے۔ لا الہ الا اللہ

امام شافعیؒ کا بیان ہے اس زمانہ میں شیخ عطار بن ابی رباحؒ سے زائد کوئی قبیح سنت نہ پایا گیا۔

طبیعت میں عزیمت پسندی تھی، لوگوں سے ملنا جلنا پسند نہ تھا، اپنے آپ کو بالکل ہی ناجیز و حقیر سمجھا کرتے تھے۔ اگر کوئی شخص گھر پر ملاقات کے لئے آتا تو دریافت کرتے کس لئے آئے ہو؟

آنے والا کہتا کہ آپ کی زیارت کے لئے آیا ہوں۔  
تو جواب دیتے مجھ جیسے شخص کی زیارت نہیں کی جاتی، پھر فرماتے وہ کتنا عجیب زمانہ ہو گا جس میں مجھ جیسے شخص کی زیارت کے لئے لوگ آیا کرتے ہوں۔  
تواضع و انکساری کا مجسمہ تھے۔

جب کسی مجلس میں بیٹھتے تو طویل سکوت کرتے اور جب کلام کرتے تو ایسا معلوم ہوتا کہ ان پر اہام ہو رہا ہے۔  
 ستو سال کی عمر پائی، اللہ مکہ المکرمہ ہی میں انتقال کیا اور جنت المعلیٰ میں اپنا ابدی گھکانہ بنا لیا۔  
 رَضِيَ اللهُ عَنْهُ وَأَرْضَاكَ

### مراجع و ماخذ

- |                    |            |
|--------------------|------------|
| (۱) الطبقات الكبرى | ابن سعد    |
| (۲) حلیۃ الاولیاء  | ابو نعیم   |
| (۳) صفۃ القفوف     | ابن الجوزی |
| (۴) وفتیات الاعیان | ابن خلکان  |
| (۵) میزان الاعتدال | امام ذہبی  |
| (۶) تہذیب التہذیب  | ابن حجر    |



### لمحات فکر

وَمَا أَحْسَنَ إِلَّا سَلَامَ يَزِيدُهُ إِلَّا يَمَانُ  
 وہ اسلام کتنا اچھا ہے جس کو ایمان نے زینت دی

وَمَا أَحْسَنَ إِلَّا يَمَانُ يَزِيدُهُ الثَّقَانُ  
 اور وہ ایمان کتنا اچھا ہے جس کو تقویٰ نے زینت دی ہو

وَمَا أَحْسَنَ الثَّقَانُ يَزِيدُهُ الْعِلْمُ  
 اور وہ تقویٰ کتنا اچھا ہے جس کو علم نے زینت دی ہو

وَمَا أَحْسَنَ الْعِلْمُ يَزِيدُهُ الْعَمَلُ  
 اور وہ علم کتنا اچھا ہے جس کو عمل نے زینت دی ہو

وَمَا أَحْسَنَ الْعَمَلُ يَزِيدُهُ الرِّفْقُ  
 اور وہ عمل کتنا اچھا ہے جس کو تواضع نے زینت دی

(محدث رجاء بن حیوہ، ۱۲۰۰ھ)

برخواست ہونے سے پہلے استاذ سے اجازت چاہی کہ وہ کچھ کہنا چاہتے ہیں؟  
استاذ نے اجازت دے دی۔

کہنے لگے، جناب عالی آپ سے یہ دریافت کرنی ہے کہ ہم لوگ اس دنیا میں  
جو کچھ بھی کھاتے پیتے ہیں کیا وہ سب کا سب پیشاب پاخانہ کی شکل میں  
نکل جاتا ہے؟

استاذ نے کہا ایسا تو نہیں البتہ اس کا کچھ حصہ پیشاب پاخانہ کی شکل میں  
نکل جاتا ہے۔

صاحبزادے ایاس بن معاویہ نے پوچھا، تو پھر بقیہ حصہ کہاں جاتا ہے؟  
استاذ نے کہا وہ خون کی شکل میں جسم کی غذا بن جاتا ہے۔

اس پر ایاس بن معاویہ نے بڑے جوش و بیباکی سے کہا جناب جب دنیا  
کی غذا کا کچھ حصہ جسم کی غذا بن جاتا ہے تو اگر جنت کی غذا کا کل حصہ جسم کی غذا بن  
جائے؟ آپ حضرات کو کیوں تعجب ہو رہا ہے؟ ساری مجلس پر سکوت طاری ہو گیا  
اور ایاس بن معاویہ باہر نکل آئے۔

ایاس بن معاویہ کا پچپن سال بہ سال ایسے ہی عجیب و غریب واقعات  
سے گزر رہا تھا وہ جہاں بھی جاتے ان کی فہم و ذکاوت کا شہرہ عام ہوا کرتا۔

ایک دفعہ دمشق (ملک شام) جانا ہوا ابھی یہ نو عمر جوان ہی تھے وہاں ایک  
سن رسیدہ بزرگ سے حقوق العباد کے مسئلے میں گفتگو ہو گئی لیکن وہ بزرگ انکی  
دلیل و حجت سے مطمئن نہیں ہوئے اور اپنی بات پر اصرار کیا۔

ایاس بن معاویہ نے نہایت جرأت و بلند آواز سے اپنا مقدمہ پیش کیا۔ قاضی  
نے کہا اے لڑکے اپنی آواز پست کر، تیرا مقابل بزرگ اور بڑی عمر والا ہے۔

ایاس بن معاویہ نے برجستہ کہا "لیکن حق اس سے بھی بڑا ہے۔"  
قاضی غصہ میں آگیا اور کہا، بس چپ رہو؟

ایاس بن معاویہ نے کہا اگر میں خاموش ہو جاؤں تو میرا مقدمہ کون پیش  
کرے گا؟

اس پر قاضی کا غضب اور تیز ہو گیا اور کہنے لگا میں تمکو عدالت میں داخل  
ہونے کے بعد سے اب تک بکواس ہی بکواس کرتا دیکھ رہا ہوں۔

ایاس بن معاویہ نے نہایت تحمل سے پھر بلند آواز میں کہا لَا إِلَهَ إِلَّا اللَّهُ  
وَحْدَكَ لَا شَرِيكَ لَكَ اور قاضی سے پوچھا کیا یہ بکواس ہے؟

قاضی ہوش میں آیا کہنے لگا، رپٹ کعبہ کی قسم یقیناً یہ کلام حق ہے۔  
اس طرح مجلس برخواست ہوئی اور قاضی کو ایاس بن معاویہ کی ذکاوت  
نے مجدد متاثر کر دیا۔

## شہرت و عزت :-

ایاس بن معاویہ اپنی عمر کے ساتھ ساتھ علم و فہم، ذکاوت و صداقت، نظرو فکر  
میں آگے بڑھ رہے تھے، شہر کے اہل علم و فضل کا طبقہ ان کی جانب متوجہ ہونے لگا  
اور بہت جلد اس کم عمری میں ملک کے شیوخ و اساتذہ نے ان کی خدمت میں  
حاضری کو اپنی سعادت سمجھی اس طرح ایاس بن معاویہ کا علمی حلقہ وسیع تر ہو گیا۔  
انہی دنوں میں خاندان بن اُمیہ کا مشہور خلیفہ عبدالملک بن مروان شہر بصرہ آیا،  
یہاں اس نے دیکھا کہ شہر بصرہ کے چار مشہور و معروف عمر رسیدہ عالم ایک نوجوان کے  
پیچھے پیچھے ادب و احترام سے چل رہے ہیں۔

عبدالملک بن مروان کو یہ منظر عجیب و غریب لگا، دریافت کیا، کیا اس شہر میں  
کوئی بزرگ عالم نہیں جو اس لڑکے کے پیچھے لوگ جمع ہو رہے؟

پھر قریب آیا اور پوچھا اے لڑکے تیری عمر کتنی ہے؟  
ایاس بن معاویہ نے عبدالملک بن مروان کا منشا سمجھ لیا، کہنے لگے اللہ میری

عمر دراز کرے میری عمر اُسامہ بن زیدؓ کی عمر کے برابر ہے جبکہ رسول اللہ صلی اللہ علیہ وسلم نے انھیں اس لشکر کا امیر مقرر کیا تھا جس میں سیدنا ابوبکر صدیق و سیدنا عمر الفاروقؓ شریک تھے۔

(رسول اللہ صلی اللہ علیہ وسلم نے اپنی حیات طیبہ کے آخری دنوں میں حضرت اُسامہ بن زیدؓ کو جنگی عمر بیس سال سے کم تھی ایک فوجی مہم پر امیر مقرر کیا تھا جس میں بڑی بڑی عمر والے، صاحبِ علم و فضل صحابہ شریک تھے) عبدالملک بن مروان کو ایاس بن معاویہؓ کا جواب بہت پسند آیا اور ان کو مبارکباد دی۔

### عدالتِ عالیہ کیلئے انتخاب :-

اس وقت ملک شام و عراق میں حضرت عمر بن عبدالعزیزؓ کی خلافت تھی شہر بھرہ کیلئے ایک قاضی عدالت کی ضرورت پیش آئی جو عدل و انصاف اور احکامِ شریعت جاری کرنے میں نہ کسی سے خوف کرتا ہو نہ کسی کی رو رعایت۔

جیسا کہ خلیفہ عمر بن عبدالعزیزؓ کے بارے میں لکھا جا چکا ہے ان کے دورِ خلافت کا سب سے بڑا کارنامہ جس کو اسلامی مورخین نے سہری حروف میں لکھا ہے ”عدل و انصاف“ کا قیام تھا، خود امیر المومنین عدل و انصاف کے پیکر تھے۔

علاوہ انہیں جس دور میں وہ خلیفہ نامزد ہوئے ہیں وہ دور خلفاء بنو امیہ ظلم و ستم مفاد پرستی، اقر با پرستی کی بدترین تصویر بنا ہوا تھا، خلفاء زادے، امیر زادے من مانی زندگی بسر کر رہے تھے تو عوام ظلم و ستم کی چکی میں پس رہے تھے، حضرت عمر بن عبدالعزیزؓ کو خلافت سنبھالنے کے بعد سب سے پہلے اسی بد انتظامی کی طرف توجہ دینی تھی۔

شہر بھرہ کی عدالت پر ایک ایسے ہی متدین انصاف پسند مضبوط رائے دہندہ

رکھنے والے قاضی کا انتخاب کرنا تھا جو حق کو نافذ کرنے میں ایسا مددگار ثابت ہو اس منصب کیلئے انھوں نے دو نام پیش کئے۔

شیخ ایاس بن معاویہ المزنیؓ، شیخ قاسم بن ربیعہ الحارثیؓ

عراق کے اپنے گورنر عدی بن اوطاة کو پابند کیا کہ ان دونوں سے مشورہ کر کے ایک کا انتخاب کیا جائے۔

گورنر نے دونوں حضرات سے مشورہ کیا اور امیر المومنین کا فیصلہ سنایا۔ اس پر ہر ایک نے دوسرے کو اس عظیم منصب کا اہل قرار دیا اور اپنی محذرت کا اظہار کیا۔

جب بات طے نہ ہوئی تو گورنر عدی بن اوطاة نے دونوں بزرگوں سے ادب و احترام سے کہا جب تک آپ دونوں کسی ایک کا فیصلہ نہ کر لیں اُس وقت تک مجلس سے باہر نہ جاسکیں گے، اس وقت ملت اور خلافت کی خیر خواہی کا یہی تقاضہ ہے کہ آپ دونوں میں کوئی ایک ذمہ داری قبول کر لیں۔

حضرت ایاس بن معاویہؓ نے کہا جناب اس بارے میں میں نے تو یہی فیصلہ کیا ہے کہ میں اس منصب کا قطعاً اہل نہیں ہوں البتہ آپ خود عراق کے دونوں فقیہ حسن بھریؓ اور محمد بن سیرینؓ سے مشورہ کریں ان دونوں حضرات کو اللہ نے جو فہم و بصیرت دی ہے اس وقت روئے زمین پر ان کا ثانی نظر نہیں آتا۔

یہاں یہ بات قابل ذکر ہے کہ ان دونوں بزرگوں کے یہاں شیخ قاسم بن ربیعہؓ الحارثیؓ کی آمدورفت تھی اور خصوصی تعلقات بھی، البتہ حضرت ایاس بن معاویہؓ المزنیؓ کا تعلق و رابطہ ان دونوں بزرگوں سے کچھ زائد نہ تھا۔

جب حضرت ایاس بن معاویہؓ نے یہ مشورہ گورنر عدی بن اوطاة کو دیا تو شیخ قاسم بن ربیعہؓ الحارثیؓ تازہ گئے کہ ایاسؓ نے مجھ کو اس بھنور میں پھنسا دیا کیونکہ جب گورنر ان حضرات سے مشورہ لیں گے تو طبعی طور پر وہ دونوں بزرگ میرے ہی

انتخاب کا مشورہ دیں گے، اس طرح ایاس قضاوت کی ذمہ داریوں سے محفوظ ہو جائیں گے۔

فوری کہا، اے امیر! ان دو بزرگوں سے ہمارے بارے میں مشورہ نہ لیں، میں اللہ کی قسم کھا کر کہتا ہوں کہ میرے دوست ایاس بن معاویہ احکام دین میں مجھ سے زیادہ فقیہ اور حق شناس عالم ہیں۔

اور یہ بھی کہا، اے امیر! اگر میں اپنے بیان میں جھوٹا ہوں تو جھوٹے کو قاضی بنانا ویسے بھی درست نہیں، اور اگر میں اپنے بیان میں سچا ہوں تو افضل کو چھوڑ کر غیر افضل (یعنی مجھ کو) قاضی بنانا کیونکر درست ہوگا؟

گورنر کی موجودگی میں جب شیخ قاسم بن ربیعہ کا بیان ختم ہوا تو حضرت ایاس بن معاویہ نے کہا۔

اے امیر! اللہ آپ کو صحیح و مضبوط فیصلے کی توفیق دے حقیقت وہی ہے جو میں نے عرض کی ہے یقیناً میں قضاوت کا اہل نہیں ہوں البتہ میرے دوست قاسم بن ربیعہ جھوٹی قسم کھا کر قضاوت کی ذمہ داریوں سے بچنا چاہتے ہیں پھر جب وہ بچ جائیں گے تو اپنی جھوٹی قسم پر توبہ و استغفار کر لیں گے اس طرح وہ قضاوت کی ذمہ داری سے بچنا چاہتے ہیں، لہذا مناسب یہی ہے کہ ان ہی کو قاضی بنا دیا جائے۔

جب حضرت ایاس بن معاویہ کی بات ختم ہوئی تو گورنر عدی بن ارطاة نے کہا اے ایاس! جو شخص اس جیسی نظر و فکر رکھتا ہو وہی زیادہ مستحق ہے کہ اس کو قاضی مقرر کیا جائے لہذا میں اپنے اختیارات خلافت سے آپ کو خیر بصرہ کا قاضی نامزد کرتا ہوں اللہ آپ کے ساتھ اپنی تائید و نصرت جاری رکھے۔ آمین

اس طرح حضرت ایاس بن معاویہ المزنی شہر بصرہ کی عدالت عالیہ کے قاضی قرار پائے پھر مستقبل میں اپنے عظیم کارناموں کی وجہ سے آنے والے انسانوں میں اپنی عدالت و دیانت، صداقت و صداقت، فراست و ذکاوت میں ضرب المثل ہو گئے

جیسا کہ عرب میں حاتم طائی کی جود و سخا، اخف بن قیس کا ضبط و تحمل، عمر بن معدی کرب کی شجاعت ضرب المثل بن گئی تھی۔

## حکمت و دانائی :-

اس طرح قاضی ایاس بن معاویہ کے علمی و فکری پرچے ملک میں عام ہونے لگے، اہل علم و فضل کے علاوہ عامۃ الناس کا بھی نجوم ہونے لگا اس نجوم میں دو قسم کے لوگ ہوا کرتے تھے۔ ایک طبقہ تو وہ تھا جو علم و دین حاصل کرنے کے لئے ہر وقت حاضر باش رہا کرتا اور بعض دوسرے وہ تھے جو ایاس بن معاویہ سے بحث و مباحثہ کرنے اور ان کو پریشان کرنے کے لئے مختلف عنوانات سے آتے اور سوالات کرتے۔

ایک دن مجلس میں ایک دیہاتی آیا اور پوچھا کہ شراب کے حرام ہونے کی کیا دلیل ہے؟ جبکہ وہ پاک و حلال پھلوں سے تیار کی جاتی ہے، اس میں انگور، کھجور اور پانی کے سوا اور کوئی چیز نہیں ہوتی یہ سب چیزیں تو حلال ہیں؟

قاضی ایاس بن معاویہ نے اس دیہاتی سے پوچھا تمہاری بات ختم ہو گئی یا کچھ باقی ہے؟

اس نے کہا ہاں اور کچھ نہیں۔

قاضی ایاس بن معاویہ نے کہا پہلے میرے چند سوالات کا جواب دو پھر میں تمہارے سوال کا جواب دوں گا۔

اول، اگر میں تمہیں بھر پانی سے تمہارے چہرے پر ماروں تو کیا تمہیں تکلیف ہوگی؟ اس نے کہا ہرگز نہیں۔

دوم، اور اگر تمہیں بھر خاک سے ماروں تو کیا زخم آئے گا؟ کہا، نہیں! سوم، اگر میں تمہیں بھر تنکوں سے ماروں تو کیا اس سے چہرہ زخمی ہوگا؟ کہا ایسا

بھی نہیں۔  
چہارم، اگر میں ان سب چیزوں کو خلط ملط کر کے آگ پر پکاؤں پھر اس کا ایک ٹکڑا بناؤں اور اس کو خشک کر کے تمہارے چہرے پر دے ماروں تو کیا تم کو تکلیف ہوگی؟

اُس دہقان نے کہا اب تو میں مر رہی جاؤں گا تمہارا یہ مارنا حرام ہوگا۔  
قاضی ایاس بن معاویہ نے کہا بس شراب کے حرام ہونے کی بھی یہی دلیل ہے جب اس کے سارے پاک اجزاء ملا دیئے جاتے ہیں اور اس کا خمیر تیار کیا جاتا ہے تو اس میں نشہ پیدا ہو جاتا ہے اب وہ سب پاک و حلال اجزاء حرام ہو جاتے ہیں۔  
اُس دہقان نے اس آسان فہم تفہیم پر اطمینان محسوس کیا۔

### عدالتی فیصلے :-

قاضی ایاس بن معاویہ کو جب شہر کی عدالت عالیہ کا قاضی مقرر کیا گیا اس وقت ان کے علی و فیکری جو ہر یکے بعد دیگرے ظاہر ہونے لگے اور ان کے فیصلوں کی عام شہرت ہونے لگی۔

اہل حقوق کو ان کے پورے حق ملنے لگے، ظالموں کو ظلم کا مزہ چکھنا پڑا، مظلوموں کی تائید اور نصرت عام ہوئی، ملک میں امن و امان کا دور دورہ شروع ہوا۔

### خدا داد و ذہانت :-

ایک مرتبہ قاضی ایاس بن معاویہ کی عدالت میں دو شخص آئے ایک نے دعویٰ کیا کہ میں اپنے اس دوست کے ہاں اپنا مال امانت رکھا تھا، جب واپس لینے آیا تو اس نے امانت کا انکار کر دیا کہ میرے ہاں تمہاری کوئی امانت نہیں ہے۔  
قاضی ایاس نے اس کے دوست سے امانت کے بارے میں پوچھا اس شخص

نے انکار کر دیا اور کہا کہ اگر میرے اس دوست کے ہاں کوئی گواہ ہو تو وہ پیش کرے ورنہ میں قسم کھانے کے لئے تیار ہوں کہ اس کی کوئی امانت میرے یہاں نہیں ہے۔

(ایسے معاملات میں شرعی حکم یہی ہے کہ مدعی اپنے حق کے لئے ثبوت و گواہی پیش کرے تو اس کو وہ چیز واپس دلا دی جاتی ہے ورنہ ثبوت یا گواہ نہ ہونے پر جس پر دعویٰ کیا گیا ہے اس کو اللہ کی قسم کھلائی جاتی ہے کہ میں سچا ہوں اسکے بعد اسکو بری (معاف) کر دیا جاتا ہے)

قاضی ایاس بن معاویہ نے محسوس کیا اور ان کا اپنا وجدان یہ ظاہر کر رہا تھا کہ مدعی علیہ (جس پر دعویٰ کیا گیا) جھوٹ بول رہا ہے اور شرعی محنت کا سہارا لیکر اپنے دوست کی امانت ہضم کرنا چاہتا ہے۔ فیصلہ میں جلدی نہیں کی کچھ دیر ادھر ادھر کی باتیں کیں اور مدعی (دعویٰ کرنے والے) سے کہا تم نے اپنا مال کس مقام پر اپنے دوست کے حوالہ کیا تھا؟

اس نے کہا فلاں مقام پر میں نے اس کو دیا ہے۔

قاضی ایاس نے پوچھا اُس مقام کی کوئی خاص علامت ہے؟

مدعی نے کہا ہاں وہاں ایک بڑا درخت تھا جس کے سایہ میں ہم دونوں نے پہلے کھانا کھایا پھر جب چلنے لگے تو میں نے اپنا مال اس کے حوالہ کیا ہے۔

قاضی ایاس نے کہا اس وقت تم اس درخت کے پاس جاؤ ممکن ہے وہاں تمہیں اصل واقعہ یاد آجائے کہ اپنے اس دوست کے علاوہ کسی اور شخص کو اپنا مال دیا ہو؟ یا اُس جگہ کوئی اور معاملہ کیا ہو؟ اور تم بھول رہے ہو، لہذا اب فوری اُس مقام پر پہنچو اور وہاں بیٹھ کر غور کرو اور جوابات یاد آجائے واپس آکر عدالت پرخواست ہونے سے پہلے پہلے جھکو مطلع کرنا؟

یہ سنکر وہ شخص تیزی سے چلا گیا ادھر قاضی ایاس دوسرے مقدمات میں

مشغول ہو گئے اور مدعی علیہ عدالت ہی میں بیٹھا رہا۔

اس عرصہ میں قاضی ایاس کبھی کبھی مخفی طور پر اسکو کن انکھیوں سے دیکھ لیا کرتے تھے جب یہ اطمینان ہو گیا کہ مدعی علیہ مطمئن ہو گیا ہے تو اچانک اس کی طرف متوجہ ہوئے اور پوچھا کہ کیا تمہارا وہ دوست اس مقام تک پہنچ گیا ہو گا؟ اس اچانک سوال پر مدعی علیہ بغیر سوچے سمجھے فوری بول پڑا، جی نہیں! وہ مقام تو یہاں سے بہت دور ہے۔

بس قاضی ایاس نے دفتر بند کر دیا اور غضبناک آواز میں کہا اے اللہ کے دشمن تجھ کو امانت کا انکار ہے لیکن اس مقام کا علم ہے جہاں امانت حوالہ کی گئی تھی؟ اللہ کی قسم تو جھوٹا اور خیانت کار انسان ہے۔

اس غیر متوقع فہمائش پر مدعی علیہ کے ہوش و حواس گم ہو گئے اور وہ مجبور ہو گیا کہ امانت کا اقرار کر لیا جائے، آخر کار خیانت کا اقرار کر ہی لیا۔ قاضی ایاس نے اس کو قید کر دیا جب اس کا ساتھی واپس آیا تو اس کا مال حوالہ کر دیا گیا۔

اس طرح قاضی ایاس نے اپنی خدا داد فرائض سے ایک ایسا مقدمہ حل کر دیا جس کے اسباب معدوم تھے اور حق والا حق سے محروم ہو رہا تھا۔

فَتَجَرَأَ اللَّهُ خَيْرُ الْجَزَاءِ۔

## فہم و بصیرت

اسی طرح کا ایک اور واقعہ پیش آیا، دو شخصوں نے ایسے دو کپڑوں کے بارے میں جھگڑا کیا جس کو دکنی زبان میں اونی شال کہا جاتا ہے، جو اس زمانے میں دولت مند لوگ اپنے سر اور کندھوں پر ڈال لیا کرتے تھے۔

دونوں شخص قاضی ایاس کی عدالت میں آئے ایک شال تو سبز رنگ کی جدید اور قیمتی تھی دوسری سرخ رنگ کی مگر پُرانی اور بوسیدہ، ہر ایک سبز اور

قیمتی شال کا مدعی تھا۔

قاضی ایاس نے دونوں سے تفصیل دریافت کی۔ پہلے شخص نے کہا میں غسل کرنے حوض پر گیا اور اپنی سبز قیمتی شال اپنے جسم کے کپڑوں کے ساتھ حوض کے کنارے رکھ دی اور حوض میں اتر گیا، یہ دوسرا شخص بھی آیا۔ اس نے بھی اپنی پُرانی سرخ شال اپنے کپڑوں کے ساتھ میرے کپڑوں کے قریب رکھ دی اور حوض میں اتر کر میرے ننگے سے پہلے باہر آ گیا اور اپنے کپڑے پہن کر میری سبز رنگ کی قیمتی شال اپنے سر اور کندھوں پر ڈال لیا اور اپنی پُرانی سرخ شال میرے کپڑوں میں رکھ دی اور چل پڑا اس کے بعد میں باہر آیا تو دیکھا کہ وہ میری سبز شال اوڑھے جا رہا ہے میں نے پیچھا کیا اور اپنی شال طلب کی اس نے انکار کر دیا اور کہا کہ شال تو میری ہے۔

قاضی ایاس نے دوسرے سے پوچھا کہ تمہارا کیا دعویٰ ہے اس نے کہا یہ سبز رنگ کی شال تو میری ملکیت ہے اور میرے قبضے میں ہے، بھلا میں اسکو کیوں دوں یہ تو میں نے ابھی حال ہی خریدی ہے۔

قاضی ایاس نے پہلے شخص سے پوچھا تمہارے پاس کیا ثبوت ہے کہ یہ قیمتی سبز شال تمہاری ہے؟

اس نے کہا میرے ہاں ایسا کوئی ثبوت نہیں کہ میں پیش کروں لیکن اللہ کی قسم یہ شال تو میری ہے۔

قاضی ایاس نے دونوں کے اپنے اپنے دعویٰ پر خاموش ہو گئے کچھ دیر بعد اپنے خادم سے کہا ایک باریک کنگھی لاؤ اور دونوں کے سروں میں یکے بعد دیگرے کنگھی کرو چنانچہ اہتمام سے کنگھی کی گئی ایک کے سر سے سرخ رنگ کے باریک باریک اونی بال نکلے اور دوسرے کے سر سے سبز رنگ کے باریک باریک اونی بال نکلے۔

قاضی ایاس کے دونوں کا فیصلہ اس طرح کر دیا کہ جس کے سر سے سرخ اونی بال نکلے اس کو تو سرخ رنگ کی شال دے دی اور جس کے سر سے سبز رنگ کے

اُونی بال نیلے اسکو سبز رنگ کی قیمتی شال حوالہ کی۔

قاضی ایاسؒ کے اس نادریصلہ پر مجرم نے اپنی خیانت کا اعتراف کیا اور عدالت میں توبہ کی پھر صاحب حق نے اس کو معاف بھی کر دیا اور مقدمہ خارج کر دیا گیا۔ سچے اور حقانی فیصلے ایسے ہی ہوا کرتے ہیں کہ مجرم پر رعب اور خوف طاری ہو جایا کرتا ہے اور مجرم کا اقرار کرنے پر طبیعت غالب آجاتی ہے۔

عام طور پر یہ بات مشہور ہو گئی کہ قاضی ایاسؒ کی عدالت میں صرف وہی شخص جائے جو حق پر ہو مجرم و باطل پرست انسان اپنا مقدمہ لے جانے سے گھبرایا کرتا تھا اس طرح ملک میں امن و امان، عدل و انصاف، چین و سکون کی عام فضا قائم ہو گئی لوگ اپنے اپنے حقوق پر مطمئن تھے انھیں مجرموں کی خیانت و چوری، فریب کاری کا اندیشہ نہ تھا۔

تاریخ اسلامی سے معلوم ہوتا ہے کہ جب بھی ملک کی عدالتوں پر خدا ترس نیک و انصاف پسند قاضی (جج) رہے ہیں ملک میں امن و امان کا دور دورہ رہا ہے اور بگاڑ و فساد خال خال ہی پیش آیا ہے۔

اور جب عدالتیں مظلوم کا حق نہیں دلاتیں اور مجرم و ظالموں کو قانون کا سہارا دیکر معاف و بری قرار دیتی ہیں تو پیشہ ور مجرم مزید جری و بیباک ہو جاتے ہیں اور ملک کا امن و امان درہم برہم ہو جایا کرتا ہے۔

قاضی ایاسؒ مقدمہ کے صرف قانونی پہلوؤں پر فیصلہ نہیں کرتے تھے بلکہ حق دار کو اس کا حق دلوانے کے لئے اپنی ذہانت و ذکاوت کو بھی کام میں لاتے اور اپنی نور بصیرت سے حق و باطل کو محسوس کر لیا کرتے اس کے بعد قانون کا سہارا لے کر مجرم کو کیفر کردار تک پہنچا دیتے، ان کی اسی خدا داد فطرت و صلاحیت نے شہر کو ف کے ایک پُر فریب، نگار، امانت دار کو طشت از بام کر دیا تھا۔

## مکار امانت دار:-

واقعہ یہ تھا کہ شہر کو فہ میں ایک شخص نے مکرو فریب سے عام لوگوں میں اپنی امانت و دیانت، تقویٰ و طہارت کی عام شہرت حاصل کر لی تھی ایک متقی و پرہیزگار کی حیثیت سے اس کے چرچے ہونے لگے اور عام لوگوں نے اس کو اپنا پیشوا و مقتدی تسلیم کر لیا۔

قدیم زمانے میں مال و دولت رکھنے کے لئے بنکوں اور لاکرس کا انتظام نہ تھا، کسی بھی خانگی ضرورت پر یا بیرون وطن سفر کرنے سے پہلے یا یتیموں کا مال محفوظ کرنے کے لئے لوگ امانت دار لوگوں کے پاس اپنا مال و متاع امانت رکھا کرتے تھے، یہ اُس زمانے کا عام طریقہ تھا۔

ایسے ہی ایک شخص آیا اور اپنا بہت سا مال اُس نام و نہاد امانت دار کے یہاں رکھوا دیا کچھ عرصہ بعد اپنی امانت واپس لینے آیا لیکن اُس امانت دار نے صاف انکار کر دیا کہ میرے ہاں تمہاری کوئی امانت نہیں، بات آگے بڑھ گئی۔ مظلوم نے اپنا مقدمہ قاضی ایاسؒ کی عدالت میں پیش کر دیا اور تفصیلی واقعہ بیان کیا۔

قاضی ایاسؒ نے مدعی سے پوچھا کیا تمہارے عدالت سے رجوع کرنے کا علم اُس امانت دار کو ہے؟ اُس نے کہا، ہرگز نہیں۔

قاضی ایاسؒ نے کہا، اچھا اب تم اپنے گھر چلے جاؤ کل اسی وقت عدالت میں آجانا اور کسی سے کچھ بھی تذکرہ نہ کرنا۔ پھر قاضی ایاسؒ نے اپنے ایک خادم کو اُس ظالم و خائن امانت دار کے پاس یہ پیام دیکر روانہ کیا۔

بھکو معلوم ہو رہے کہ آپ اپنے زہد و تقویٰ کی وجہ سے عامۃ الناس میں قابل اعتماد اور عزت کی نگاہوں سے دیکھے جاتے ہیں اور لوگ آپ پر کامل بھروسہ کرتے



ہیں ضرورت کے وقت آپ کے ہاں اپنی دولت وغیرہ بے خوف و خطر امانت رکھوا دیتے ہیں، میرے ہاں بھی چند یتیموں کا مال امانت ہے جن کے کوئی سرپرست نہیں ہیں میں چاہتا ہوں کہ ان سب کا مال آپ کا یہاں امانت رکھوادوں اور آپ کو ان یتیموں کا قانونی سرپرست بھی قرار دیدوں، اس طرح میں اپنی اس زائد ذمہ داری سے سبکدوش ہو جاؤں گا۔

براہ کرم مطلع فرمائیے کیا آپ اس ذمہ داری کو قبول فرمائیں گے؟ اور کیا آپ کے ہاں ایسا کوئی محفوظ مکان بھی ہے؟

قاضی ایاسؒ کا یہ پیام جب خادم نے حوالہ کیا تو شیخ مٹکار نے فوری کہا جناب عالی میں حاضر ہوں آپ جیسا بھی حکم دیں، یتیموں کے مال کے تحفظ کا آپ نے بہتر انتخاب کیا ہے میں اس کو حفاظت سے رکھوں گا۔

قاضی ایاسؒ نے شیخ مٹکار کا شکریہ ادا کیا اور گزارش کی کہ دو دن بعد آپ میرے ہاں تشریف لائیں اس عرصہ میں امانت رکھنے کی جگہ کا بھی انتظام کر لیں اور جب تشریف لائیں تو اپنے ساتھ دو مزدور بھی لیتے آئیں تاکہ یہاں سے مال اٹھا لیا جائے۔

دوسرے دن حسب ہدایت وہ پہلا شخص آیا۔ قاضی ایاسؒ نے اس سے کہا کہ میں نے اس بوڑھے مٹکار کو کل یہاں آنے کو کہا ہے لہذا اب تم اس کے گھر جاؤ اور پھر اپنی امانت دوبارہ طلب کرو اگر وہ انکار کر دے تو اس سے کہنا کہ کل میں قاضی ایاسؒ کی عدالت میں اپنا مقدمہ پیش کر رہا ہوں اب تم سے عدالت ہی میں بات ہوگی، یہ کہہ کر واپس ہو جانا۔ (میری ملاقات کا تذکرہ اس سے ہرگز نہ کرنا)۔

مظلوم نے قاضی ایاسؒ کی ہدایت کے مطابق اس بوڑھے مٹکار سے اپنی امانت طلب کی لیکن حسب عادت اس نے امانت کا انکار کر دیا اور سختی سے جھڑک بھی

دیا۔ مظلوم نے قاضی ایاسؒ کی عدالت میں رجوع ہونے کی دھمکی دی اور واپس لوٹنے لگا۔

مظلوم نے اپنی پیٹھ پھیری، سی تھی کہ بوڑھے مٹکار نے آواز دی اچھا اب قصہ ختم کرو اور اپنی امانت لے جاؤ میں جھگڑوں کو پسند نہیں کرتا (کیونکہ دوسرے دن قاضی ایاسؒ کے یہاں سے یتیموں کا مال لینا تھا)۔

مظلوم اپنا مال لیکر خوش خوش قاضی ایاسؒ کے پاس آیا اور سارا قصہ سنایا اور قاضی ایاسؒ کو دُعا میں دیں۔

دوسرے دن حسب طلب وہ بوڑھا مٹکار اپنے زہد و تقویٰ کے لباس میں یتیموں کا مال لینے قاضی ایاسؒ کے گھر آیا، اور اپنے ساتھ دو مزدور بھی لے آیا، لیکن اس کا یہ آنا اس کی دائمی ذلت و رسوائی کا سبب بنا۔

قاضی ایاسؒ جو اس کی مٹکاری و عیاری سے واقف ہو چکے تھے برسرِ عام اس کی ایسی سرزنش کی کہ وہ مارے شہر میں رسوا ہوا اور اس کے زہد و تقدس کا تار تار بکھر گیا اور شہر میں اس کا لقب ”شیخ مٹکار“ مشہور ہو گیا۔

زہد و تقویٰ بھی ایمانی اخلاق کی بڑی مظلوم صفات ہیں جہاں اس کے ذریعہ آسمان علم و فضل کے آفتاب و مہتاب بنے ہیں وہاں جو رومٹکار بھی جہنم پائے ہیں، کتنوں نے اس کے ذریعہ اپنی دنیا و آخرت بنالی اور کتنوں نے دونوں کو تباہ کر لیا۔

قاضی ایاسؒ کی یہ فہم و ذکاوت اور قوت فیصلہ عطاۃ خداوندی تھی جس کے ذریعہ پیچیدہ مقدمات میں بہت جلد حقیقت کو پایتے تھے، قانون کا سہارا تو صرف وہی لوگ لیتے ہیں جو فہم و فراست، تقویٰ و طہارت سے خالی ہیں اور جو لوگ قانونی ظاہر پرستی میں مبتلا ہیں اور آج دنیا کی بیشتر عدالتیں اسی طرز پر کام کر رہی ہیں قانون کی ٹوشگافیاں مجرم اور ظالم کو مزید تقویت پہنچا رہی ہیں مظلوم اور اہل حق

دبے جارہے ہیں۔

قاضی ایاس کہتے ہیں کہ یہ اللہ کی تائید و توفیق ہی تھی جو زندگی بھر عدالت کی ذمہ داریوں سے کامیاب سکدوش ہوتا رہا۔ پھر کہتے ہیں کہ باوجود اپنی کامل جزم و احتیاط ایک مقدمہ میں مجھ سے بھی نفرت ہو گئی، حق تو صرف اللہ تبارک و تعالیٰ کو سزاوار ہے مخلوق کی ہر بلندی میں بہر حال عیب شامل ہیں۔

(نبی کریم صلی اللہ علیہ وسلم کی ایک اونٹنی کا نام قصوآ تھا، جو ان تیز رفتار اور چاق و چوبند قسم کی تھی، اونٹوں کی دوڑ میں ہمیشہ آگے رہتی تھی ایک دفعہ ایک دوڑ میں کم عمر اونٹ سے پیچھے رہ گئی، صحابہ کرام نے اس کا شکست کھانا ناگوار گزارا کہ رسول اللہ صلی اللہ علیہ وسلم کی اونٹنی ہار گئی، آپ کو جب اس کا علم ہوا تو ارشاد فرمایا سنت اللہ یہی ہے کہ جو سزا اٹھاتا ہے اس کو پست کر دیا جاتا ہے اور جو تواضع اختیار کرتا ہے اس کو بلندی نصیب ہوتی ہے۔ الحدیث)

### اظہارِ ندامت :-

بہر حال قاضی ایاس کہتے ہیں کہ میری عدالت میں ایک مقدمہ پیش ہوا، دو شخص ایک باغ کے بارے میں اختلاف کر رہے تھے پہلے شخص نے اپنی ملکیت کے لئے ایک معتبر گواہ پیش کیا اس نے گواہی دی کہ باغ تو اسی شخص کا ہے، پھر اس باغ کے حدود اربعہ بھی بیان کیا۔

فیصلہ سے پہلے قاضی ایاس نے اس کی گواہی کا امتحان لینا چاہا، پوچھا اچھا یہ بتاؤ کہ اس باغ میں کتنے درخت ہیں؟

چند سکند تو وہ خاموش رہا پھر قاضی ایاس نے اس سے سوال کیا، عزیر القدر عالی مرتبت قاضی آپ کتنے سال سے کرسی عدالت پر تشریف فرما ہیں؟

قاضی ایاس نے کہا اتنے اور اتنے سال سے۔

پھر کہنے لگا، آپ کے اس حجرہ عدالت کی پھت میں کتنی لکڑیاں لگی ہوئی ہیں؟ قاضی ایاس نے اس غیر متوقع معقول سوال پر فوراً کہا میں نہیں جانتا، البتہ آپ اپنی شہادت میں حق پر ہیں اور میرا سوال ناحق ہے۔ قاضی ایاس کو اپنی خطا کا شدت سے احساس ہوا اور محذرت چاہی۔

شہر بصرہ (عراق) کی عدالت عالیہ پر قاضی ایاس کا انتخاب خلیفہ خامس عمر بن عبدالعزیز نے مشورہ کیا تھا، اسلامی مؤرخین خلیفہ کے درخشاں کارناموں میں اس انتخاب کو سر فہرست قرار دیا ہے۔

قاضی ایاس اپنی فہم و فراست، ذکاوت و صداقت، صلاحیت و دیانت، علم و حکمت، فکر و نظر میں نوادرات زمانہ میں شمار کئے گئے ہیں۔

### لطائف :-

دو عورتیں اپنا ایک مقدمہ لیکر قاضی ایاس کی عدالت میں آئیں، جب وہ اپنا دعویٰ بیان کر کے واپس ہوئیں تو قاضی ایاس نے فرمایا:

ایک ان میں شادی شدہ ہے اور دوسری دوشیزہ (غیر شادی شدہ)

دوستوں نے پوچھا، یہ آپ نے کس طرح جانا؟

فرمایا، شادی شدہ عورت آنکھوں میں آنکھ ڈال کر بات کرتی تھی یہ اس کے شادی شدہ ہونے کا ثبوت ہے۔ اور دوشیزہ آنکھیں نیچی کر کے باتیں کرتی تھیں یہ اس کے دوشیزہ ہونے کی علامت ہے۔

ایک اور عجیب و غریب بات کہا کرتے تھے، فرمایا جس میں کوئی عیب نہیں وہ احمق ہے۔

کسی نے پوچھا آپ میں کیا عیب ہے؟ کہا فضول گوئی۔

قاضی ایاس اکثر کہا کرتے تھے کہ میں نے انسان کی تمام خوبیوں کو آزمایا

ہے ان سب میں بلند تر خوبی زبان کی بچائی ہے۔

## وفات:

جب قاضی ایاس بن معاویہ کی عمر شریف چھتر سال ہوئے آئی تو ایک رات اپنے والد مرحوم کو اور خود کو دیکھا کہ دونوں اپنے اپنے گھوڑے پر سوار ہیں اور ایک ساتھ چل رہے ہیں دونوں میں کوئی بھی آگے نہیں ہوتا، اس خواب کے چند دن بعد ایک وہ حسب معمول اپنے بستر پر لیٹے اور گھر والوں سے کہا جاتے ہو یہ کوئی رات ہے؟ گھر والوں نے لاعلمی کا اظہار کیا۔

فرمایا، اس تاریخ اور اس رات میرے والد مرحوم کی چھتر سال پوری ہوئی تھی اور وہ اس کی صبح وفات پا گئے، یہ کہہ سو گئے۔ صبح گھر والوں نے انھیں بھی بستر پر میت پایا۔ قَبِيضَاتُ مَنْ لَا يَمُوتُ وَلَا يَفُوتُ۔

وفات کے وقت قاضی ایاس کی عمر بھی چھتر سال تھی وفات ۳۲ھ میں ہوئی۔ اللہ قاضی ایاس پر رحمتوں کی بارش نازل کرے۔ بڑے باہرہ روزگار شخص تھے۔

## مراجع و ماخذ

- |                       |            |                           |          |
|-----------------------|------------|---------------------------|----------|
| (۱) وفيات الایمان ج ۱ | ابن خلدون  | ۛ (۲) البیان والتبیین ج ۱ | الجاحظ   |
| (۳) العقد الفرید      | ابن عبد رب | ۛ (۴) حلیۃ الاولیاء ج ۲   | ابو نعیم |
| (۵) اخبار القضاة      | الوکیع     | ۛ (۶) تہذیب التہذیب       | ابن حجر  |



## لمحات فکر

مَا أَحْسَنَ إِلَّا سَلَامَ يَزِيدُهُ الْإِيمَانُ  
وہ اسلام کتنا اچھا ہے جس کو ایمان نے زینت دی

وَمَا أَحْسَنَ إِلَّا إِيْمَانٌ يَزِيدُهُ التَّقْوَا  
اور وہ ایمان کتنا اچھا ہے جس کو تقویٰ نے زینت دی ہو

وَمَا أَحْسَنَ التَّقْوَىٰ يَزِيدُهُ الْعِلْمُ  
اور وہ تقویٰ کتنا اچھا ہے جس کو علم نے زینت دی ہو

وَمَا أَحْسَنَ الْعِلْمَ يَزِيدُهُ الْعَمَلُ  
اور وہ علم کتنا اچھا ہے جس کو عمل نے زینت دی ہو

وَمَا أَحْسَنَ الْعَمَلَ يَزِيدُهُ الرِّفْقُ  
اور وہ عمل کتنا اچھا ہے جس کو رفق نے زینت دی

(محدث رجاء بن حیوہ، ۳۲ھ)



سیرت

امام محمد بن مسلم

ابن شہاب الزہری

المتوفی ۱۲۴ھ

أَوَّلُ مَنْ دَوَّنَ الْحَدِيثَ مُحَمَّدُ بْنُ مُسْلِمٍ ابْنُ شَهَابٍ الزُّهْرِيُّ

(حافظ ابن حجر عسقلانی)

احادیث رسول کو سب سے پہلے کتابی شکل دینے والے

محمد بن مسلم بن شہاب زہری ہیں۔

امام محمد بن مسلم ابن شہاب زہری

تعارف :-

نام محمد تھا، کنیت ابو بکر، والد کا نام مسلم، لیکن وہ اپنے دادا ابن شہاب زہری کے نام سے مشہور ہیں۔ طبقہ محدثین میں ان کا نام صفحہ اول پر آتا ہے یہ ان کے سرخیل سمجھے جاتے ہیں۔

ان کے پردادا (عبداللہ شہاب) رسول اللہ صلی اللہ علیہ وسلم کے سخت ترین مخالفوں میں شامل تھے: جنگ بدر اور جنگ احد کے معرکوں میں مشرکین مکہ کے ساتھ اسلام اور رسول اسلام کو مٹانے آئے تھے۔

یہ ان بے نصیب لوگوں میں شامل تھے جنہوں نے مشرکین مکہ سے ہمد کیا تھا کہ رسول اللہ صلی اللہ علیہ وسلم کو قتل کر دیں گے یا پھر لڑکر خود مر جائیں گے (آخر خود ہلاک و برباد ہوئے)

اسی دشمن خدا اور رسول کی نسل میں یہ گوہر آبدار محمد بن مسلم (ابن شہاب زہری) پیدا ہوئے۔ فَتَبَيَّنَ الْكَذِبُ بِمُحَمَّدٍ مَكَكُومٌ كُفِّلَ شَيْءٌ۔

ابن شہاب زہری ان چند ائمہ اسلام میں ایک ہیں جن کی ذات سے اسلام کے مذہبی علوم میں زندگی پیدا ہوئی اور اسکی روشنی سے دنیا کے اسلام منور ہوا۔

علمی استعداد :-

اپنے زمانے میں علمی کمالات کا ان جیسا کوئی، ہم پایہ نہ تھا، تحصیل علم کی استعداد فطری طور پر نصیب تھی، ذہانت، فطانت، ذکاوت، قوت حافظہ بے نظیر پائی تھی،

ذہن ایسے تھے کہ کسی مسئلہ کو دوبارہ پوچھنے یا سمجھنے کی ضرورت پیش نہ آتی، حافظہ اتنا قوی تھا ایک مرتبہ جو بات سُن لی وہ ہمیشہ کے لئے لوحِ دل پر نقش ہو گئی، اس کے اس قوتِ حافظہ کی یہ ادنیٰ مثال ہے کہ صرف آنتی یوم میں پورا قرآن حفظ کر لیا، ساری زندگی میں صرف ایک حدیث کے بارے میں کچھ شبہ پیدا ہوا تھا لیکن تحقیق کرنے کے بعد معلوم ہوا کہ انھیں جس طرح یاد تھا ویسے ہی پایا۔ لَا إِلَهَ إِلَّا اللَّهُ۔

### طلب و جستجو :-

اس اعلیٰ ذہن و حافظہ کے ساتھ طلب و جستجو کا عجیب حال تھا، علم و فن کا کوئی خزانہ ایسا نہ تھا جس سے انھوں نے استفادہ نہ کیا ہو۔ آٹھ سال تک امام مدینہ سعید بن مسیبؒ کی خدمت میں رہے اور ان کے تمام علوم کو محفوظ کر لیا۔ یہ وہ زمانہ تھا کہ مدینہ منورہ کی گلی گلی میں علوم قرآن و حدیث کے مراکز تھے اور یہاں کا بچہ، جوان، بوڑھا حتیٰ کہ پردہ نشین خواتین بھی علم و ہنر کے زیور سے آراستہ تھیں، ابن شہاب زہریؒ گھر گھر جا کر سب سے استفادہ کرتے۔ حضرت ابوالزناد کا بیان ہے کہ ہم ابن شہاب زہریؒ کے ساتھ علماء کے گھروں کا چکر لگاتے ابن شہاب اپنے ساتھ کاغذ و قلم رکھتے تھے جو کچھ بھی سُنتے، اسکو بھی قلم بند کر لیتے۔

حضرت سعید بن ابراہیمؒ کا بیان ہے میں نے اپنے والد سے پوچھا اباجان! ابن شہاب زہریؒ علم میں آپ حضرات پر کیونکر فائق ہو گئے؟ والد نے جواب دیا، وہ علمی مجالس میں سب سے پہلے آتے اور سب سے آگے جگہ پاتے، استاذ کی ہر بات نقل کرتے پھر آخر میں ان تمام حضرات سے مراجعت کرتے جو درس میں شریک ہوا کرتے تھے۔ اس طرح ان کا علم مضبوط اور گہرا ہوتا چلا گیا، تحصیلِ علم میں اپنی حیثیت کا کوئی پاس و لحاظ نہیں رکھتے، چھوٹے بڑے حتیٰ کہ

علم والی خواتین سے بھی استفادہ کرنے میں شرم و عار محسوس نہ کرتے تھے۔ جہاں کسی عالمہ خاتون کا پتہ چلتا اس کے ہاں پہنچ جاتے، خود ان کا بیان ہے کہ ایک دن شیخ قاسم بن محمدؒ نے کہا تم میں تحصیلِ علم کی بڑی حرص ہے، میں تمکو علم کے ایک ظرف کا پتہ دیتا ہوں۔ میں نے کہا ضرور بتائیے؟ شیخ قاسم بن محمدؒ نے کہا شیخ عبدالرحمن کی صاحبزادی کے ہاں جاؤ اُس خاتون نے اُمّ المؤمنین سیدہ عائشہ صدیقہؓ کی آغوش میں پرورش پائی ہے اور اُن سے بہت کچھ سیکھا ہے۔

ابن شہاب کہتے ہیں، میں اُن کے مکان پر گیا اور احادیث سُنیں، واقعی وہ علم کا بحرِ بیکراں تھیں۔

### علم کی ہمہ گیری و جامعیت :-

ابن شہاب زہریؒ کا فطری ذوق محدود نہ تھا کہ وہ صرف علم حدیث کے طالبِ علم نہ تھے بلکہ ہر اُس علم سے ویسا ہی تعلق تھا جیسا کہ علم حدیث کا ذوق و شوق تھا۔

استاذ سے وہ جو کچھ بھی سُنتے رکھ لیا کرتے، ابوالزناد کا بیان ہے کہ ہم صرف حلال و حرام کے مسائلِ قلبندہ کرتے تھے اور ابن شہاب زہریؒ استاذ کی ہر بات کو نقل کر لیا کرتے، ہمیں جب آئندہ ضرورت پیش آتی تو معلوم ہوا کہ وہ ہم سب سے بڑے عالم ہیں۔ یہی وجہ تھی کہ وہ مجملہ علوم میں یکساں جامعیت رکھتے تھے جس علم پر بھی وہ گفتگو کرتے معلوم ہوتا تھا کہ ان کو اس علم میں خصوصیت مہارت ہے۔

آام لیثؒ کا بیان ہے کہ میں نے ابن شہاب زہریؒ سے زیادہ جامعیت کسی میں نہ دیکھی، جب وہ ترغیب و ترہیب کی روایات نقل کرتے تو معلوم ہوتا کہ

وہ اسی کے بڑے عالم ہیں اور جب عرب اور اہل عرب پر روشنی ڈالتے تو معلوم ہوتا کہ یہی ان کا خاص موضوع ہے۔ اور جب وہ قرآن و حدیث پر بولتے تو ایسا معلوم ہوتا کہ علوم قرآن و حدیث ہیں ان سے بڑا عالم اور نہیں۔  
امام معمر کا بیان ہے کہ جن جن علوم میں ان کو درک حاصل تھا ان میں وہ اپنا مثل نہ رکھتے تھے۔

## قرآن حکیم :-

قرآن حکیم کے وہ بہت بڑے عالم و حافظ تھے علوم قرآن پر (جن کی تعداد پندرہ لکھی جاتی ہے) ان کی نظر اتنی وسیع تھی کہ کلام اللہ ان کا خاص موضوع بن گیا۔

امام نافعؒ جو سیدنا عبداللہ بن عمرؓ کے خصوصی شاگرد اور ان کے علوم کے محافظ سمجھے جاتے ہیں، ابن شہاب زہریؒ سے قرآن کا دورہ کیا کرتے اور ان کی معلومات سے استفادہ، یہ انکا بہت بڑا اعزاز ہے۔

امام نافعؒ مدینہ منورہ کے ”فقہا سبعہ“ میں شامل ہیں جن کو علم کا سلسلہ اللہ رب سمجھا جاتا ہے۔

## علوم حدیث :-

جیسا کہ ابن شہاب زہریؒ کو مجملہ علوم و فنون میں یکساں کمال حاصل تھا لیکن ان کا خاص ذوق ”حدیث و سنت“ کا علم تھا۔ انھوں نے جس مشقت و سحر خیزی سے یہ علم حاصل کیا اور احادیث کے ایک ایک لفظ کو جس خرم و احتیاط سے محفوظ کیا اسکی شہادت اس دور کے سارے محدثین دیا کرتے ہیں۔

ابن شہاب زہریؒ کا دور وہ زمانہ تھا جس میں احادیث رسول اسلامی ممالک

میں پھیل چکے تھے اور جا بجا ان کی نقل کا سلسلہ چل پڑا تھا، اس ہمہ گیر دور میں ہر کس ناکس حصہ لینا اپنی سعادت مندی خیال کر رہا تھا، ایسے ہجوم کے وقت اپنے جیسے کی تیز مشتبہ ہو رہی تھی اور پھر باطل و گمراہ فرقے، خوارج، روافض، شیعہ و اثنا عشریہ، منکرین تقدیر وغیرہ بھی ظاہر ہو چکے تھے جن کی مخفی تبلیغ ہوا کرتی تھی ایسے وقت ان فرقوں نے اپنے عقائد و نظریات کو خود ساختہ احادیث سے شہرت دینے لگے اور ان کی تبلیغ عام ہونے لگی۔

اس پرفتن ماحول میں جہاں ملت اسلامیہ بے چین تھی، اموی خلفاء میں حضرت عمر بن عبدالعزیزؒ وہ پہلے حکمران ہیں جنھوں نے اس فتنہ کو شدت سے محسوس کیا، ان کی فاروقی نظر مستقبل قریب کے نتائج کو دیکھ رہی تھی وقت کے جلیل القدر ائمہ حدیث میں محمد بن مسلم بن شہاب زہریؒ (المتوفی ۱۸۰ھ) اور ابو بکر بن حزمؒ (المتوفی ۲۴۰ھ) کو خصوصی زحمت اور ہدایات جاری کیں کہ جس قدر ممکن ہو احادیث صحیحہ کو جمع کر لیا جائے تاکہ مستقبل کے مسلمانوں کو ان دجالین و کذابین کے فتنے سے محفوظ رکھا جاسکے۔

چنانچہ دونوں ”ائمہ ہدیٰ“ نے تدوین حدیث کا کام شروع کر دیا اور بہت مختصر عرصے میں احادیث صحیحہ کا مجموعہ جمع ہو گیا جن کی روایات آج کتب حدیث میں محفوظ ہیں۔

اسی بنیاد پر امام ابن شہاب زہریؒ ”ملت اسلامیہ کے پہلے واضح حدیث“ کہلائے جاتے ہیں۔

ملت اسلامیہ کا یہ اتنا بڑا اعزاز تھا جو کسی اور کو نصیب نہیں ہوا۔ فَجَزَّ آفَہُ اَللّٰہُ عَنْ سَائِرِ الْمُسْلِمِیْنَ خَیْرًا فَجَزَّ آفَہُ۔

امام شافعیؒ فرماتے ہیں اگر زہریؒ نہ ہوتے تو مدینہ کے سنن ضائع ہو جاتے وہ بالافاق اپنے دور کے سب سے بڑے عالم تھے۔

خلیفہ عمر بن عبدالعزیزؓ فرمایا کرتے تھے کہ ابن شہاب زہریؒ سے زیادہ سنن کا جاننے والا کوئی نہیں رہا۔

## قوتِ حافظہ:

امام ابن شہاب زہریؒ نے حافظہ بھی ایسا پایا تھا کہ جو کچھ بھی حاصل کیا وہ سب محفوظ ہو گیا۔  
خود کہا کرتے تھے، میں نے اپنے سینہ میں جو علم امانت رکھا ہے وہ بھولا نہیں جاتا۔

اس کا ثبوت اس بات سے ملتا ہے کہ ایک مجلس میں سینکڑوں احادیث سناتے پھر جب کسی ضرورت کے تحت اعادہ کرنے کی ضرورت پڑتی تو میں وہ عن ایسے طور پر دہرا دیتے کہ ایک لفظ کی بھی کمی زیادتی نہ ہوتی۔ یہ ایک معجزانہ کیفیت تھی جو انھیں نصیب رہی ہے۔

ایک مرتبہ خلیفہ ہشام بن عبدالملک نے اپنے لڑکے کیلئے احادیث لکھنے کی گزارش کی، ابن شہاب زہریؒ نے برجستہ چار سو احادیث قلمبند کروادیں، ایک ماہ بعد خلیفہ نے امتحان لکھا کہ وہ مجموعہ گم ہو گیا ہے براہ کرم دوبار لکھوا دیں۔ امام ابن شہاب زہریؒ نے وہی احادیث لکھوا دیں۔ خلیفہ نے دونوں مجموعوں میں تقابل کیا ایک لفظ کا بھی فرق نہ پایا، اس کے بعد خلیفہ نے پھر بھی ایسی جرأت نہیں کی۔

علامہ ابن مدینیؒ فرمایا کرتے تھے کہ حجاز کا سارا علم عربوں دینارؒ اور ابن شہاب زہریؒ کے درمیان تقسیم ہو گیا، ابن شہاب زہریؒ کی مرویات دو ہزار دو سو تک پہنچتی ہیں۔

## امام زہریؒ کی مرویات:

احادیث کی صحت و قوت میں راویوں کی کثرت سے کہیں زیادہ اُسکے راویوں کے

عدل و ضبط، علم و فہم کی حالت کو معیار صحت قرار دیا جاتا ہے لہذا ایسی حدیث جس کے راوی کی معیار صحت کا درجہ بلند تر ہوگا اس کی یہ روایت اُن دو چار راویوں کی روایت سے کہیں زیادہ اونچا درجہ رکھتی ہوگی جو عدل و ضبط میں اس راوی سے کمتر ہوں اس لحاظ سے ابن شہاب زہریؒ کی روایات کا جو پایہ تھا اس کا اندازہ اُسکے راویوں سے ہوتا ہے جن سے وہ نقل کرتے ہیں۔

امام عمرو بن دینارؒ خود بڑے محدث و صاحب فضل و کمال ہیں فرماتے ہیں، میں نے زہریؒ سے زیادہ کسی محدث کی روایات کو اصح الاسناد نہیں پایا۔

یہی بات امام احمد بن حنبلؒ اور محدث اسحق بن راہویہؒ کہتے ہیں، سند کا یہ سلسلہ الذہب زہریؒ عن سالم عن عبداللہ بن عمرؓ عن النبی صلی اللہ علیہ وسلم تھا۔

## امام زہریؒ کے اساتذہ:

چونکہ امام زہریؒ نے علم کے ہر خرمن سے خوشہ چینی کی ہے اس لئے ان کے اساتذہ و شیوخ کا حلقہ نہایت وسیع تھا۔ صحابہ کرامؓ میں انھوں نے حسب ذیل اصحاب رسولؐ سے احادیث سنی ہیں۔

حضرت عبداللہ بن عمرؓ، عبداللہ بن جعفرؓ، مسور بن حمزہؓ، انس بن مالکؓ، سہیل بن سعدؓ، سائب بن یزیدؓ، عمود بن زیدؓ، عبداللہ بن ثعلبہؓ، عبدالرحمن بن عامرؓ، ابوامامہؓ، سعد بن سہلؓ، ابوالنفیل عامرؓ، رضی اللہ عنہم و رضوانہ۔

## امام زہریؒ کے شاگرد:

چونکہ ان کی ذات مریض خاص و عام ہو چکی تھی اس لئے شاگردوں کی تعداد بھی بے شمار تھی، اُن میں بعض ممتاز تلامیذ کے یہ نام ہیں۔

حضرت عطاء بن ابی رباحؓ، حضرت عمر بن عبدالعزیزؓ، حضرت عمرو بن دینارؓ

حضرت صالح بن کیسانؒ، امام یحییٰ بن سعید انصاریؒ، امام ایوب سختیانیؒ، امام عبد اللہ بن مسلم زہریؒ، امام اوزاعیؒ، امام ابن جریجؒ، امام محمد بن علی بن حسینؒ، امام محمد بن منکدرؒ، حضرت منصور بن معتمرؒ، امام موسیٰ بن عقبہؒ، امام ہشام بن عروہؒ، امام مالک بن انسؒ، امام عمر الزبیدیؒ، امام اسحق بن یحییٰ، امام بکر بن وائلؒ وغیرہم رحمۃ اللہ علیہم وبراکاتہ۔

یہ سب کے سب اکابر تابعین میں شمار کئے جاتے ہیں جن کی ذوات سے سارے عالم میں علم حدیث محفوظ ہوا۔

### امام زہریؒ کی فقہ و فتاویٰ :-

امام زہریؒ مدینہ منورہ کے اُن فقہاء کرام میں سرفہرست ہیں جنکو ”فقہاء سبعہ“ کہا جاتا ہے وہ اُس دور کے تمام علماء کے وارث علم بھی سمجھے جاتے تھے۔ جعفر بن ربیعہؒ کا بیان ہے کہ میں نے محدث عراق بن مالکؒ سے پوچھا، مدینہ منورہ میں سب سے بڑا فقیہ کون ہے؟ انھوں نے تین نام لئے، سعید بن مسیبؒ، عروہ بن زبیرؒ، عبید اللہ بن عبد اللہؒ اس کے بعد فرمایا میرے علم میں زہریؒ ان سب سے بڑے ہیں انھوں نے مدینہ منورہ کے ”فقہاء سبعہ“ کا علم اپنے علم میں شامل کر لیا تھا۔ امام زہریؒ کے فتاویٰ کی تعداد اتنی زیادہ تھی کہ محمد بن نوحؒ کی فقہی ترتیب نے ان کو تین ضخیم جلدوں میں جمع کیا ہے۔

### علم مغازی و سیرت :-

علم سیرت و غزوات میں تدوین حدیث کی طرح وہ پہلے عالم ہیں ان سے پہلے اس علم پر خصوصی توجہ نہ دی گئی تھی، تاریخ اسلام میں امام زہریؒ پہلے عالم ہیں جنھوں نے

مغازی پر مستقل کتاب لکھی۔ امام شہابیؒ کے بیان کے مطابق اس فن میں اسلام کی یہ پہلی کتاب ہے۔ اس کے بعد علم مغازی و سیرت کا عام رواج ہو گیا۔ اس علم میں امام زہریؒ کے دو مشہور زمانہ نادر الوجود شاگرد پیدا ہوئے جنھوں نے اس علم کو باہم عروج تک پہنچا دیا۔ مؤرخ موسیٰ بن عقبہؒ، مؤرخ محمد بن اسحاقؒ، اور یہ دونوں اسلامی تاریخ کے آفتاب و مہتاب شمار کئے جاتے ہیں۔

### اعتراف و عظمت :-

محدث ایوب سختیانیؒ کہتے ہیں کہ میں نے امام زہریؒ سے بڑا کوئی عالم نہیں دیکھا، کسی نے پوچھا کیا حسن بصریؒ سے بھی بڑا؟ فرمایا، ہاں! میں نے ان سے بڑا کوئی نہ پایا۔ امام مکحول شامیؒ جو ملک شام کے محدث و فقیہ و امام کی حیثیت رکھتے ہیں اور جنھوں نے تحصیل علم کیلئے تمام اسلامی ممالک کا سفر کیا اور وہاں کے بڑے بڑے علماء سے استفادہ کیا ہے کسی نے پوچھا، آپ نے سب سے بڑا عالم کس کو پایا؟ جواب دیا، ابن شہاب زہریؒ۔ امام مالکؒ بھی فرماتے تھے، دُنیا میں زہریؒ کا مثل نہ تھا۔ اللہ تعالیٰ نے امام زہریؒ کو جس فیاضی کے ساتھ علم کی دولت عطا کی تھی اُسی فیاضی کے ساتھ انھوں نے اس علم کو تقسیم بھی کیا، علم کی اشاعت میں اپنی زندگی صرف کر دی۔ خود فرمایا کرتے تھے، تحصیل علم و اشاعت علم میں میری جیسی مشقت شاید ہی کسی نے برداشت کی ہو۔ اُن کے شاگردوں کی فہرست سے اُن کی علمی خدمات کا کچھ اندازہ ہوتا ہے۔



علمی انہماک میں وہ دنیا و مافیہا حتیٰ کہ بیوی بچوں تک سے بے خبر ہو جاتے تھے، جب گھر آتے تو کتابوں کے ڈھیر میں گم ہو جاتے، ان کی بیوی نے ایک دن تنگ آکر کہا تھا۔ ”خدا کی قسم یہ کتابیں میرے لئے تین سو کنوں سے زیادہ تکلیف دہ ہیں۔“

ایک مرتبہ چند خواتین مہمان بنکر آئیں اور امام زہریؒ کی بیوی کو بڑی خوش نصیب و مبارک خاتون قرار دیا۔  
بیوی صاحبہ نے ان سب کو کتابوں کی اٹھاری کے پاس لے گئیں اور ایک ایک کتاب نکال کر کہنے لگیں یہ ساری میری سوکنیں ہیں، بتاؤ اب تمہارا کیا خیال ہے؟

### فیاضی و سیر چشمیؒ

امام زہریؒ نے انہی خلفاء میں چھ بادشاہوں کو پایا ہے۔ یہ سب ان کا بڑا احترام کرتے تھے۔ خاص طور پر خلیفہ عبد الملک بن مروان اور ہشام بن عبد الملک اور عمر بن عبد العزیزؒ ان کے قدر شناس تھے۔

امام زہریؒ کے یہاں مال و دولت کی آمد و رفت کا کوئی حساب نہ تھا، دولت آتی تھی اور اُسی رفتار سے جاتی بھی تھی۔ طلباء اور مہمانوں پر بے دریغ خرچ کر دیا کرتے، اکثر اوقات مقروض رہا کرتے۔

امام عمرو بن دینارؒ کا بیان ہے کہ میں نے درہم و دینار کو زہریؒ کی نگاہ سے زیادہ کسی کی نگاہ میں بے وقعت نہ دیکھا۔ اس کا یہ انجام ہوا کرتا تھا کہ وہ بے دریغ روپیہ خرچ کر دیتے اور بار بار مقروض ہوتے رہتے۔ خلیفہ عبد الملک بن مروان اور ہشام بن عبد الملک نے کئی بار ان کا قرضہ ادا کیا ہے۔

قرض کی ادائیگی کی انہیں کوئی زیادہ فکر نہ تھی جب چالیس ہزار دینار سے زیادہ قرضہ ہو جاتا تو کچھ ضرور فکر کرتے، اللہ تعالیٰ اپنے فضل سے ان کی فکر دور

فرما دیا کرتے تھے۔

### امام زہریؒ کی ایک اور نادر خدمتؒ

امام ابن شہاب زہریؒ کو احادیث رسولؐ کی تدوین کے علاوہ سنن صحابہؓ کو بھی جمع کرنے کا نہایت بلند ذوق تھا۔ وہ یہ فرمایا کرتے تھے کہ احادیث رسولؐ کو نقل کرنے والے جیسے صحابہ کرامؓ ہیں ایسے ہی اُن کے معانی و مفہومات کو جاننے والے بھی یہی حضرات ہیں۔ ان حضرات صحابہؓ نے کلام رسولؐ کو جیسا سنا اور سمجھا وہی مراد اور منشا نبویؐ تھا، اس لحاظ سے صحابہ کرامؓ کے اقوال و اعمال، عادات و اطوار منشا نبویؐ صلی اللہ علیہ وسلم سے بہت تک ہم آہنگ رہے ہیں۔

مدینہ منورہ جو مضبوطی اور اسلام کی تکمیلی شکل کا مرکز تھا یہاں کے طور و طریقے، رسم و رواج میں مزاج نبوتؐ سے بڑی ہم آہنگی پائی جاتی ہے۔ اسی حقیقت کو دور تابعین میں ”سنن صحابہ“ کا عنوان دیا گیا اور اہل مدینہ کے قول و عمل کو حجت و دلیل کی حیثیت سے قبول کیا گیا۔

امام دارالہجرتین امام مالکؒ کے یہاں ”عمل اہل مدینہ“ ایک مستقل عنوان ہے وہ احادیث کے اختلافات کو اسی ”عمل اہل مدینہ“ کے تعامل سے دور کرتے ہیں اور اپنے مسلک کو انہی روایات سے مضبوط کرتے ہیں جو اہل مدینہ کے عمل سے ہم آہنگ ہوں، امام مالکؒ کی فقہ میں ”عمل اہل مدینہ“ ایک مستقل دلیل کی حیثیت سے نظر آتا ہے۔

امام ابن شہاب زہریؒ نے اس گہری حقیقت کو امام مالکؒ سے بہت پہلے پالیا تھا انہوں نے ”سنن صحابہ“ (عمل صحابہ) کو محفوظ کرنے کی ضرورت محسوس کی اور پھر اس سلسل میں وہ کام انجام دیا جس میں اُن کا کوئی شریک و ہم نہیں ملتا۔ فَجَزَاكَ اللَّهُ بِمَعْنِ الْأَمْلَامِ وَالْمُسْلِمِينَ خَيْرًا لِّعِزِّ آدَمِ

شیخ صالح بن کیسانؒ کہتے ہیں کہ وہ تحصیل علم میں امام زہریؒ کے شریک درس رہے ہیں

یکبار زہری نے فرمایا، ہمیں سنن رسول کو محفوظ کر دینا چاہیے چنانچہ ہم نے رسول اللہ ﷺ صلی اللہ علیہ وسلم کے سنن محفوظ کر دیئے۔

سنن رسول کو قلم بند کرنے کے بعد زہری نے کہا، اب صحابہ کرام کے سنن کو لکھنا چاہیے، لیکن سنن صحابہ ہم لوگ جمع نہ کر سکے اور امام زہری نے یہ کام انجام دیدیا اس کا نتیجہ یہ ہوا کہ وہ کاغذ پر رہے اور ہم نے موقع ضائع کر دیا۔

مدینہ منورہ کے سنن رسول اور سنن صحابہ امام زہریؒ کی ذات سے محفوظ ہو گئے۔ امام شافعیؒ فرماتے تھے اگر زہری نہ ہوتے تو مدینہ کے سنن ضائع ہو جاتے وہ بالاتفاق اپنے زمانے میں سنن کے سب سے بڑے عالم تھے۔

حضرت عمر بن عبدالعزیز (خلیفہ خامس) جنھوں نے امام زہریؒ اور امام محمد بن حزمؒ کو احادیث جمع کرنے کا مشورہ دیا تھا فرمایا کرتے تھے کہ:

”اب ابن شہاب زہریؒ سے زیادہ سنن کا جاننے والا کوئی نہیں رہا۔“  
۱۲۷ھ میں یہ علم و عمل کا آفتاب روپوش ہو گیا۔ رَضِیَ اللہُ عَنْہُ وَآرَضَاہُ۔

### مراجع و مأخذ

- (۱) تہذیب التہذیب ج ۹
- (۲) تذرات الذهب ج ۱
- (۳) ابن خلکان ج ۱
- (۴) تذکرۃ الحفاظ ج ۱
- (۵) تہذیب الاسما ج ۱-۹
- (۶) اعلام الموقعین ج ۱
- (۷) تاریخ الخلفاء ج ۱



### سیرت

## امام ربیعہ الزہریؒ

المتوفی ۳۶۱ھ

ذَہَبَتْ حَلَاوَةُ الْفَقْهِ مُذْكَاتِ رَبِيعَةٍ

(امام مالکؒ)

ہم دین کی حلاوت ربیعہؒ کی وفات پر جاتی رہی۔

## امام ربیعہ الرائی

### تعارف:-

امام ربیعہ الرائیؒ کے تذکرے سے پہلے صحابی رسولؐ حضرت ربیع بن زیادہ الحارثیؒ کا تذکرہ ضروری ہے۔ یہ جلیل القدر صحابی شہر خراسان کے امیر اور فتح شہر سجستان ہیں۔ یہ دونوں شہر مجانا اور سمرقند کے حدود میں تھے۔

جب شہر سجستان فتح ہوا تو کچھ عرصہ بعد حضرت ربیع بن زیادؒ نے اپنی زندگی کا آخری کارنامہ انجام دینے کا فیصلہ کر لیا اور وہ "ماوراء النہر" کے شہروں کو حلقہ گروش اسلام کرنا تھا جہاں کفر و شرک کی حکومتیں قائم تھیں۔

ماوراء النہر سے نہر سیحون مراد ہے جو شہر سمرقند سے آگے حدود ترکستان میں بڑا دریا تھا۔ (علم فقہ کی کتابوں مشائخ ماوراء النہر کا تذکرہ ملتا ہے اس سے یہی نہر سیحون مراد ہے)

حضرت ربیع بن زیاد الحارثیؒ نے اپنے ایک غلام قزوخ کو اس مہم میں شامل کر لیا تھا جو نہایت جرمی و بہادر قسم کا نوجوان تھا۔ پھر جہاد کی تیاری شروع کی اور مقام و تاریخ کا بھی فیصلہ کر لیا، تاریخ مقررہ پر ماوراء النہر کے شہروں پر حملے شروع کر دیئے۔ ان علاقوں میں ایسے گھسان کے معرکے پیش آئے کہ اسلامی تاریخ نے بڑی شان و آں سے ان معرکوں کو سہری حروفوں میں نقل کیا ہے۔

ان معرکوں میں حضرت ربیع بن زیادؒ کے غلام قزوخ کے کارنامے سرفہرست رہے ہیں۔ یہ بہادر نوجوان خطرات و شدائد سے بے نیاز ہو کر دشمنوں کی صفوں کو پریشان کر دیا کرتا، جس سمت بھی نکل جاتا دشمنوں کی یلغاریں بادلوں کی طرح پھٹنے

لگتیں، مختصر مدت میں ماوراء النہر کے سارے شہر اسلام کے زیر نگین آ گئے اور کفر و شرک کی طاقتیں پاش پاش ہو گئیں۔

عظیم فاتح ربیع بن زیادؒ نے جب اس نہر کو عبور کر لیا تو وہ اور ان کا لشکر اور بہادر قزوخ نے نہر کے پانی سے پہلا وضو کیا اور نصرت الہی پر دو رکعت شکر الہی کے ادا کئے۔ سرزمین ترکستان پر مسلمانوں کا یہ پہلا سجدہ الہی تھا جس کے بعد مستقبل قریب میں ہزار ہا ہزار عباد و زما، علماء و محدثین اسی سرزمین پر پیدا ہوئے ہیں۔

فاتح عظیم ربیع بن زیاد الحارثیؒ نے اپنے نوجوان بہادر غلام قزوخ کو اس کی شجاعت و بسالت اور عظیم کارناموں پر غلامی سے آزاد کر دیا اور مال غنیمت سے بھرپور حصہ دیا اور پھر اپنی طرف سے بھی خصوصی انعامات دیئے۔

حضرت ربیع بن زیاد الحارثیؒ نے اپنی زندگی کے اس آخری مقصد کی تکمیل کے دو سال بعد انتقال کیا۔

مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَن قَتَلَ قَتْلًا تَحَبُّدًا - (سورہ احزاب آیت ۱۸)

فَرَجَمَهُ - مومنین میں کچھ لوگ ایسے بھی ہیں کہ انھوں نے جس بات کا اللہ سے عہد کیا تھا اس میں سچے اُترے۔

بہادر قزوخ مال غنیمت کے ڈھیر لیکر مدینہ منورہ روانہ ہوئے اس وقت انکی عمر تیس سال کے قریب تھی یہاں پہنچ کر انھوں نے وسط شہر میں ایک گشادہ مکان خریدا اور مدینہ منورہ کے ایک شریف و اعلیٰ خاندان کی لڑکی سے نکاح کیا جو علم و عمل میں ممتاز سمجھی جاتی تھی،

اس ازدواجی زندگی نے بہادر قزوخ کو زندگی کی وہ سب خوشیاں فراہم کیں جو ایک انسان اپنی زندگی میں چاہتا ہے بلکہ اس سے کچھ زیادہ بھی، لیکن اُمور خانہ داری کی یہ ساری نعمتیں اور عیش و عشرت بہادر قزوخ کو مقصد جہاد سے دور نہیں کر رہی تھیں

بلکہ ان کا شوق جہاد ان پر غالب ہی ہو رہا تھا انھیں اپنی پچھلی زندگی برابر یاد آتی رہی۔

مدینہ منورہ جو مرکز اسلام کے علاوہ مرکز جہاد بھی تھا ہر روز مجاہدین کے قافلے آتے جاتے نظر آتے اور فتوحات اسلامی کے چرچے ہر روز کانوں میں پڑتے۔

علاوہ ازیں مسجد نبوی شریف کے ائمہ و خطباء کے ہر جمعہ و عطاوارشادات مجاہدانہ زندگی کے لئے مسلمانوں کو ابھار رہے تھے، یہ تذکرے بہادر فرزند کو اپنے گھر میں چین سے بیٹھے نہیں دے رہے تھے آخر انھوں نے فیصلہ کر ہی لیا کہ مجاہدانہ زندگی کا پھر آغاز کرنا چاہیے۔

گھر آئے عزیزہ رفیق حیات سے اس کا تذکرہ کر دیا، اس عظیم مؤمنہ خاتون نے اپنے عظیم شوہر کو وہ پر عظمت جواب دیا جو قیامت تک مسلم خواتین کے لئے عظیم درس رہے گا۔

### بیوی کا عظیم حوصلہ :-

”آپ ضرور جانیے، اسلام کی سر بلندی کے لئے آپ کی خدمات ہمیں ضائع نہ کریں گی، آپ اسلام کی حفاظت کریں اللہ ہماری حفاظت کرے گا۔“

### طبعی عذر :-

لیکن میں ایک کمزور ناتواں خاتون ہوں اس وقت بچے کی ولادت کا وقت قریب آ رہا ہے اس کے بارے میں آپ نے کیا سوچا ہے؟ بہادر فرزند کو بیوی کا حوصلہ اور پُر اعتماد مشورہ راحت و سکون کا پہاڑ ثابت ہوا، کہا عزیز جان! میں نے اس کا انتظام کر دیا ہے یہ تیس ہزار اشرفیہ آج موجودہ دور کے لاکھ میں ایک لاکھ ترقی مادی کم و بیش مشترک ہے اس طرح تیس ہزار اشرفیہوں کے ایک لاکھ روپے ہوتے۔

میں ان کو اپنے پاس رکھو اور ضرورت کے وقت ان سے استفادہ کر لیا کرو انشاء اللہ مقصد کی تکمیل کے بعد گھر آؤنگا اور اگر اس راہ میں شہید ہو جاؤں تو صبر و ہمت سے کام لینا، صبر ہی سارے مصائب کا واحد حل ہے۔

یہ حکم پُر اُمید عزیز بیوی کو انوداع کہا اور بخارا و سمقند اور اس کے اطراف و اکناف کے شہروں کو فتح کرنے کی مہم میں مجاہدین کی صفوں میں شامل ہو گئے۔

### ولادت :-

ادھر اس رخصتی کو چند ماہ بھی نہ گزرے تھے کہ بیوی کو چاند سا بیٹا پیدا ہوا، جس کو دیکھ کر ماں اور عزیزوں کی آنکھیں ٹھنڈی ہونے لگیں، شوہر کی رخصتی کا دکھ درد اس طرح غائب ہوا جیسا بادل دور دور تک بچھٹ جاتے ہیں۔

ماں نے بچے کا نام ربیعہ رکھا، نور چشم کی نشوونما دن بدن اس تیزی سے بڑھنے لگی گویا دن ہفتہ اور ہفتہ ماہ برابر ہو رہا تھا چند ماہ میں بچے نے وہ نشوونما پائی جو سال دو سال کے بچے پایا کرتے ہیں۔

### تعلیم و تربیت :-

حوصلہ مند عقلمند ماں نے یہ طے کیا کہ وہ تیس ہزار دینار کی خطر رقم بچے کی تعلیم و تربیت پر خرچ کی جانی چاہیے، چنانچہ مدینہ منورہ کے اہل علم و فضل علمدار سے مشورہ کر کے ننھے ربیعہ کو تین سال کی عمر میں مدرسہ شریک کروادیا گیا۔

ربیعہ کو جب مدرسہ کی زندگی ملی تو ان کے فطری جوہر جلا اٹھے، فہم و ذکاوت ظاہر ہونے لگی مزاج میں ندرت و پاکیزی آئی، وہ عام بچوں کی طرح نہ تھے، بچے کی اس درخشاں حالت پر عقلمند ماں نے نیک سیرت و نیک کردار علماء و اساتذہ کی خدمات حاصل کیں اور بے دریغ صرفہ کرنا شروع کیا، معلمین کو بڑی بڑی تنخواہیں

اور سہولتیں فراہم کیں۔

مختصر مدت میں ربیعہؒ نے لکھنے پڑھنے میں بہارت حاصل کر لی، پھر قرآن حکیم کے حفظ کی سعادت پائی، اس کے بعد علم حدیث میں مشغول ہو گئے، وقت کے نامور محدثین کرام کی خدمات میں اپنے آپ کو حاضر باش غلام کی طرح مقید کر لیا۔ حوصلہ منداں نے ان ایام میں علم اور اہل علم پر بے دریغ صرف کیا اور علم و حکمت کی ہر ضرورت کو فراہم کیا، جو جن علم بڑھتا جاتا علماء و اساتذہ پر ویسا ہی صرفہ کرتے۔

ربیعہؒ نے ان عظیم اساتذہ میں طبقہ صحابہ کے جلیل القدر صحابی سیدنا انس بن مالکؓ اور تابعین اولین میں حضرت سعید بن المسیبؓ، امام مکحول شامیؓ، محدث سلمہ بن دینارؓ کی صحبت و خدمت کو لازم کر لیا اور علوم حدیث میں ایسا کمال حاصل کیا جو چند ہی خوش نصیب انسانوں کو نصیب ہوا ہے۔

مختصر مدت میں حضرت ربیعہؒ کے علمی چرچے عام ہو گئے اور شاگردوں کا اتنی کثرت سے، نجوم ہونے لگا کہ مدینہ منورہ میں ان کی درس گاہ سے بڑی دوسری درس گاہ نہ تھی، دن کا نصف حصہ اپنے اہل خانہ اور اپنی عظیم مال کی خدمت کے لئے رکھا اور بقیہ نصف حصہ مسجد نبوی شریف میں درس و تدریس و عطا و نصیحت و دعوت و تبلیغ کے لئے وقف کر لیا، ان دنوں صا حبراۃ ربیعہؒ کی شہرت و حیثیت اس حد تک پہنچ چکی تھی جس کا اندازہ کرنا مشکل تھا۔

### شوہر کا انتظار :-

عظیم مال اپنے عزیز شوہر فروخ کی واپسی میں جینے نہیں سہا سال شمار کر رہی تھیں، تاخیر و تاخیر ہوتے ہی رہی، طویل عرصہ گزر گیا، متفاد خبروں نے تشویش پیدا کر دی، بعضوں نے کہا وہ ابھی زمین کے دور دراز علاقوں میں مشغول جہاد ہیں، بعضوں

کہا کہ وہ دشمنوں کے ہاں قید و بند کی حالت میں گرفتار ہیں، دیگر بعض نے کہا کہ وہ راہ جہاد میں شہید ہو چکے ہیں، اس غیر یقینی صورت حال سے ربیعہؒ کی ماں کا یہ احساس شدید ہونے لگا کہ وہ اپنی مراد کو پا چکے ہیں، یعنی شہید ہو چکے ہیں، لیکن حوصلہ مند بیوی نے صبر و ہمت کو جانے نہ دیا اور اللہ سے یہی آس لگائے رہی کہ وہ کبھی نہ کبھی آ ہی جائیں گے۔

### بہادر فروخ کی آمد :-

گرمیوں کے دن تھے چاندنی رات میں ایک نووارد اسلمہ سے بیس مجاہد مدینہ منورہ آیا لیکن اس کو اپنا مکان شناخت کرنے میں دشواری محسوس ہو رہی تھی وہ دائیں بائیں طرف جاتا پھرتا رہتا تھا، اپنے مکان کا محل وقوع تو اس کو یاد تھا لیکن محلہ کی جدید تعمیرات اور عمارات کی وجہ سے اس کو اپنا مکان سمجھ میں نہیں آ رہا تھا۔

یہ اس لئے بھی کہ اس کو راہ جہاد میں اپنے وطن سے نکلے تیس سال کا عرصہ ہو رہا تھا، اس طویل عرصے میں شہر مدینہ کے حدود و طویل و عریض ہو چکے تھے وہ اس غور و فکر میں پڑ گیا کہ اپنا خریدہ مکان اور اپنی نیک و حوصلہ مند بیوی کو اس شہر میں چھوڑ گیا تھا، کیا وہ وفات پا چکی ہے؟ یا کسی دوسری جگہ منتقل ہو گئی ہے؟ اور اس کے ہونے والے بچے کا کیا ہوا؟

مختلف و سادس میں وہ ایک کنارے خاموش کھڑا تھا لوگ آگے پیچھے سے گزر رہے تھے۔ یہ وہ زمانہ تھا کہ مدینہ منورہ میں شب و روز مجاہدین کی آمد و رفت کثرت سے ہوا کرتی تھی، عام لوگ کسی نووارد پر خصوصی توجہ نہیں دیا کرتے تھے۔

بہادر فروخ کھڑے کھڑے اپنے مکان کا محل وقوع غور کر رہے تھے کہ قریب ہی ایک شکستہ مکان نظر آیا، غور کیا تو اپنا ہی مکان محسوس ہوا، دروازہ شکستہ پستہ تھا، کھول کر داخل ہو گئے، صحن میں آہستہ پا کر فوجوان ربیعہؒ اپنے حجرے سے باہر نکلے اور

سخت و تند لہجہ میں آواز دی، ارے کون ہے؟ ارے کون ہے؟ اللہ سے خوف کرو، بے اجازت کیوں داخل ہوا۔

یہ کہہ کر ربیعہ آگے بڑھے اور اُن پر حملہ کرنا ہی چاہا تھا کہ ماں اس شور پر اپنے کمرے سے نکلی اور چند ہی لمحات میں اپنے شوہر کو پہچان لیا۔

بیٹے سے کہا ربیعہ آگے نہ بڑھو یہ تمہارے والد ہیں جو تم کو تیس سال پہلے چھوڑ گئے تھے، یہ سننے ہی بہادر فروغ آگے بڑھے اور اپنے نخت جگر کو سینے سے لگا لیا،

ربیعہ نے بھی اپنے باپ کے ہاتھ جوئے اور معافہ کیا، ماں نے اپنے شوہر کو سلام کیا اور عزت و اکرام سے اندرون خانہ لے آئی، سارا گھر خوشیوں اور مسرتوں سے بھر گیا پڑوسیوں نے بھی آکر مبارکباد دی۔

### تیس ہزار دینار کا انجام :-

رات کے آخری حصے تک ایک دوسرے کی تفصیلات کا ذکر ہوتا رہا، تیس سالہ مدت کیا کچھ کم تھی جس کا تذکرہ ختم ہو جاتا، غم و مصیبت، راحت و سکون کے تذکرے جاری تھے، اثنائے گفتگو بیوی کو بار بار یہ خیال آتا رہا اگر شوہر نامدار اُس کثیر رقم کے بارے میں دریافت کریں جو چلتے وقت اُس تاکید کے ساتھ دی گئی تھی کہ احتیاط و کفایت شعاری سے اس کو خرچ کرنا تو میں اس کا کیا جواب دوں؟ جبکہ ساری رقم صاحبزادے ربیعہ کی تعلیم و تربیت پر خرچ ہو چکی ہے۔ اگر میں یہ بات کہ دوں تو کیا انھیں یقین بھی آئے گا؟ اور کیا تیس ہزار دینار (مساوی اکیس لاکھ روپے) صرف ایک بچے کی تعلیم و تربیت پر خرچ کی جاتی ہے؟ میں اس کا کیا جواب دوں؟

اس قسم کے مختلف وساوس اُم ربیعہ کے دل کو پریشان کر رہے تھے اور وہ سوچ و فکر میں پڑ گئیں۔

شوہر نے اس غیر شعوری کیفیت کو محسوس کیا اور اپنی جیب سے چار ہزار

دینار نکالے اور پھر عزہ زبیوی سے کہا لو یہ رقم اپنی اس بقیہ رقم میں شامل کر لو جو تمہیں دی گئی تھی۔

لاؤ اس نگی رقم سے ہم کوئی بڑا باغ یا زمین خریدیں جو ہمارے مستقبل کے روزگار کا سبب بنے؟

اس تجویز پر عقلمند بیوی نے سکوت اختیار کیا اور کوئی جواب نہیں دیا، فروغ نے اپنی بات پھر دہرائی کہنے لگیں میں نے اس رقم کو اُسی مصرف میں لگایا ہے جس میں مشغول کرنا چاہیے تھا۔ انشاء اللہ بہت جلد اس امانت کو پیش کر دوں گی۔

ابھی یہ باتیں ہو رہی تھیں کہ مؤذن نے فجر کی اذان پڑھنی شروع کی، بات ختم ہو گئی فروغ نے طہارت و وضو سے فارغ ہو کر صاحبزادے ربیعہ کو آواز دی۔ کہا گیا کہ وہ اذان فجر سے بہت پہلے مسجد نبوی شریف جا چکے ہیں۔

فروغ تیزی سے مسجد پہنچے دیکھا کہ نماز ختم ہو چکی ہے، اپنی فرض نماز ادا کی پھر روضہ اقدس پر آئے اور خدمت اقدس میں سلام عرض کیا پھر ریاض الجنۃ (مسجد نبوی شریف کا وہ حصہ جس کو جنت کی کیاری کہا جاتا ہے) آئے جہاں دعائیں قبول ہوتی ہیں۔

### صاحبزادے ربیعہ کا مقام :-

سورج بلند ہونے تک دعاؤ ذکر میں مشغول رہے، نماز اشراق پڑھ کر واپس ہو رہے تھے دیکھا کہ مسجد نبوی شریف کا ایک بڑا حصہ انسانوں سے پُر ہو چکا ہے اتنا بڑا علمی حلقہ فروغ نے اپنی زندگی میں نہیں دیکھا تھا۔

حاضرین میں علامۃ الناس کے علاوہ بڑی تعداد اہل علم و فضل اور عمر حضرت کی تھی، یہ سب ایک جوان سال شیخ کے اطراف احاطہ کئے ہوئے دوزانو بیٹھے ہیں اور شیخ احادیث نبوی کا درس دے رہے ہیں۔

مجلس پر قار طور پر متوجہ ہے نوجوانوں کی ایک بڑی تعداد لکھنے میں مشغول ہے اور شیخ کے ایک ایک کلمے کو قیمتی موتیوں کی طرح محفوظ کر رہے ہیں، فروغ کو اس علمی منظر نے یہ حد متاثر کر دیا، چاہا کہ آگے بڑھ کر دیکھے کہ یہ کون شیخ ہیں لیکن لوگوں کی کثرت اور ہجوم کی وجہ سے آگے نہ بڑھ سکے اور دور ہی دور سے اس پر عظمت مجلس کا نظارہ کرتے رہے کچھ دیر بعد مجلس درخواست ہوئی تو دیکھا کہ شیخ موصوف کو رخصت کرنے کے لئے سارا مجمع ٹوٹ پڑا ہے پھر بھی قریب ہونیکا موقع نہ ملا، جب وہ شیخ مسجد نبوی شریف سے باہر ہو گئے تو ایک شخص سے پوچھا یہ شیخ کون ہیں؟

اُس نے تعجب سے فروغ کو دیکھا اور کہا کیا آپ مدینہ منورہ کے رہنے والے نہیں؟

فروغ نے کہا کیوں نہیں میرا ہی وطن ہے، پھر اُس شخص نے پوچھا کیا مدینہ منورہ میں کوئی شخص ایسا بھی ہے جو شیخ کو نہ جانتا ہو؟

فروغ نے کہا مجھے معاف کیجئے میں یقیناً نہیں جانتا، گزشتہ کئی سال سے بیرون وطن تھا کل ہی رات مدینہ منورہ پہنچا ہوں۔

اس شخص نے کہا تو پھر آپ بیٹھ جائیے میں تفصیل سے عرض کرتا ہوں جس شیخ کے بارے میں آپ دریافت کر رہے ہیں وہ ایک حلیل القدر تابعی اور مدینہ منورہ کے سب سے کم عمر محدث و فقیہ ہیں۔

فروغ نے کہا، ماشاء اللہ، سبحان اللہ کیا عظیم مقام والے ہیں۔

اُس شخص نے مزید کہا کہ ان کی مجلس کے شاگردوں میں امام ابو حنیفہؒ، امام مالکؒ،

امام یحییٰ بن سعید انصاریؒ، امام سفیان ثوریؒ، امام عبدالرحمن بن عمرو الاوزاعیؒ، امام لیث بن سعدؒ اور اسی درجے کے دیگر ائمہ حدیث شریک ہیں۔

علاوہ انہیں مجلس کے یہ شیخ نہایت کریم النفس، سخی القلب، عظیم عادات و اطوار

کے حامل بھی ہیں اللہ نے انھیں جہاں اپنے علم و فضل سے نوازا ہے دنیا کی مال و جاہ سے بھی سرفراز کیا ہے اس کے باوجود شیخ کی زہد و قناعت کا یہ حال ہے کہ اپنی ذات پر خرچ کرتا ہوا کبھی دیکھا نہ گیا۔

فروغ نے کہا شیخ کا کیا نام ہے؟

اُس شخص نے کہا "زبیر بن الزکری"۔

فروغ نے کہا، بیٹا الزکری؟

کہا ہاں! اصل نام تو زبیر ہے لیکن مدینہ منورہ اور اطراف و اکناف کے علماء انھیں ربیعہ الزکری کے نام سے یاد کرتے ہیں کیونکہ شیخ میں فہم قرآنی و حدیث دانی کی اتنی بڑی صلاحیت ہے کہ اگر کوئی مسئلہ قرآن و حدیث میں نہیں ملتا تو امام ربیعہؒ سے رجوع کیا جاتا ہے وہ اپنی وہی فہم و بصیرت سے اس کا حل قرآن و حدیث کی روشنی میں نکال لیتے ہیں۔ اس قوت اجتہاد کی بدولت انھیں ربیعہ الزکری کا لقب دیا گیا۔ (زکری کے معنی اجتہاد)۔

فروغ نے کہا جناب آپ نے شیخ کا نسب بیان نہیں کیا؟

اُس شخص نے کہا، ان کا پورا نام ربیعہ بن فروغ ہے۔ اور کنیت ابو عبد الرحمن، یہ جب بطن مادر میں تین ماہ کے تھے اُن دنوں ان کے باپ فروغ جہاد بخارا و سمرقند کی ہم میں حصہ لینے مجاہدین کے ساتھ روانہ ہو گئے تھے۔ طویل عرصہ ہو رہا ہے معلوم نہیں وہ باجیات ہیں یا راہ جہاد میں شہید ہو گئے ہیں۔

یہ تفصیل بیان کر کے وہ شخص روانہ ہو گیا۔

فروغ کہتے ہیں کہ اثنائے گفتگو میری آنکھوں سے آنسو گر رہے تھے لیکن اُس شخص نے نہ اس کا سبب جانا اور نہ دریافت کیا، میں اپنے گھر آیا میری آنکھ سے آنسو جاری تھے بیوی نے یہ حالت دیکھ کر پوچھا خیر تو ہے کیا بات پیش آئی؟

میں نے کہا، عزیز جان! کچھ نہیں سب خیر ہی خیر ہے۔ میں نے اپنے بیٹے ربیعہؒ

کو علم و فضل، عزت و اکرام کے اتنے بلند مقام پر دیکھا جس کا میں تصور بھی نہیں کر سکتا، میں حیران ہوں کہ میرا یہ بیٹا کتنا عظیم المرتبت ہو چکا ہے بادشاہوں کو بھی یہ عزت نصیب نہ ہوتی۔

عقلمند و فاشعار بیوی نے اپنے نامدار شوہر فروغ کے اس بے پناہ تاثر کو محسوس کیا اور ماحول کی اس زرخیزی سے فائدہ اٹھاتے ہوئے کہنے لگی۔

جناب تیس ہزار دینار بہتر ہیں یا بیٹے کی یہ سرمدی عزت و مرتبت؟  
فروغ نے کہا، اللہ کی قسم یہ تو کیا دنیا جہاں کی تمام مال و دولت سے یہ کہیں زیادہ بلند تر اور عزیز تر ہے۔

عقلمند بیوی نے کہا تو بس آپ سن لیں میں نے آپ کی ساری امانت تیس ہزار دینار کو اسی بچے کی تعلیم و تربیت پر صرف کیا ہے کیا آپ کو یہ پسند ہے؟

نجاہد فروغ نے کہا بیشک بیشک! اللہ تم کو جزائے خیر دے تم نے صرف مجھ پر ہی احسان نہیں کیا بلکہ ملت اسلامیہ پر احسان کیا ہے، اللہ تمہیں دنیا و آخرت میں عزت و سرفرازی عطا کرے۔ آمین

### خدمتِ حدیث :-

امام ربیعہؒ کی عام شہرت اُن کے فقہی کمال کی وجہ سے ہے لیکن وہ علم حدیث کے بھی ممتاز محدثین میں شامل ہیں۔

علامہ ابن سعدؒ انھیں ثقہ اور کثیر الحدیث لکھتے ہیں۔ خطیب بغدادیؒ اور حافظ ذہبیؒ امام اور حافظ حدیث کے نام سے یاد کرتے ہیں، اُن کی حدیث دانی ان کے ہمعصر محدثین میں مسلم تھی۔

ایک مرتبہ محدث عبدالعزیز بن ابی سلمہ عراق گئے، عراقیوں نے ان سے کہا کیا آپ نے ربیعہ الزائریؒ کی حدیثیں سنی ہیں؟ انھوں نے کہا تم لوگ انکو ربیعہ الزائریؒ

کہتے ہو؟ خدا کی قسم میں نے ان سے زیادہ کسی کو سنت پر حاوی نہیں دیکھا، حدیث میں ان کے درجہ کا اندازہ اس بات سے ہو سکتا ہے کہ امام یحییٰ بن سعیدؒ جو ان کے شاگرد ہیں امام ربیعہؒ کی زندگی ہی میں صاحب درس محدث ہو گئے تھے۔ امام ربیعہؒ کی عدم موجودگی میں حدیث کا درس دیا کرتے تھے۔

ان کا حلقہ درس نہایت وسیع تھا اس میں مدینہ منورہ کے علاوہ باہر کے علماء و محدثین اور عمائد و شرفاء شریک ہوا کرتے تھے ان کے اس درس کی فضیلت کے لئے یہ بات کافی ہے کہ امام مالکؒ جیسا محدث و فقیہ و امام اور ملک شام کے امام و فقیہ امام اوزاعیؒ اور امیر المؤمنین فی الحدیث امام شعبہؒ اور امام یحییٰ انصاریؒ جیسے اکابر اور ملت اسلامی کے ارکان ان کے حلقہ کے فیض یافتہ تھے۔ اور امام الامتہ امام اعظم ابو حنیفہؒ بھی تو ان کے علم کے خوشہ چین رہے ہیں۔

خطیب بغدادیؒ لکھتے ہیں کہ ایک مرتبہ شمار کیا گیا تو چالیس بڑے بڑے عمامہ پوش اہل علم ان کے حلقہ درس میں شریک تھے۔

### شاگردوں کی اجمالی فہرست :-

امام دار الجرحہ امام مالکؒ، امام یحییٰ بن سعید القطانؒ، امام سفیان ثوریؒ، ملک شام کے امام اوزاعیؒ، مصر کے امام لیث بن سعدؒ، امام ابن عیینہؒ، امام سلیمان بن ہلالؒ، امیر المؤمنین فی الحدیث امام شعبہؒ اور امام الامتہ امام اعظم ابو حنیفہؒ جن کے فقہ کی آج مسلم آبادی پیروی کرتی ہے شامل ہیں۔

محدث عبید اللہ بن عمرؒ کہا کرتے تھے کہ ربیعہؒ ہماری مشکلات کے عقدہ کشائیں۔ شیخ معاذ بن معاذؒ کا بیان ہے کہ محدث سوار بن عبداللہ کہتے تھے کہ میں نے ربیعہؒ سے بڑا عالم نہیں دیکھا۔ میں نے ان سے پوچھا کیا امام حسن بصریؒ اور امام ابن سیرینؒ سے بھی بڑا؟



فرمایا، ہاں! اپنے دور میں ان سے بڑا اور کوئی عالم نہ تھا۔

امام ربیعہؒ کے عام شاگردوں کی فہرست نہایت طویل ہے۔ یہ عجیب بات ہے کہ امام ربیعہؒ کے اساتذہ خود ان کے وسعت علم کے قائل تھے۔

## زہد و عبادت :-

عام طور پر یہ کہا جاتا ہے کہ علم و درس و تدریس میں مشغول رہنے والا عبادت و ریاضت میں کم مشغول رہا ہے، ممکن ہے یہ بات کسی ایک پر صادق آئی ہو لیکن امام ربیعہؒ کی زندگی اس کمزور نظریہ سے بالکل مختلف تھی وہ دن میں علم و درس کے شہوار تھے تو رات کو عبادت گزار، شب بیدار عابد بھی تھے۔

امام ربیعہؒ مال و دولت کی جانب سے بڑے بے نیاز تھے، سلاطین و اُمراء کا احسان لینا پسند نہ تھا۔ عام لوگوں کا ہدیہ تو وہ لے لیا کرتے تھے اور کہا کرتے تھے کہ ان کے ہدیہ میں خلوص و پیار ہوتا ہے اُمیر اگر دیتا بھی ہو تو اس کا اثر دیکھنا چاہتا ہے۔

ایک مرتبہ امیر سفاح عباسی نے ایک بڑی رقم پیش کی، امام ربیعہؒ نے اسے قبول نہ کیا۔

## ایک ادبی لطیفہ :-

امام ربیعہؒ بڑے گویا اور لسان بھی تھے جب بولنے لگتے تو بہت دُور نکل جاتے، الفاظ کی کثرت ہو جاتی۔ ایک دن ایسے ہی مجلس میں کلام کر رہے تھے ایک دیہاتی آیا اور خاموش بیٹھ گیا اور دیر تک سُنا رہا۔ امام ربیعہؒ نے خیال کیا کہ یہ کلام سے لطف اندوز ہو رہا ہے۔ ویسے بھی عربی اہل دیہات کی فصاحت و بلاغت مشہور و مست تھی۔

امام ربیعہؒ نے غالباً داد لینے کے لئے اُس اعرابی سے سوال کیا، تم لوگوں کے ہاں فصاحت و بلاغت کی کیا تعریف ہے؟

اعرابی نے بڑبڑتے جواب دیا، ”ادائے معنی کیساتھ الفاظ میں اختصار ہو“

پھر امام ربیعہؒ نے پوچھا اور ”عاجز بیانی“ کسے کہتے ہیں؟

اعرابی نے جواب دیا، ”جس میں تم مبتلا ہو“ جواب پر ربیعہؒ شرمندہ ہوئے۔

## وفات :-

امام ربیعہؒ کی سن وفات کے بارے میں دو روایت ہیں ایک یہ کہ ۳۳۸ھ تھا، دوسری روایت ۳۳۹ھ، اور تیسری روایت زیادہ مستند ہے۔

جنت البقیع مدینہ منورہ میں آسودہ خواب ہیں۔ اَللّٰهُمَّ بَرِّدْ وَفِّقْهُ وَقَوِّرْ قَبْرَهُ۔

امام مالکؒ فرمایا کرتے تھے فہم دین کی خلاوت امام ربیعہؒ کی وفات پر جاتی رہی۔

## مراجع و مآخذ

(۱) تذکرۃ الحفاظ ج ۱ ص ۱۴۵ : (۲) تاریخ بغداد ج ۱ ص ۲۴۱

(۳) میزان الاعتدال ج ۱ ص ۱۳۶ : (۴) تاریخ الطبری، تذکرہ ربیعہؒ اترائے

(۵) حلیۃ الاولیاء ج ۲ ص ۲۵۹۔

وزارت المعارف المملکت العربیۃ السعودیہ

مطبوعہ ۱۴۱۵ھ ۱۹۹۴ء

## لمحات فکر

مَا أَحْسَنَ الْإِسْلَامَ يَزِيدُهُ الْإِيمَانُ  
وہ اسلام کتنا اچھا ہے جس کو ایمان نے زینت دی

وَمَا أَحْسَنَ الْإِيمَانَ يَزِيدُهُ التَّقَى  
اور وہ ایمان کتنا اچھا ہے جس کو تقویٰ نے زینت دی ہو

وَمَا أَحْسَنَ التَّقَى يَزِيدُهُ الْعِلْمُ  
اور وہ تقویٰ کتنا اچھا ہے جس کو علم نے زینت دی ہو

وَمَا أَحْسَنَ الْعِلْمَ يَزِيدُهُ الْعَمَلُ  
اور وہ علم کتنا اچھا ہے جس کو عمل نے زینت دی ہو

وَمَا أَحْسَنَ الْعَمَلَ يَزِيدُهُ الرِّفْقُ  
اور وہ عمل کتنا اچھا ہے جس کو تواضع نے زینت دی

(محدث رجاء بن حیوہ، ۱۱۲ھ)



سیرت

امام سلمہ بن دینار  
(ابو حازم الأخرج)

المتوفی سن ۱۲۰ھ

مَا رَأَيْتُ أَحَلَّ الْحِكْمَةَ أَقْرَبَ إِلَى قَوْمٍ مِنْ أَبِي حَازِمٍ  
(عبد الرحمن بن زید)

حکمت و دانائی ابو حازم سے زیادہ کسی اور میں نہیں دیکھی۔

## امام سلمہ بن دینار ابو حازم

### تعارُف :-

سلمہ نام تھا اور ابو حازم کنیت، والد کا نام دینار، پیر میں کچھ لنگ تھا اس نسبت سے انھیں اَعْرَج کہا گیا، باپ دینار ایرانی النسل تھے اور ماں ملک روم کی تھیں۔ اس لحاظ سے شیخ سلمہ بن دینار عجمی النسل تھے۔ کسی معرکہ میں یہ قید ہو کر قبیلہ خزومی کے ایک شخص کے غلام ہو گئے تھے اسی نسبت سے انھیں بھی خزومی کہا گیا، شیخ کا پورا نام یہ تھا "سلمہ بن دینار ابو حازم الخزومی"۔

### فضل و کمال :-

شیخ سلمہ بن دینار اگرچہ عجمی نژاد تھے لیکن اسلام اور اہل اسلام کے فیض تعلیم و تربیت نے انھیں مدینۃ الرسول کے شیوخ و عباد و زہاد کی صف میں لاکر رکھ دیا تھا۔ حافظ ذہبی لکھتے ہیں کہ وہ عالم، حافظ، عابد، زاهد، واعظ اور مدینہ منورہ کے شیخ تھے۔ امام نوویؒ بھی ان کی جلالتِ علمی کے بارے میں لکھتے ہیں کہ شیخ سلمہ بن دینار کی مدح و ثناء ہر سب کا اتفاق ہے۔

### علم حدیث و فقہ :-

احادیث کے بڑے حافظ تھے، علم حدیث میں بھرپور حلقہ پایا، علامہ ابن سعدؒ

لکھتے ہیں وہ ثقہ، کثیر الحدیث عالم تھے۔ حدیث میں انھوں نے بعض صحابہ کرامؓ سے روایات نقل کیں ہیں، لیکن ان کی بیشتر روایات کا سلسلہ اکابر تابعین سے متعلق ہے۔

علم حدیث کے اساتذہ میں خصوصیت سے امام سعید بن مسیبؒ سے استفادہ کیا، امام سعید بن مسیبؒ اپنے زمانے کے سب سے بڑے عالم و حافظ حدیث تھے ان کی مسلسل صحبت نے شیخ سلمہ بن دینار کو اپنے زمانے کا امام بنا دیا تھا۔ حافظ ذہبیؒ اور علامہ نوویؒ انھیں فقہاء مدینہ میں شمار کرتے ہیں۔ حافظ ذہبیؒ یہ بھی لکھتے ہیں کہ وہ فقیہ النفس عالم تھے ان کے تفقہ کی ایک سند یہ بھی ہے کہ وہ مدینۃ المنورہ کے قاضی رہے ہیں۔ علاوہ ازیں وہ خوش بیان و اعظ بھی تھے ان کی مجلس میں اکثر نجوم دیکھا گیا ہے۔

### زہد و عبادت :-

ان کا شمار صلحاء کے مدینہ میں ہوتا تھا، محدث ابن حبان کا بیان ہے کہ وہ مدینہ کے عابد و زہاد لوگوں میں شمار ہوتے تھے ان کے ساتھ عموماً زہاد کا لقب استعمال کیا جاتا تھا۔ شیخ سلمہ بن دینار دنیا اور اہل دنیا سے بہت کم تعلق رکھتے تھے، اُمراء و سلاطین کے آستانوں پر اپنا سایہ بھی ڈالنا پسند نہ کرتے تھے۔ ان کا کہنا تھا کہ اُمراء اور سلاطین سے ملاقات سے نفع سے زیادہ مضرت ثابت ہوتی ہے۔ ان کے عہد میں خلیفہ سلیمان بن عبد الملک کا دور دورہ تھا ایک مرتبہ خلیفہ نے امام زہریؒ کی وساطت سے شیخ سلمہؒ کو اپنے یہاں طلب کیا امام زہریؒ نے جب اسکا ذکر کیا تو فرمایا، خلیفہ سے میری کوئی حاجت وابستہ نہیں اگر ان کو مجھ سے کوئی ضرورت

ہو تو انھیں خود آنا چاہیے۔ یہ حکمران ہری کو رخصت کر دیا۔  
خلیفہ سلیمان بن عبد الملک کو جب یہ پیام بلا خاموش ہو گیا، یہ اس کے سلامتی  
مزانج کی علامت تھی۔

## حکمت و دانائی :-

علی و اخلاقی کمالات کے ساتھ انھیں حکمت و موعظت کا بھی حصہ نصیب تھا۔  
شیخ عبد الرحمن بن زید کا بیان ہے کہ میں نے کسی ایسے شخص کو نہیں دیکھا جس کی زبان  
سے ابو حازم (سلمہ بن دینار) جیسی حکمت و موعظت قریب تر ہو۔  
عبد ش ابن خزیمہ کا بیان ہے کہ حکمت و موعظت ان کا کوئی مثل نہ تھا۔  
آپ کی بعض حکیمانہ نصیحت سے آپ کی حکمت و دانائی کا اندازہ ہوتا ہے۔  
فرماتے ہیں:

وہ تمام اعمال جن کی وجہ سے موت کا آنا گراں گزرتا ہے اُن کو چھوڑ دو، پھر جس  
وقت بھی موت آجائے تمکو کچھ بھی نقصان نہیں پہنچ سکتا۔  
جو بندہ اپنے اور اپنے رب کے درمیان فرائض و تعلقات کو اچھے اور درست  
رکھتا ہے تو اللہ اُس کے اور دوسرے بندوں کے تعلقات کو درست رکھتا ہے۔ اور  
جو بندہ اپنے اور اللہ کے فرائض میں کوتاہی کرتا ہے تو اللہ اُس کے اور دوسرے  
بندوں کے درمیانی فرائض میں کوتاہی پیدا کر دیتا ہے۔  
ایک ذات سے تعلقات خوشگوار رکھنا بہت سے لوگوں کے ساتھ تعلقات  
خوشگوار رکھنے سے زیادہ آسان ہے۔

(یعنی اگر صرف ایک اللہ سے تعلقات خوشگوار ہوں تو ساری دنیا سے  
تعلقات خوشگوار ہو جائیں گے)  
ایک مرتبہ خلیفہ ہشام بن عبد الملک نے آپ سے پوچھا کہ میں حکومت کی

ذمہ داریوں کے مواخذہ سے کس طرح بچ سکتا ہوں؟  
فرمایا، بہت آسان ہے، ہر چیز کو جائز طریقہ سے لو اور جائز مصرف میں اس کو  
صرف کر دو۔  
خلیفہ ہشام بن عبد الملک نے کہا، یہ وہی شخص کر سکتا ہے جس کو خواہشات نفس  
سے بچنے کی اللہ نے توفیق دی ہو۔

## شیخ سلمہ بن دینار کا ایک عظیم مرکا لمہ :-

۹۹ھ میں خلفاء بنو امیہ کا نامور خلیفہ سلیمان بن عبد الملک حج بیت اللہ کیلئے  
دمشق (ملک شام) سے روانہ ہوا، ہمراہ شاہی خاندان کے افراد کے علاوہ اہل علم و فضل  
کی ایک بڑی جماعت بھی تھی جنہوں نے ندائے ابراہیمی کی تعمیل میں حج بیت اللہ کا  
ارادہ کر لیا تھا اس عظیم قافلے کی پہلی منزل مدینہ منورہ تھی جہاں سلام بحضور خیر الانام  
کی سعادت حاصل کرنی تھی۔

خلیفہ و علماء و فقہاء و محدثین نے روضہ اقدس پر حاضر ہو کر ادب و احترام سے  
سلام عرض کیا اور زیارت نبوی سے مشرف ہوئے۔  
زیارت پاک سے فارغ ہو کر خلیفہ سلیمان بن عبد الملک نے اہل شہر کو ملاقات  
کا موقعہ دیا، اہل شہر جوق در جوق ملاقات کرنے آئے لیکن مدینہ منورہ کے قاضی و امام  
شیخ سلمہ بن دینار ملاقات کرنے والوں میں شامل نہ تھے۔

ملاقات اور ضروری امور سے فراغت کے بعد خلیفہ سلیمان بن عبد الملک نے  
اپنے دوستوں سے مشورہ کیا کہ شہر پاک میں چند یوم قیام کرنا چاہیے تاکہ یہاں کے  
فضائل و برکات حاصل کئے جاسکیں۔

خلیفہ کی تجویز پر سب نے اتفاق کیا، اس طرح حجاج بیت اللہ کا یہ تاریخی قافلہ  
چند دنوں کے لئے مدینہ منورہ میں مقیم ہو گیا۔

خلیفہ سلیمان بن عبد الملک نے اپنے ساتھیوں میں یہ بھی تجویز رکھی کہ جیسے لوہے کو زنگ لگ جاتا ہے اسی طرح انسانی قلوب کو بھی زنگ لگ جاتا ہے ہمارے قلوب کی صفائی کے لئے نیک صحبت ضروری ہے، قلوب کا یہ زنگ آخرت سے غفلت اور ذکر اللہ سے بے لطفی کی علامت ہے۔

کیا مدینہ منورہ میں ایسی کوئی شخصیت ہے جس کی تعلیم و صحبت سے ہم استفادہ کریں؟

لوگوں نے کہا، امیر المومنین مدینہ منورہ میں سب سے بڑے عالم شیخ سلمہ بن دینار ہیں جنہوں نے صحابہ کرامؓ کی صحبت پائی ہے اس وقت ان کی حیثیت امام و مقتدا کی ہے، اقطار عالم سے علماء و محدثین ان کی خدمت میں آیا کرتے ہیں۔ کثرتِ ہجوم کی وجہ سے وہ کہیں ملاقات وغیرہ کے لئے باہر نہیں جاتے مسجد نبوی شریف ان کی مستقل قیام گاہ ہے، امیر المومنین کی یاد فرمائی پر ممکن ہے وہ تشریف لائیں؟

خلیفہ سلیمان بن عبد الملک نے اپنے قاصد کو روانہ کیا، اُس نے نہایت ادب و احترام سے خلیفہ کا پیام پہنچایا اور زحمت فرمائی کی دعوت دی۔

شیخ سلمہ بن دینار قاصد کے ہمراہ روانہ ہوئے، خلیفہ نے اپنے محل میں شیخ کا نہایت عزت کے ساتھ خیر مقدم کیا اور اپنے قریب بٹھایا اور ناز و محبت میں اس طرح شکایت کی۔

مَا هَذَا الْجَنَاءُ يَا أَبَاكَارَ مَرَّ - (جناب ایسی بے رُخی کیوں؟)

شیخ سلمہ بن دینار نے تعجب سے فرمایا، کیسا ظلم کیسی بے رُخی؟

سلیمان بن عبد الملک نے کہا یہاں میری آمد پر اہل شہر ملاقات کے لئے آئے لیکن جناب نے زحمت نہ فرمائی؟

شیخ نے فرمایا، امیر المومنین بے رُخی تو اس وقت بھی جلتے گی جب آپ کی تشریف آوری کا مجھ کو علم ہوتا اور پھر ملاقات نہ کرتا، آپ کی تشریف آوری کا آج ہی

علم ہوا جبکہ آپ نے خود یاد کیا۔ میں آپ کی یاد فرمائی کا شکر گزار ہوں۔

خلیفہ نے شرمندہ ہو کر اپنے ارکانِ دولت سے کہا، شیخ کا اعتذار صحیح ہے حقیقت یہی ہے کہ میں نے الزام دینے میں تجلّت کی، براہ کرم معاف فرمادیں۔

شیخ نے خلیفہ کی معذرت قبول کی۔

پھر خلیفہ نے کہا، جناب سے چند امور دریافت کرنے ہیں اجازت ہو تو عرض کروں؟ شیخ نے فرمایا، ضرور! ضرور!

خلیفہ نے کہا: یہ کیا بات ہے کہ ہم موت کو پسند نہیں کرتے؟

شیخ نے فرمایا: یہ اس لئے کہ ہم نے اپنی دنیا آباد کر لی ہے اور آخرت کو ویران بنا دیا ہے، لہذا آبادی سے ویرانی کی طرف جانا پسند نہیں ہوتا۔

خلیفہ نے کہا: بیشک یہی بات ہے، پھر کہنے لگا جناب ہم کس طرح جانیں کہ آخرت میں ہمارا کتنا ذخیرہ موجود ہوگا؟

شیخ نے فرمایا: اپنی زندگی کے اعمال کو کتاب اللہ پر پیش کر تو نہیں معلوم ہو جائے گا۔

خلیفہ نے کہا: کس آیت میں اس کا ذکر ہے؟

شیخ نے فرمایا: إِنَّ الْأَبْرَارَ لَكُنْیُ نَعِیمٍ وَإِنَّ الْفُجَّارَ لَكُنْیُ جَحِیمٍ (سورہ انفطار آیت ۲۴-۲۵)

ترجمہ: نیک کرنے والے نعمتوں والی جنت میں ہوں گے اور گناہ کرنے والے دہکتی آگ میں۔

خلیفہ نے کہا: اگر ایسا ہی ہے تو اللہ کی رحمت کہاں رہی؟

شیخ نے فرمایا: إِنَّ رَحْمَتَ اللَّهِ قَدِیرٌ مِّنَ الْمُحْسِنِینَ۔ (سورہ اعراف آیت ۵۵)

ترجمہ: اللہ کی رحمت نیک کرنے والوں کے قریب ہے۔

خلیفہ نے کہا: قیامت کے دن اللہ کے حضور کیسے حاضری ہوگی؟

شیخ نے فرمایا: نیک لوگ تو اس طرح آئیں گے جیسے طویل سفر کے بعد آدمی خوشی خوشی اپنے گھر آتا ہے۔ اور گنہگار اس طرح جیسا بھگڑا غلام اپنے آقا کے پاس زبردستی لایا جاتا ہے۔

اس مرحلہ پر خلیفہ روپڑا اس کی ہچکیاں بندھ گئیں اور آواز بلند ہو گئی۔

خلیفہ نے کہا: جناب پھر ہماری اصلاح کی کیا صورت ہے؟

شیخ نے فرمایا: اپنی شان و عزت کو ترک کر دو اور اچھے اخلاق و تواضع سے اپنے آپ کو زینت دو۔

خلیفہ نے کہا: یہ مال و دولت جو ہمارے یہاں ہے اس میں اللہ کی خوشنودی حاصل کرنے کا کیا طریقہ ہے؟

شیخ نے فرمایا: جب تم حق کے مطابق اس کو حاصل کرو اور اس کو اس کے محل میں خرچ کرو اور اس کی تقسیم میں انصاف سے کام لو، انشاء اللہ تعالیٰ اللہ کی خوشنودی حاصل ہوگی۔

خلیفہ نے کہا: جناب یہ بتائیے کہ سب سے بہتر انسان کون ہے؟

شیخ نے فرمایا: وہ جو تقویٰ اور پاس داری کا لحاظ کرنے والا ہو۔

خلیفہ نے کہا: سب سے بہتر کونسی بات ہے؟

شیخ نے فرمایا: جس شخص سے خوف و اندیشہ ہو اس کو حق بات سنانا۔

خلیفہ نے کہا: وہ کونسی دعا ہے جو جلد قبول ہو جاتی ہے؟

شیخ نے فرمایا: نیک آدمی کی دعا نیک لوگوں کے لئے۔

خلیفہ نے کہا: بہترین صدقہ کیا ہے؟

شیخ نے فرمایا: غریب کا وہ صدقہ جو مصیبت زدہ فقیر کو ملے۔

خلیفہ نے کہا: عقلمند انسان کون ہے؟

شیخ نے فرمایا: وہ شخص جو عبادت الہی پر قدرت پایا اور اس پر عمل کیا پھر

دوسروں کو اس کی رہنمائی کی۔

خلیفہ نے کہا: اور بے وقوف کون ہے؟

شیخ نے فرمایا: وہ شخص جو اپنے گنہگار دوست کی ناجائز خواہش پوری کرتا ہو گویا اس نے اپنی آخرت کو دوسرے کی دنیا کیلئے فروخت کر دیا۔

خلیفہ نے کہا: جناب کیا آپ کو یہ بات پسند ہے کہ آپ ہمارے ساتھ رہیں تاکہ ہم آپ سے استفادہ کریں اور آپ بھی ہم سے نفع پائیں؟

شیخ نے فرمایا: امیر المؤمنین اللہ کی پناہ! ایسی کوئی تمنا نہیں ہے۔

خلیفہ نے کہا: ایسا کیوں؟

شیخ نے فرمایا: مجھے اندیشہ ہے کہ کہیں میں آپ کی دولت و ریاست کی طرف مائل ہو جاؤں پھر مجھ کو اللہ حیات و موت کا دھرا مزا چکھائے۔

خلیفہ نے کہا: اگر ایسا ممکن نہیں تو پھر آپ اپنی شخصی ضروریات کا اظہار فرمائیں؟

شیخ نے اس پر سکوت اختیار کیا اور کوئی جواب نہ دیا۔

خلیفہ نے اپنی گزارش پھر دہرائی، جناب آپ بے تکلف اپنی حاجت ظاہر فرمائیں خواہ وہ کتنی ہی بڑی کیوں نہ ہو؟

شیخ نے فرمایا: سنو! میری اول و آخر یہی حاجت ہے کہ آپ مجھے اندیشہ نارِ جہنم سے بچا دیں اور جنت میں داخلہ دلوادیں؟

خلیفہ نے کہا: یہ اختیار تو میرے بس کا نہیں ہے۔

شیخ نے فرمایا: تو پھر آپ سے اور کوئی حاجت نہیں ہے۔

خلیفہ نے کہا: میرے لئے دعا غیر فرمادیں؟

شیخ نے فرمایا: اے اللہ آپ کا بندہ سلیمان بن عبد الملک آپ کے مقبول بندوں میں شامل ہے تو اس کو دنیا و آخرت کی بھرپور سعادت نصیب فرما اور اگر

اُس کا شمار آپ کے مرؤود بندوں میں ہے تو اُس کی اصلاح فرما اور اس کو اپنی مرضیات کی توفیق دے۔

حاضرین میں ایک شخص بول پڑا اے شیخ امیر المومنین کی شان میں آپ کی بُرأت بہت بے باک ہو گئی ہے۔ نصیحت و وصیت میں امیر المومنین کا پاس و ادب ملحوظ نہ رکھا۔ آپ نے امیر المومنین کو دشمنانِ خدا کی فہرست میں شمار کیا اور اُن کی اصلاح کی دعا کی۔

شیخ نے فرمایا: برادرِ زادے آپ نے انصاف سے کام نہ لیا اللہ تعالیٰ نے خود علماء اُمت سے یہ عہد لیا ہے کہ وہ ہر جگہ کلمہ حق ظاہر کر دیا کریں۔

كَتَبَ لِلَّهِ لَنَا سِوَاكَ لَا تَكُنْ مَوَدًّا (سورۃ آل عمران آیت ۷۸)

پھر خلیفہ سلیمان بن عبد الملک کی طرف متوجہ ہوئے اور فرمایا:

امیر المومنین گذشتہ اُمتوں میں جو لوگ تھے وہ اسی صورت میں خیر و عافیت میں رہے ہیں جبکہ اُن کے امیر لوگ علماء کرام کے یہاں دین حاصل کرنے ذوقِ شوق سے آیا کرتے تھے پھر کچھ عرصہ بعد کمظرف و بُرے لوگ علم دین حاصل کرنے لگے اور انھوں نے اہل دُنیا سے دُنیا طلبی کی اور اس کے لئے اُن کی خدمت میں اپنی آمد و رفت جاری رکھی تو امیر لوگ علماء سے بے نیاز ہو گئے جس کے نتیجے میں خود ذلیل و خوار ہوئے اور اللہ کی نظر و کرم سے محروم بھی، اگر یہ علماء اہل دُنیا کی دولت و شہمت سے بے نیاز رہتے تو اُمت کے یہ اُمراء ان کے علم و عمل کے محتاج ہوتے اور انکی خدمت میں اپنی حاضری کو سعادت مندی سمجھتے، لیکن ایسا نہ ہوا علماء نے اُمراء کی رضا و خوشنودی چاہی خود بھی گمراہ ہوئے اور دوسروں کو بھی گمراہ کیا، اس طرح دُنیا میں اہل علم کی قدر دانی جاتی رہی اور لوگ آخرت سے غافل ہو گئے۔ خلیفہ نے کہا بیشک شیخ نے سچی بات کہی۔ فَرَّ اَكْثَرُ النَّاسِ خَيْرَ الْخَيْرِ آء۔

خلیفہ نے کہا: براہِ کرم اپنی نصیحت میں اور اضافہ کیجئے، اللہ کی قسم علم و حکمت کی

یہ باتیں میں نے کسی سے نہ سنی ہیں۔

شیخ نے فرمایا: اگر آپ میں قبولِ حق کی صلاحیت موجود ہے تو مختصر باتیں ہدایت و نصیحت کے لئے کافی ہیں، اور اگر ایسا نہیں تو پھر میں اپنا تیرے نشانہ کیوں چلاؤں؟

خلیفہ نے کہا: اللہ کی قسم میں نے تمہیہ کر لیا ہے کہ آپکی ہر نصیحت قبول کر لوں۔

شیخ نے فرمایا: تو پھر ٹھیک ہے سنو! اپنی آخری نصیحت عرض کرتا ہوں۔

اللہ کی عظمت و جلال کا ہر وقت استحضار رکھو اور اس بات سے دُور رہو کہ وہ تمکو ایسے عمل میں دیکھے جسکو وہ پسند نہیں کرتا ہے، اور اس بات سے بھی بچو کہ وہ تمکو بے عمل دیکھے۔

اس نصیحت کے بعد شیخ سلمہ بن دینارؓ نے سلام کیا اور رخصت ہو گئے۔

## سلطانی نذرانہ:

ابھی شیخ گھر بھی نہ پہنچے تھے کہ امیر المومنین سلیمان بن عبد الملک کے خادم کو اپنے دروازے پر کھڑا پایا، خادم نے اشرافیوں سے بھری تھیلی پیش کی اور کہا امیر المومنین نے آپ کی خدمت میں یہ ہدیہ پیش کیا ہے اور قبول کر لینے کی گزارش کی ہے اور آئندہ بھی قبول کرنے کی توقع ظاہر کی ہے۔

شیخ نے امیر المومنین کا قیمتی ہدیہ واپس کر دیا اور لکھا:

امیر المومنین میں اللہ کی پناہ چاہتا ہوں اس بات سے کہ آپ کے سوالات فضول ہوں اور میرا جواب باطل ہو جائے۔

امیر المومنین جب میں آپ کے لئے یہ بات پسند نہیں کرتا تو اپنے لئے کیوں پسند کروں؟

امیر المومنین آپ کے مرسلہ دینار اگر مسلمانوں کے بیت المال سے

میرا حق تھا تو کیا دوسرے مسلمانوں کو بھی اتنا حصہ دیا جاتا ہے؟  
مسلمانوں کے بیٹ المال میں سب کا حصہ برابر برابر ہونا چاہیے۔  
وَالسَّلَامُ عَلَیْکُمْ

### ضروری ہدایات:-

خلیفہ سلیمان بن عبد الملک نے موقع کی نزاکت محسوس کرتے ہوئے مزید  
اصرار نہیں کیا اور یہ واپس لے لیا۔  
شیخ سلمہ بن دینارؒ کا وجود با مسعود عام مسلمانوں خاص طور پر علوم دین کے  
طلبہ اور اپنی صلاح و فلاح چاہنے والوں کے لئے چشمہ جاری تھا اس بارے میں  
دوست و اجنبی کا فرق نہ تھا سب پر عنایات عام تھیں۔  
ایک دن شہر کے ممتاز عالم دین شیخ عبد الرحمن بن جریرؒ اپنے صاحبزادے  
کے ساتھ آئے سلام و خیر پریت کے بعد دینی و علمی مذاکرہ شروع ہوا، اثنائے گفتگو  
شیخ عبد الرحمن نے سوال کیا؟  
فتوح الہی جو اہل دین کی خاص اصطلاح ہے اس کا حصول کیونکر ممکن ہے؟  
(فتوح الہی بیداری قلب کو کہتے ہیں)

سورہ انفار پارہ ۷ کی آیت لَا تَقْرَءُ الْقُرْآنَ حَتَّىٰ تَغْتَسِلَ مِنْ مَّاءٍ طَیِّبٍ یَسْتَرِیحُ صَدِّقِ سَاحِ  
لِلَّیْلِ سَلَامٌ مِّنَ اللّٰهِ تَعَالٰی نے اپنی ایک خاص نعمت "شرح صدر" کا ذکر فرمایا ہے جس کا ترجمہ یہ ہے  
"سو جس شخص کا سینہ اللہ نے اسلام کے لئے کھول دیا وہ اپنے رب کے نور پر چل رہا ہے سو بڑی خرابی  
ہے ان لوگوں کے لئے جنکے قلوب اللہ کے ذکر کی طرف مہمت ہیں۔"  
آیت کی تفسیر میں حضرت جلال اللہ بن مسعودؓ بیان کرتے ہیں کہ جب یہ آیت تلاوت کی گئی تو ہم نے  
رسول اللہ صلی اللہ علیہ وسلم سے عرض کی یا رسول اللہ یہ شرح صدر کیا چیز ہے؟  
آپ نے ارشاد فرمایا جب دل میں نور داخل ہو۔

ہم نے عرض کی اس کی کیا علامت ہے؟  
ارشاد فرمایا، دائرۃ التخلُّود (آخرت) کی طرف رغبت اور استقامت ہونا اور دائرۃ التعمُّور (دنیا) کی  
طرف بے اتفاقی اور موت کی طرف آمادگی۔ (معالم الترمذی) ۷  
ترجمہ فیروز جہانگیر نے ہو تو دل کتاب، گرہ کشا ہے نہ رازی نہ صاحب کشاف (اقبال)

شیخ نے کہا قلوب کی حفاظت کرنے سے گناہ دور ہو جاتے ہیں اور جب یہ  
کیفیت راسخ ہو جاتی ہے تو فتوح الہی نصیب ہونے لگتی ہے۔ اسے عبد الرحمن دُنیا  
کی تھوڑی سی مشغولیت آخرت کے کثیر حصہ سے محروم کر دیتی ہے۔  
اور جو نعمت تکوا اللہ کی رضا و خوشنودی کے قریب نہ کرے وہ عذاب  
و مصیبت ہے۔

شیخ عبد الرحمن بن جریرؒ کے صاحبزادے نے سوال کیا، جناب! ہمارے بزرگ  
اور رہنما کثرت سے ہیں، ہم کن کی پیروی کریں؟  
شیخ نے فرمایا، صاحبزادے! اُس عالم کی پیروی کرو جو تنہائیوں میں اللہ سے  
ڈرتا ہو اور گناہوں سے پرہیز کرتا ہو اور جس نے اپنی جوانی صاف رکھی ہو۔  
صاحبزادے! یہ یاد رکھو کہ طالب علم کا ہر نیا دن اُس کی خواہش اور اس کے  
علم میں ٹکراؤ پیدا کرتا ہے۔ اگر وہ اپنے علم کو اپنی خواہش نفس پر غالب کرتا ہے تو  
وہ دن اُس کے لئے نعمت و منفعت کا دن ہے اور اگر اس کی خواہش نفس اس کے  
علم پر غالب آگئی تو یہ دن اُس کیلئے خسارہ ہے۔  
شیخ عبد الرحمنؒ نے کہا، شیخ آپ اکثر شکر الہی ادا کرنے کی تاکید فرماتے  
ہیں، شکر کی کیا حقیقت ہے؟

شیخ سلمہ بن دینارؒ نے فرمایا، ہمارے ہر عضو کا ہم پر ایک حق ہے جس کا شکر  
ادا کرنا ضروری ہے۔  
آنکھوں کا شکر یہ ہے کہ جب تم نے کوئی خیر دیکھ لیا تو اُس کو ظاہر کر دیا  
کر داور اگر اس سے کوئی بُرائی دیکھی تو اُس کو چھپا دو۔  
کانوں کا شکر یہ ہے کہ اگر ان سے خیر کی باتیں سنی ہوں تو ان کو محفوظ کر لو اور اگر  
بُرائی سنی ہو تو اس کو دفن کر دو۔  
ہاتھوں کا یہ شکر ہے کہ جو چیز تمہاری نہیں اس کو ہاتھ نہ لگاؤ اور کسی کے



حق کو نہ روکو۔

اور اسے عبد الرحمن یہ بات اچھی طرح سمجھ لینی چاہیے کہ جو شخص صرف زبان سے شکر ادا کرتا ہے اور اس کا دیکھ ذرا حق سے حق ادا نہیں کرتا اس کی مثال اُس شخص جیسی ہے جس کے یہاں قیمتی لباس ہے لیکن وہ صرف اُس کے ایک کونے کو تھامے ہوئے ہے اس کو استعمال نہیں کرتا، اس کا یہ عمل نہ اسکو گرمی سے بچائے گا اور نہ سردی سے۔

شیخ سلمہ بن دینار جیسے ایک استاذ بعلم، محدث و فقیہ و مرشد تھے میدان جہاد کے بھی مجاہد تھے اپنے مشغول ترین اوقات میں قتال فی سبیل اللہ کے لئے بھی وقت نکالا کرتے تھے۔

ایسے ہی ایک موقع پر ملک روم کے شہروں کی طرف مجاہدین کے ساتھ ہو گئے لشکر اسلام جب پہلی منزل پر پہنچا تو مشورہ دیا کہ دشمن پر حملہ کرنے سے کچھ وقت آرام لینا چاہیے تاکہ فوج تازہ دم ہو جائے۔

### تعلیم و تربیت :-

اس مختصر وقت میں شیخ نے اپنی تعلیم و تربیت کا کام شروع کر دیا۔ فوج میں خاندان بنو امیہ کا ایک امیر بھی تھا اس نے اپنے خادم کے ذریعہ شیخ کو یہ پیام پہونچایا کہ آپ میرے ہاں تشریف لائیں تاکہ آپ کے دینی مذاکرے سے میں بھی مستفید ہوں۔

شیخ نے جواباً کہا جناب عالی! میں نے اپنے بزرگوں کو دیکھا ہے کہ وہ علم کو دروازوں پر نہیں لے جاتے، میں یہ گمان نہیں کروں گا کہ آپ اس عمل کو میرے لئے پسند کریں؟ اگر جناب کو استفادہ کرنا ہو تو براہ کرم میرے یہاں آجائیں۔  
والسلام علیکم

جب یہ پیام امیر نے سنا تو فوری حاضری ہوا اور سلام و مصافحہ کے بعد کہنے لگا۔  
”اے ابو حازم! آپ کے مشورے و ہدایت کی ہم نے پیروی کی اب آپ کی عزت و عظمت ہم نے پہلے سے کہیں زیادہ محسوس کی، اللہ تعالیٰ آپ کو دنیا و آخرت کی بڑائے خیر دے، ہم آپ کی ہدایات کے پہلے سے کہیں زیادہ محتاج ہیں۔“

امیر کی اس سعادت مندی پر شیخ کے علم و عرفان کا چشمہ پھوٹ پڑا دیر تک افادات کا سلسلہ جاری رہا جن میں چند ایک نصائح یہ بھی تھیں۔

(۱) جن اعمال کے نتائج کو تم آخرت میں اپنے لئے پسند کرتے ہو ان اعمال کا اس دنیا میں پاس و لحاظ رکھو۔

(۲) اور جن اعمال کے نتائج کو تم آخرت میں پسند نہ کرتے ہو ان اعمال سے دور رہو۔

(۳) غور کرنے کی بات ہے اگر آپ کے نزدیک باطل شئی مرغوب ہو جائے تو باطل پرست منافق قسم کے لوگ تمہارے یہاں ہجوم کریں گے۔

(۴) اگر حق و سچائی تمہیں مرغوب ہوگی تو حق پرست دینک لوگ تمہارے اطراف ہونگے اور نیکی و سچائی میں تمہاری مدد کریں گے۔

اب تم خود فیصلہ کر لو کہ کیا اختیار کرنا چاہیے؟ یہ کہہ کر مجلس درخواست کی پھر معرکہ جہاد کا کام شروع کر دیا۔ **بِسْمِ اللّٰهِ الرَّحْمٰنِ الرَّحِیْمِ**۔

### دعوت و تبلیغ کا انمول طریقہ :-

شیخ کی مجلس اور ارشادات کا وقت مختصر ہوا کرتا تھا، اہم اور پُر مغربات کرنیکی عادت تھی، بات کو طول نہیں دیا کرتے، سننے والوں کی طبیعت ابھی سیر نہ ہونے باقی اچانک بات ختم کر دیتے۔ اکثر اوقات اہل مجلس تشنگی محسوس کرتے جس کا نتیجہ یہ ظاہر ہوا کرتا کہ لوگ دوسری مجلس کے انتظار میں رہا کرتے، وعظ و نصیحت کا یہ انمول طریقہ تھا جو شیخ

سلیمان بن دینار کی زندگی میں ملتا ہے۔

شیخ کی موت کا وقت جب قریب آیا حاضرین میں ایک صاحب نے پوچھا۔

ابو حازم آپ کا کیا حال ہے؟

فرمایا، اگر ہم نجات پا جائیں اس شر سے جو دنیا میں ہم نے کیا ہے تو ہم کو آخرت میں کوئی نقصان نہیں۔ پھر قرآن کریم کی یہ آیت پڑھی۔

إِنَّ الْكَافِرِينَ أَصْحَابُ النَّارِ هُمْ فِيهَا خَالِدُونَ (سورہ مریم آیت ۹۴)

ترجمہ :- بلاشبہ جو لوگ ایمان لائے اور انھوں نے اچھے کام کئے

اللہ تعالیٰ ان کیلئے محبت پیدا کر دے گا۔

آیت کو بار بار دہراتے رہے اسی حالت میں رفیقِ اعلیٰ سے جا ملے۔

إِنَّا لِلّٰهِ وَإِنَّا إِلَيْهِ رَاجِعُونَ

### مراجع و ماخذ

(۱) طبقات خلیفہ ۲۶۴ (۲) تاریخ البخاری ج ۱ ص ۷۸

(۳) حلیۃ الاولیاء ج ۲ ص ۲۲۹ (۴) تہذیب التہذیب ج ۱ ص ۱۲۳

(۵) تہذیب ابن عساکر ج ۱ ص ۲۱۶



سیرت

امام سلیمان بن مہران

اعمش

المتوفی ۱۳۸ھ

الْأَغْنِيَاءُ فِي فَجْلِهِ فَقَرَأَ

(امام شعرائی)

امیر لوگ ان کی مجلس میں بے قیمت معلوم ہوتے تھے۔

## امام سلیمان بن مہران اعمش

### تعارف:-

سلیمان بن مہران نام تھا لیکن اعمش کے لقب سے زیادہ مشہور ہیں۔ ان کے والد مہران عجمی النسل تھے۔ آبائی وطن طبرستان (روس) تھا۔ حضرت اعمش سیدنا حسینؑ کی شہادت کے دن ۱۰ محرم ۱۱۵ ہجری میں پیدا ہوئے۔ اعمش کو کوفہ کے ایک امیر نے خرید کر آزاد کر دیا تھا، اسی نسبت سے وہ غلام کہلائے گئے۔

اگرچہ اعمش کی زندگی کا آغاز غلامی سے ہوا لیکن ان میں علم و فہم کی فطری استعداد موجود تھی۔ یہ ان کی خوش بختی تھی کہ ان کی نشوونما مرکز علم شہر کوفہ میں ہوئی جہاں اہل علم صحابہ کے علاوہ کبار تابعین کی کثرت مقیم تھی، آگے چلکر وہ کوفہ کی سند علم و ارشاد کی زینت بنے ہیں۔

ان کے علمی و عملی فضائل پر تمام مورخین متفق ہیں۔ ائمہ ہدیٰ میں حافظ ابن حجر عسقلانیؒ، علامہ ذہبیؒ، ان کو عابد و زاہد، علامہ الاسلام، شیخ الاسلام کے القاب سے یاد کرتے ہیں۔

محدث عیسیٰ بن یونس لکھتے ہیں کہ ہم نے اور ہم سے پہلے لوگوں نے اعمشؒ کا مثل نہیں دیکھا۔

امام اعمشؒ کو جملہ علوم اسلامی میں یکساں درک حاصل تھا۔

محدث ابن عیینہؒ کا بیان ہے کہ اعمشؒ کتاب اللہ کے بڑے قاری اور احادیث نبویہ کے بڑے حافظ اور علم فرائض کے ماہر تھے۔

### قرآنی ذوق:-

قرآن حکیم کے ساتھ انھیں خاص ذوق تھا، علوم قرآنی میں وہ "رأس المعلم" شمار کئے گئے ہیں۔ محدث ہشیمؒ کا بیان ہے کہ شہر کوفہ میں ان سے بڑا قاری قرآن اور کوئی نہ تھا۔

قرآن حکیم کا مستقل درس دیا کرتے تھے۔ قرأت میں سیدنا عبداللہ بن مسعودؓ کے پیرو تھے۔ امام اعمشؒ کی قرأت اس قدر مستند اور درست تھی کہ ان کی قرأت پر لوگ اپنی قرأت درست کر لیتے۔

### حدیث نبوی:-

احادیث رسولؐ میں ان کی معلومات کا اتنا وسیع ذخیرہ تھا کہ حافظ ذہبیؒ نے ان کو شیخ الاسلام لکھا ہے۔

علامہ ابن مائنیؒ کا بیان ہے کہ رسول اللہ صلی اللہ علیہ وسلم کی اُمت میں پچھلے حضرات ایسے ہیں جنہوں نے احادیث رسولؐ کو چار بڑے شہروں میں محفوظ کر دیا تھا۔

۱۔ مکہ المکرمہ میں امام مالک بن دینارؒ

۲۔ مدینہ المنورہ میں امام ابن شہاب زہریؒ

۳۔ بصرہ میں امام قتادہؒ و امام یحییٰ بن کثیرؒ

۴۔ کوفہ میں امام ابو اسحق سبیعیؒ اور امام اعمشؒ

محدث ابو بکر عیاضؒ کا بیان ہے کہ ہم لوگ امام اعمشؒ کو سید المحدثین کہا کرتے تھے۔

امام اعمشؒ کی مرویات ہزاروں تک پہنچتی ہیں۔ ابن مائنیؒ کے بیان کے مطابق یہ تعداد تیرہ سو ہے۔ بعض دیگر روایات کے مطابق چار ہزار احادیث ہیں۔

امام ابن شہاب زہریؒ اپنی معلومات کے تحت اس وقت اہل عراق کے

علم و فضل کے قائل نہ تھے وہ کہتے تھے کہ حدیث ملک عراق سے رخصت ہو گیا، ان کے ایک دوست حضرت اسحق بن راشد نے ایک مرتبہ امام زہریؒ سے کہا کہ شہر کوفہ میں قبیلہ اسد کا ایک غلام ہے جس کو چار ہزار احادیث یاد ہیں۔

امام زہریؒ نے تعجب سے پوچھا، چار ہزار؟  
حضرت اسحقؒ نے کہا ہاں! چار ہزار، اگر آپ چاہیں تو اس کا کچھ حصہ لاکر آپ کو سنادوں۔ چنانچہ انھوں نے امام اعظمؒ کی مرویات کا کچھ حصہ امام زہریؒ کو سنایا۔ زہریؒ نہایت حیرت سے سننے جاتے اور ان کا تاثر برہنہ ہی جلتا رہا۔ اختتام پر کہا، اللہ کی قسم علم اس کو کہتے ہیں، مجھے یہ معلوم نہ تھا کہ کسی کے پاس علم کا اتنا بڑا ذخیرہ بھی محفوظ ہوگا۔

امام شعبہؒ جن کو امیر المومنین فی الحدیث کہا جاتا ہے امام اعظمؒ کے بارے میں کہا کرتے تھے کہ جو علمی تشفی اعظمؒ سے ہوئی وہ کسی اور سے نہیں ہوئی۔  
محدث قاسم بن عبد الرحمن کہتے ہیں کہ شہر کوفہ میں حضرت عبداللہ بن مسعودؓ کی روایات کا جاننے والا امام اعظمؒ سے زیادہ اور کوئی نہیں تھا۔

### امام اعظمؒ کی روایات کا درجہ:-

احادیث میں راویوں کے علم و فہم، قوتِ حفظ کے لحاظ سے مختلف درجات ہوا کرتے ہیں۔ کلام نبویؐ جو اپنی ذات میں بلند و بالا مقام پر قائم ہے لیکن راویوں کے سلسلہ کے لحاظ سے اس کا درجہ مختلف ہو جایا کرتا ہے۔ ایک تو وہ بھی ہے جس کے بیان کرنے والے علم و فہم میں عام حالت رکھتے ہیں۔ لیکن اُسی حدیث کا دوسرا سلسلہ ایسے راویوں سے وابستہ ہے جو اپنے علم و فہم، حزم و احتیاط، صحتِ یادداشت میں پہلے سلسلے کے راویوں سے ممتاز ہیں ایسی صورت میں دوسری روایت کا درجہ پہلی روایت سے مختلف ہو جائیگا، اگرچہ حدیث نبویؐ ایک ہی ہے۔

امام اعظمؒ کی روایات کا بیشتر حصہ ایسے ہی راویوں سے وابستہ ہے جو اپنے علم و فہم، ذکاوت و حفظ میں ممتاز ہیں۔ محدثین کرام کی اصطلاح میں امام اعظمؒ کی روایات کو عام طور پر ”مصحف“ کہا جاتا ہے۔ (قرآن جیسا مجموعہ)۔

ابن عمار کہتے ہیں کہ محدثین میں اعظمؒ سے زیادہ ثقہ ترکوفی نہ پایا۔ اس علم و فضل کے باوجود امام اعظمؒ نقل روایات میں بڑے محتاط تھے، زیادہ احادیث کا بیان کرنا اچھا نہ سمجھتے تھے، جو بھی حدیث نقل کرتے نہایت حزم و احتیاط سے کہ کوئی کلمہ چھوٹنے نہ پائے۔

ان راویوں کی سرزنش کرتے جو نقل روایات میں جُری ہوا کرتے ہیں۔

### محدثین کے مراتب پر نظر:-

امام اعظمؒ کے سلسلے حدیث میں ان کے فضل و کمال کی ایک سند یہ بھی ہے کہ وہ اپنے زمانے کے محدثین پر خصوصی نظر رکھا کرتے تھے۔ ان کی بیان کردہ روایات کو ناقذانہ نظروں سے دیکھتے اور بر ملا تبصرہ بھی کر دیا کرتے۔

ابو بکر بن عیاش کا بیان ہے کہ ہم لوگ تحصیلِ علم کے لئے وقت کے دیگر محدثین کے پاس بھی جایا کرتے تھے اور پھر امام اعظمؒ کے پاس آتے۔ وہ ہم سے سوال کرتے کس کے پاس سے آئے ہو؟

ہم جواب دیتے فلاں راوی کے پاس گئے تھے۔ یہ سُکر فرماتے وہ تو ایسا ہے پھر پوچھتے اس کے بعد؟

ہم جواب دیتے فلاں کے پاس۔ فرماتے وہ تو ویسا ہے۔

اس کے بعد پھر دریافت کرتے، اس کے بعد؟

ہم کہتے فلاں شخص کے پاس، فرماتے وہ تو ایسا ویسا آدمی ہے۔

بعض مورخین نے ایسا ویسا کی تعبیروں میں مثالیں بھی نقل کیں ہیں۔  
(جس کو ہم نے یہاں درج کرنا مناسب نہ سمجھا)۔

علم حدیث میں جرح و تعدیل (اسماء الرجال) ایک مستقل علم ہے جس سے روایت اور راوی کی حیثیت ممتاز سے ممتاز تر، اور ضعیف سے ضعیف تر ظاہر ہو جایا کرتی ہے۔ علوم حدیث میں یہ علم "اشرف العلوم" کی حیثیت رکھتا ہے۔ محدثین کرام جو "حدیث رسول" کی صحت و حفاظت کے لئے من اللہ پیدا ہوئے ہیں اسی علم کے ذریعہ راویوں پر نقد و تبصرہ کیا ہے۔ یہ غیبت یا بھتان نہیں جو حرام عمل ہیں، بلکہ "کلام رسول" کو دیگر تمام اقوال و الفاظ سے ممتاز کر دینا مقصود ہوا کرتا ہے۔

امام اعمش اس بارے میں نہایت جری و بیباک واقع ہوئے ہیں وہ عظمت حدیث کے مقابلہ میں کسی بھی ازالہ عرفی کو خاطر میں نہ لایا کرتے۔

### جرات و بیباکی کا واقعہ :-

مشہور اموی خلیفہ ہشام بن عبد الملک نے ایک مرتبہ ان کو خط لکھا کہ آپ کے ہاں سیدنا عثمانؓ کی فضیلت میں جو روایات موجود ہیں اسی طرح (سیدنا) علیؓ کی تنقیص میں جو روایات محفوظ ہوں انھیں لکھ کر میرے ہاں روانہ کر دیجئے۔

امام اعمش نے خلیفہ کا یہ خط قاصد کی موجودگی ہی میں بکھری کو کھلادیا، اور قاصد سے کہا خلیفہ کو کہہ دینا کہ یہ آپ کی تحریر کا جواب ہے۔ قاصد اور حاضرین اس جرات و بیباکی پر دم بخود رہ گئے۔

اس کے بعد قاصد نے دوبارہ اصرار کیا کہ خلیفہ کی تحریر کا جواب بہر حال دیدیجئے؟ تو یہ جواب لکھا:

بِسْمِ اللَّهِ الرَّحْمَنِ الرَّحِيمِ

اما بعد! اگر سیدنا عثمانؓ کی ذات میں سارے انسانوں کی خوبیاں

جمع ہوں تو بھی اس سے تمہاری ذات کو کوئی نفع نہیں پہنچ سکتا۔  
اسی طرح اگر سیدنا علیؓ کی ذات میں دنیا بھر کی برائیاں جمع ہوں تو اس سے تم کو کوئی نقصان نہیں۔ تم کو تو صرف اپنی فکر کرنی ضروری ہے۔  
خط بڑھ کر خلیفہ بھی بے بس ہو گیا۔  
والسلام

### علم فقہ و فرائض :-

امام اعمشؒ کو علم فقہ میں کامل بصیرت تھی خاص کر علم فرائض (میراث) میں مسلم حیثیت حاصل تھی۔ محدث ابن عیینہؒ کا بیان ہے کہ علم فرائض میں وہ امامت کا درجہ رکھتے تھے۔

ان سے پہلے امام ابی امام نخعیؒ اس علم کے سب سے بڑے عالم تسلیم کئے جاتے تھے اور اہل علم ان کی طرف رجوع کیا کرتے تھے ان کی وفات کے بعد امام اعمشؒ کی ذات میں یہ علم منحصر ہو گیا۔

### عبادت و ریاضت :-

علم کے ساتھ عمل میں بھی وہی درجہ رکھتے تھے۔ مشہور ناقد حدیث یحییٰ بن سعید قطان کا بیان ہے کہ وہ علم کی اس بلند منصبی کے ساتھ زاہد و عابد شب بیدار بھی تھے جب وہ عبادت میں مشغول ہو جاتے تو کوئی اندازہ نہیں کر سکتا تھا کہ کب فارغ ہوں گے۔ صحابہ کرامؓ کی کیفیت عبادت ان کی زندگی میں نظر آتی تھی۔

صحابہ کرامؓ کے بارے میں مورخین لکھتے ہیں:

يَا لَتَهَارَ قُرْآنُ وَيَا لَتَدِلَّ مَهْبَانُ. دن کے مجاہد اور رات کے

عبادت گزار، علامہ خرّیبیؒ کا بیان ہے کہ اعمشؒ نے اپنے بعد کسی کو بڑا

عبادت گزار نہیں چھوڑا۔  
حافظ ہی لکھتے ہیں کہ وہ علم نافع اور عمل صالح دونوں کے سردار تھے۔  
محدث وکیع بن جراح کہتے ہیں کہ ان میں نماز باجماعت کا اس قدر اہتمام  
تھا کہ ششتر سال کی عمر میں بھی تکبیر اولیٰ فوت نہ ہوئی۔  
تلاوت قرآن کا معمول ساری عبادتوں پر غالب تھا، ہر سات دن میں ایک  
ختم کر لیا کرتے اور رمضان المبارک کے دنوں میں ہر تین دن میں ایک ختم  
اور آخری عشرہ کی راتوں میں ہر رات ایک قرآن ختم کرنے کا معمول تھا۔  
لَا إِلَهَ إِلَّا اللَّهُ

### زہد و قناعت :-

امام انوشہؒ کا خاصانِ خدا کی طرح دولت و دنیا سے بالکل تہی دست تھے خود  
ان کا اپنا احساس تھا کہ وہ تہی دست ہیں اس کے باوجود اُمراء و اربابِ دولت  
سے نہ صرف بے نیاز تھے بلکہ ان کو خود محتاج و ضرورتمند سمجھا کرتے۔  
محدث عیسیٰ بن یونسؒ کا بیان ہے، میں نے باوجود اس فقر و احتیاج  
اُمراء و سلاطین کو کسی کی نگاہ میں ان سے زیادہ حقیر نہ پایا۔  
امام شعرانیؒ لکھتے ہیں انوشہؒ کو بیٹ بھر روٹی پیش نہ تھی لیکن ان کی مجلس میں  
دولت مند اور اُمراء سب سے بڑے فقیر معلوم ہوتے تھے۔  
(شیخ سعدیؒ نے اس حقیقت کو اس طرح ظاہر کیا ہے: "اے را کہ غنی تر آند  
محتاج تر آند؟ جو لوگ جتنے بڑے دولت مند ہیں اُسی قدر محتاج تر بھی ہیں)  
یہ دراصل ان کی غنی نفس کا اثر تھا جو مادی دولت و ثروت کو شرمندہ  
کر رہا تھا، ان کی مجلس میں جو بھی آتا اپنے آپ کو محتاج و تہی دست محسوس کرتا  
تھا۔ حدیث میں غنی کی حقیقی تعریف "غنی النفس" کی گئی ہے (یعنی دل کی میری)۔

امام انوشہؒ کا قلب غنی النفس سے معمور تھا یہی وجہ تھی کہ جو کچھ آتا اُسی  
وقت صرف بھی ہو جاتا۔  
محدث ابو بکر بن عباسؒ کا بیان ہے کہ ہم لوگ جب بھی انوشہؒ کے  
پاس آتے وہ ہمیں کچھ نہ کچھ کھلاتے تھے۔

### وفات :-

ان تمام ظاہری و باطنی فضائل کے باوجود وہ اپنی ذات کو بالکل حقیر  
و بیچ سمجھتے تھے، فرمایا کرتے، میں اس سے بھی کہیں فروتر ہوں کہ لوگ میرے  
جنازے میں شرکت کریں۔  
۱۲۸ھ میں وفات پائی۔  
اللّٰهُمَّ اسْكُنْهُ فِي جَنَّاتِ نَعِيمٍ وَ انْشُرْ عَلَيْهِ مِنْ قَضَائِكَ الْعَظِيمِ۔

### مراجع و ماخذ

- (۱) طبقات ابن سعد ج ۱
- (۲) تہذیب التہذیب ج ۱، ۲
- (۳) تذکرۃ الحفاظ ج ۱
- (۴) تاریخ خطیب بغدادی ج ۱
- (۵) طبقات کبریٰ، امام شعرانیؒ ج ۱



## لمحات فکر

مَا أَحْسَنَ إِلَّا سَلَامٌ يَزِينُهُ إِلَّا يَمَانٌ  
وہ اسلام کتنا اچھا ہے جس کو ایمان نے زینت دی

وَمَا أَحْسَنَ إِلَّا يَمَانٌ يَزِينُهُ التَّقَى  
اور وہ ایمان کتنا اچھا ہے جس کو تقویٰ نے زینت دی ہو

وَمَا أَحْسَنَ التَّقَى يَزِينُهُ الْعِلْمُ  
اور وہ تقویٰ کتنا اچھا ہے جس کو علم نے زینت دی ہو

وَمَا أَحْسَنَ الْعِلْمُ يَزِينُهُ الْعَمَلُ  
اور وہ علم کتنا اچھا ہے جس کو عمل نے زینت دی ہو

وَمَا أَحْسَنَ الْعَمَلُ يَزِينُهُ السَّرَفُ  
اور وہ عمل کتنا اچھا ہے جس کو تواضع نے زینت دی

(محدث رجاء بن حیوہ، ۱۲۷ھ)



سیرت

## امام عامر بن عبداللہ التیمی

اُنْتَهَى الزُّهْدُ إِلَى ثَمَانِيَةٍ فِي  
مَقَدِّمَتِهِمْ عَامِرُ بْنُ عَبْدِ اللَّهِ التَّمِيمِيُّ  
(علفمہ بن مرشد)  
طبقتا تابعین میں زہد و قناعت آٹھ حضرات پر ختم ہوئی  
جن میں سرفہرست عامر بن عبداللہ التیمی ہیں۔

## حضرت عامر بن عبد اللہ التیمیؓ

### تعارف :-

خلافت فاروقی کے چودہویں سال امیر المومنین سیدنا عمر بن الخطابؓ نے صحابہ کرام اور تابعین عظام کو ہدایات جاری کیں کہ شہر بصرہ کو اسلام کی فوجی چھاؤنی اور دعوت و تبلیغ کام مرکز قرار دیئے جانے کا منصوبہ طے کیا گیا ہے۔ مسلمانوں کو ترغیب دی جاتی ہے کہ وہ زیادہ سے زیادہ تعداد میں "تیمیر بصرہ" کی اس ہم میں حصہ لیں اور ملک عراق کی طرف ہجرت کریں۔

امیر المومنین کا یہ اعلان اسلامی مملکت میں برق و باران کی طرح پھیل گیا، شہر نجد، حجاز، یمن سے مسلمانوں کے قافلے شہر بصرہ کی طرف کوچ کرنے لگے تاکہ اسلام اور مسلمانوں کے لئے ایک مضبوط قلعہ فراہم ہو سکے۔

مسلمانوں کے ان قافلوں میں شہر نجد کے قبیلے بنو تمیم کا ایک نوجوان بھی اس ہم میں شریک ہوا، اس نوجوان کا نام عامر بن عبد اللہ التیمیؓ تھا، یہ اپنی کم سنی ہی میں متقی و پاک باز زندگی کا نوگر تھا، امیر المومنین کی ندا پر شہر بصرہ روانہ ہو گیا۔

یہ وہ زمانہ تھا کہ شہر بصرہ اپنی دولت و ثروت، زربج و ہر کی بہتات میں اپنی مثال آپ تھا، یہاں فتوحات اسلامی کے اموال جمع ہو کر تھے اور عوام خوشحال زندگی بسر کر رہے تھے۔

لیکن نوجوان عامر بن عبد اللہ کو دنیا کے ان زخارف و عجائب سے کوئی دلچسپی نہ تھی وہ صرف رضائے الہی کی خاطر ہجرت کر رہا تھا۔ مورخین ان کی اس خصوصیت کو ان سنہری الفاظ میں لکھتے ہیں :-

مَكَانَ نَهْكَادٍ اِمَامًا فِي اَيُّدِي النَّاسِ، رَغَابًا جَمَاعًا عِنْدَ اللَّهِ۔  
 "وہ لوگوں کی دولت و ثروت سے بہت دُور آخرت کے ساز و سامان کا تریس۔"  
 ان دنوں شہر بصرہ کے حاکم و گورنر جلیل القدر صحابی ابو موسیٰ اشعریؓ تھے جو اسلامی فوجوں کے سپہ سالار کے علاوہ ملک و ملت کے امام و مرشد بھی سمجھے جاتے تھے۔ نوجوان عامرؓ نے ان کی صحبت اختیار کر لی سفر و حضر کے علاوہ جنگی مہموں میں ان کے ساتھ حصہ لینے لگے۔

حضرت ابو موسیٰ اشعریؓ ان اصحاب رسولؐ میں شامل ہیں جنہیں کتاب اللہ کی کامل معرفت اور حسن قرأت میں امتیاز حاصل تھا۔ عامر بن عبد اللہؓ نے ان سے ہر دو علوم میں وافر حصہ پایا اور احادیث رسولؐ کا بہت بڑا ذخیرہ حاصل کیا۔

روایات حدیث میں اُس حدیث کا درجہ نہایت بلند و بالا سمجھا جاتا ہے جس میں رسول اللہ صلی اللہ علیہ وسلم تک صرف ایک واسطہ (ایک راوی) ہو۔ عامر بن عبد اللہؓ کو ایسی سینکڑوں احادیث ملیں جس میں رسول اللہ صلی اللہ علیہ وسلم تک صرف ایک واسطہ حضرت ابو موسیٰ اشعریؓ کا تھا۔

یہ خوش نصیب نوجوان تھے جنہوں نے حضرت ابو موسیٰ اشعریؓ سے علم و فضل کا بڑا حصہ پاکر اپنی زندگی کو تین حصوں میں تقسیم کر لیا تھا۔

### شیخ عامر تیمیؓ کی زندگی :-

(۱) ایک حصہ تو علم کی ترویج و تبلیغ کے لئے وقف کیا، جامع بصرہ میں علمی حلقات کا سلسلہ شروع کیا جہاں شہر کے علاوہ دور دراز علاقوں سے علم حاصل کرنے والے آیا کرتے گویا "علم حدیث" کا یہ پہلا مدرسہ تھا جو شہر بصرہ میں جاری ہوا۔

(۲) اپنی زندگی کا دوسرا حصہ عبادت الہی کے لئے وقف کیا، علمی حلقات



سے فارغ ہو کر رات کی تنہائیوں میں اپنے رب کے آگے آہ و زاری و نوافل کی کثرت میں مشغول ہو جاتے، کہا جاتا ہے کہ شیخ خمرنگ پیر متورم ہو جایا کرتے، بہت ہی قلیل مدت میں عابد بصرہ کے لقب سے پیکارے گئے۔

(۳) زندگی کا تیسرا حصہ میدانِ جہاد و قتال فی سبیل اللہ کے لئے وقف کیا، مجاہدین کے قافلوں کے ساتھ دور دراز علاقوں کی فتح یابی کے لئے نکل جاتے اور کامیابی و غنائم کی کثرت کے ساتھ مرکز اسلام بصرہ آ جاتے اور پھر اپنی سابقہ زندگی کا آغاز کرتے۔

شیخ عامر بن عبد اللہ کی مجاہدانہ زندگی کا ایک واقعہ ان کا ایک پڑوسی بیان کرتا ہے جو خود بھی اس راہ جہاد میں شریک تھا۔

### نماز و مناجات :-

کہتا ہے کہ میں شیخ عامر بن عبد اللہ کے ایک قافلہ جہاد میں شریک تھا، راہ میں ایک رات قیام کرنا پڑا، مجاہدین اپنے اپنے مقام پر استراحت کے لئے لیٹ گئے، عامر بن عبد اللہ نے بھی اپنا سامان یکجا رکھ دیا، اپنے گھوڑے کو ایک درخت کے نیچے چارہ ڈال کر ایک لمبی رستی سے اس کو باندھ دیا تاکہ وہ آزادی سے چرے پھرے اور دور نہ نکل جائے، پھر خود ایک جھاڑی کی طرف چل پڑے۔

مجھ کو ان کا دور نکل جانا شک میں ڈال گیا میں نے مخفی طور پر ان کا پیچھا کیا وہ ایک گھنی جھاڑی میں داخل ہوئے اور مصلیٰ بچھا کر نماز کے لئے کھڑے ہو گئے اور دیر تک نماز پڑھتے رہے، میں نے خیال کیا کہ اب فارغ ہونگے جب فارغ ہوں گے؟ لیکن اس کا سلسلہ ختم نہ ہوا۔ اللہ کی قسم میں نے ایسی پرکون خشوع خضوع والی نمازیں کسی کو بھی پڑھتے نہیں دیکھا۔

جب وہ نماز سے فارغ ہوئے تو دعا کے لئے ہاتھ اٹھائے اور اللہ کی

جناب عالی میں مناجات شروع کر دی اور ایسی دل آویز و روح پرور آواز سے اللہ کو پکارنے لگے کہ میرا دل پھٹنے لگا اور میں برواشت نہ کر سکا،

اللہ کی حمد و ثنا پڑھ کر کہنے لگے، الہی تیرے بندے عمر بن الخطابؓ نے ہمیں اسلامی مہم پر روانہ کیا ہے الہی اس کی اس مہم کو کامیاب فرما، اسلام اور مسلمانوں کی سر بلندی کے لئے شہر بصرہ کو اسلام کی مضبوط چھاؤنی بنا اور اس مرکز کو قبول فرما، الہی اپنی زمین کے دور دراز علاقوں میں اسلام و ایمان کا کلمہ جاری فرما، قرآن و سنت کے احکام کو عام و تمام کر دے کہ رُوسے زمین پر تیرے نام کے علاوہ کسی نام کی حکمرانی نہ رہے، الہی ہم تیرے بندے اور تیرے نبی کی اُمت ہیں الہی اس اُمت کی نصرت فرما، الہی آپ کی نصرت و تائید کے بغیر کسی کو ترار و ثبات نہیں۔

### مناجاتِ نیم شبی :-

الہی اپنی مرضی سے آپ نے مجھ کو پیدا کیا اور اپنی ہی قدرت سے مجھ کو اس دنیا کی کشمکش میں مبتلا کیا پھر مجھ کو پابند کیا کہ نفس کے بُرے تقاضوں سے دور رہ،

الہی میں آپ کی تائید و توفیق کے بغیر اس عہد سے کیونکر عہدہ برآ ہو سکتا ہوں، الہی دنیا کی ہر آزمائش آسان فرما اور اپنے ہر فیصلہ پر مجھ کو راضی برضا کر دے یا طیف یا قومی یا مینیو۔

شیخ عامر بن عبد اللہ کا پڑوسی کہتا ہے میں یہ منظر دیر تک دیکھتا رہا، آخر شب نیند کے غلبہ سے میں قوسو گیا، صبح فجر میں جب بیدار ہوا تو دیکھا کہ شیخ عامر بن عبد اللہ اپنی مناجات میں مشغول ہیں۔ لَا إِلَهَ إِلَّا اللَّهُ

اور بارگاہِ قدس میں عرض کر رہے ہیں۔ الہی ہر بندے کی ایک حاجت

ہوا کرتی ہے الہی اپنے اس بندے عامر کی بھی ایک حاجت باقی ہے۔ الہی میں نے اپنی تین حاجتیں پیش کیں تھیں دُعا حاجتیں تو آپ نے اپنے فضل سے پوری کر دیں الہی اپنی تیسری حاجت کا انتظار ہے اس کو بھی اپنے کرم سے پوری فرمادے آپ پر کوئی چیز بھاری نہیں۔

یہ کہہ کر اپنے مہلتے سے اٹھ گئے، اچانک مجھ پر نظر پڑی سکتے میں آگئے، پھر بلند آواز سے فرمایا:

”ارے تم نے میری تاک میں ساری رات گزار دی؟“

میں نے کہا، اللہ آپ پر رحم فرمائے میں آپ کی شب بیداری دیکھنا چاہتا تھا فرمایا، اچھا تو تم نے دیکھ لیا اب اس کا پھر چاہنا کہو اللہ تم کو جزائے خیر دے گا۔ میں نے کہا، ٹھیک ہے لیکن ایک شرط یہ ہے کہ آپ اپنی تین حاجتیں جو اللہ رب العزت سے طلب کیں ہیں وہ ظاہر فرمادیں ورنہ میں رات کا واقعہ عام کر دوں گا۔

شیخ عامر بن عبد اللہ نے کہا، بس بس مجھے معاف کر دو اور اپنے کام سے کام رکھو تم کو میرے ذاتی تقاضوں سے کیا تعلق ہے؟

میں نے کہا، تو پھر میں اپنا آنکھوں دیکھا حال ظاہر کر دوں گا۔ میرے اصرار پر فرمایا، اچھا! میری بھی ایک شرط ہے وہ یہ کہ میری موت تک یہ واقعہ ظاہر کیا جائے؟

میں نے وعدہ کر لیا۔

فرمایا، پہلی بات تو یہ مجھ کو اپنے دین و ایمان پر عورتوں کے فتنوں سے زیادہ اور کسی فتنہ کا اندیشہ نہ تھا میں نے اللہ سے دُعا کی تھی کہ عورتوں کی یہ ناجائز محبت دل سے دور ہو جاوے، اللہ نے میری دُعا قبول فرمائی، اب میرا یہ حال ہے کہ کسی عورت کو دیکھنا یا کسی پتھر کو دیکھنا دونوں برابر ہیں۔

دو تیسری دُعا یہ تھی کہ سوائے اللہ کے میں کسی سے بھی خوف و اندیشہ نہ کروں اللہ نے یہ درخواست بھی قبول فرمائی اب میرا یہ حال ہے کہ زمین اور آسمان میں سوائے اللہ کے نہ کسی کا خوف ہے نہ اندیشہ۔

میں نے کہا اور تیسری دُعا کیا تھی جو قبول نہ ہوئی؟ فرمایا، میں نے اپنے رب سے یہ درخواست کی تھی کہ مجھ سے نیند اور اُونگھ اٹھالی جائے تاکہ میں دن و رات عبادت کے لئے مستعد رہوں لیکن اللہ نے یہ دُعا قبول نہ کی (یہ اللہ کی مرضی تھی)

میں نے کہا، شیخ اپنی جان پر رحم کرو ویسے بھی آپ ساری رات عبادت کرتے ہیں اور دن کو روزہ رکھتے ہیں اور جنت تو اس سے بھی کم اعمال پر مل جاتی ہے اور جہنم سے نجات بھی، مزید کس لئے؟

شیخ عامر بن عبد اللہ نے فرمایا:

إِنِّي لَا أَحْشَى أَنْ أَكُونَ مَرَحِيثًا لَا يَنْفَعُ النَّكَرَ۔

صاحبزادے میں اس دن کی ندامت کا اندیشہ کرتا ہوں جس دن کی ندامت نفع نہ دیگی (یعنی آخرت) اللہ کی قسم میں غفلت اختیار نہ کروں گا اور نہ بستی کروں گا اپنی کوشش جاری رکھوں گا اگر نجات پا گیا تو یہ اللہ کی رحمت ہوگی اور اگر پکڑا گیا تو یہ میری شامیت اعمال کا نتیجہ ہوگا۔

شیخ عامر بن عبد اللہ کی ساری زندگی اسی جدوجہد میں گزاری انکو کبھی خاموش یا فضول کام کرتے کسی نے نہیں دیکھا، قرآن و حدیث کا درس دیتے یا عبادت میں مشغول رہتے اور جب جہاد کا اعلان ہوتا مجاہدین کی صفِ اول میں نظر آتے، دنیا ان کے پاس تھی ہی نہیں جو انھیں اپنی طرف متوجہ کرتی، رد کھاؤ کھا کھا لیا پھر کام میں مشغول ہو گئے۔

## جہاد فی سبیل اللہ

مورخین لکھتے ہیں شیخ عامر بن عبد اللہ نہ صرف زاہد و عابد قسم کے انسان تھے کہ شب و روز عبادت میں کھڑے ہوں بلکہ وہ دن میں مرد مجاہد کی صفات رکھتے تھے، ان کی سیرت اصحاب رسول کی سیرت سے مختلف نہ تھی۔ وہ حضرات رات کو اپنے رب کے سامنے کھڑے ہوتے اور دن کو مجاہدین کی صفوں میں شامل ہوتے یہی حال شیخ عامر بن عبد اللہ کا تھا، ان کی ایک خاص عادت یہ بھی تھی کہ کوچ کرنے سے پہلے ان مجاہدین کی رفاقت قبول کرتے جو ان کی تین شرطیں پوری کرنے کا وعدہ کرتے ہوں۔

پہلی شرط تو یہ کہ سارے سفر میں میری حیثیت آپ لوگوں کے خادم کی طرح ہوگی میں ہر قسم کی خدمت کروں گا؟ میری خدمت میں کوئی مداخلت نہ کریگا۔ دوسری شرط یہ کہ پانچوں وقت کی اذان دینے کی ذمہ داری مجھ پر رہے گی اس میں بھی کوئی مداخلت نہ کرے گا؟

تیسری شرط یہ کہ راہ سفر کا خرچہ خود میرا ہو گا کوئی میری خدمت نہ کریگا؟ مجاہدین کی صفوں میں جو جماعت ان کے یہ تین شرطیں پوری کرتی ان کے ساتھ شریک سفر ہو جاتے ورنہ کوئی دوسری جماعت جو ان کے شروط پوری نہ کر سکتا وعدہ کرتی ساتھ ہو جاتے۔

سفر جہاد میں دوسروں پر بار یا بوجھ ہونا کیا معنی اوروں کا بوجھ ہلکا کر دیا کرتے اور جب میدان جہاد میں معرکہ پیش آتا تو یہ ان مجاہدین میں نظر آتے جو خوف و اندیشہ کے وقت اور زیادہ دلیر ہو جاتے اور بے خوف و خطر دشمنوں کی صفوں میں گھس پڑتے ہیں۔

فتح مندی کے بعد جب دشمنوں کا مال غنیمت جمع کیا جاتا تو یہ امانت و دیانت کی

جیتی جاگتی تصویر نظر آتے، مال غنیمت میں خیانت کرنا تو درکنار نظر بھر دیکھنا بھی پسند نہ کرتے، مال غنیمت کی چھوٹی چھوٹی چیزیں بھی جمع کر دیتے۔

جنگ قادسیہ میں شریک تھے حضرت سعد بن ابی وقاصؓ نے فتح یابی کے بعد ایران کسریٰ میں داخل ہو کر مجاہدین میں اعلان کر دیا کہ مال غنیمت جمع کیا جائے اور اس کو شمار کیا جائے تاکہ ہیئت المال کا پانچواں حصہ امیر المومنین عمر بن الخطابؓ کی خدمت میں روانہ کیا جاسکے۔

مجاہدین نے اہل ایران کا مال جمع کرنا شروع کیا خود ایران کسریٰ کا قیمتی سامان زرد جواہر سونے چاندی کے برتن بے مثال زیب و زینت کی اشیاء جن کا چار دانگ عالم شہر و غلغلہ تھا جمع کیا جانے لگا۔

زرد جواہر کے علاوہ زرد جواہرات سے مرصع تخت و تاج، صندلی و شیشم کے صندوق، ریشم و استبراق کے لباس، قیمتی موتیوں کے ہار، یاقوت و زمرد کے زیور، شاہی بیگمات کی بے شمار زیب و زینت والی اشیاء، آثار قدیمہ کا بے مثال سرمایہ، علاوہ ان میں سامان حرب و ضرب کا بے پناہ ذخیرہ بھی موجود تھا جو مجاہدین جمع کر رہے تھے۔

## شیخ عامر کی امانت و دیانت

ایسی ہجوم میں ایک غیر معروف پرانہ حال مجاہد ایک بھاری صندوق لے آیا جس کے بوجھ سے وہ دبا جا رہا تھا، جب کھولا گیا تو دیکھنے والوں کی آنکھیں خیرہ ہونے لگیں، چمک دار ہیروں کے ٹکڑے، اعلیٰ قسم کے موتی و ٹونگے، لال و زمرد کے پتھر، حریر و دیباچ کے کپڑوں میں لپٹے ہوئے نظروں کو پلٹا دے رہے تھے، نو وارد مجاہد مال غنیمت آگے رکھ کر روانہ ہونے لگا، مال غنیمت کے افسر نے

لے گا سید ملک ایران کا دولت مند شہر تھا جو خلافت فاطمی میں فتح ہوا۔

روکا اور پوچھا یہ صندوق کہاں سے لائے ہو؟

جہاد نے کہا، معرکہ میں فلاں محل کا یہ صندوق ہاتھ آیا وہ لیتا آیا ہوں۔

حاضرین نے کہا تو پھر آپ کون ہو؟ نام کیا ہے؟

کہا نام و تعارف کی کیا ضرورت؟ مجاہدین اسلام کا ایک خادم و مجاہد ہوں۔

پوچھا، پھر تم نے اس میں سے کتنا مال لیا ہے؟

کہا، توبہ! توبہ! بھلا یہ کیونکر ممکن ہے؟ میں تو شاہان فارس کے مال و متاع

کو ناخن کے میل سے بھی حقیر سمجھتا ہوں، اگر یہ مسلمانوں کے بیٹ المال کا حق نہ ہوتا تو اس

شہر سے ایک تنکہ بھی نہ اٹھاتا، یہ کہہ کر واپس ہو گئے۔ ایک شخص نے ان کا پیچھا کیا دیکھا

کہ وہ مسجد کے آخری حصے پر مجاہدین کی صف میں داخل ہو گئے ہیں۔

اس شخص نے مجاہدین سے انکا تعارف چاہا، مجاہدین نے حیرت کا اظہار کیا، کیا تم

انکو نہیں جانتے؟ یہ شہر بصرہ کے عامر بن عبداللہ رحمہ اللہ ہیں جو "زاد البصرہ" کے لقب سے

پکارے جاتے ہیں۔

## ایک حادثہ اور آزمائش :-

ان ساری خوبیوں اور فضائل کے باوجود شیخ عامر بن عبداللہ رحمہ اللہ حوادث زمانہ اور

مصائب حاسدانہ سے محفوظ نہ رہ سکے، قدیم زمانے سے ستہ اللہ ایسے ہی جاری رہی ہے کہ

نیکان را بیش بود حیرانی (بڑوں کی مصیبت بھی بڑی ہوتی ہے)

شیخ کو دشمنوں، حاسدوں، شرہ روں سے وہ سب کچھ ملا جو ان کے پیش روں

کو ملا ہے۔

حق گوئی، سبے باکی، جرأت و انصاف پسندی طبیعت ثانیہ ہو چکی تھی ایک دن شہر

بصرہ کے بازار میں دیکھا کہ پولس کا ایک نوجوان ایک ذمی (غیر مسلم) کا گلا پکڑے

لے اسلامی مملکت کی وہ غیر مسلم عیال جو عہد ایمان دیکر اسلامی حکومت میں قیام کرتی ہے۔

کھینچ رہا ہے اور وہ ذمی لوگوں سے مدد طلب کر رہا ہے اور نبی اسلام (صلی اللہ علیہ

وسلم) کا واسطہ دے رہا ہے کہ لوگو! مجھ کو اس کے ظلم سے بچاؤ، لیکن کوئی مدد کے لئے

نہیں آتا۔ شیخ عامر بن عبداللہ رحمہ اللہ سے یہ منظر دیکھا نہ گیا، آگے بڑھے اور اس ذمی

سے پوچھا، کیا تم نے اپنا سالانہ ٹیکس ادا کر دیا ہے؟

ذمی نے کہا، ہاں! ہاں! پورا پورا دیدیا ہے۔

شیخ نے پولس والے سے پوچھا تم کیا چاہتے ہو؟

کہا کہ میرے پولس افسر نے کسی بھی ذمی کو پکڑ لانے کو کہا ہے تاکہ وہ گھر کے

باغیچہ کو درست کرے اور اس کی آبیاری بھی۔

شیخ نے ذمی سے پوچھا کیا تم یہ کام خوشی سے انجام دو گے؟

ذمی نے کہا ہرگز نہیں میں تو خود اپنے اہل و عیال کی روزی فراہم کرنے میں ہمت

مار چکا ہوں یہ زائد مفت خدمت مجھ سے ادا نہ ہوگی۔

شیخ نے پولس والے سے کہا تو پھر اس کو چھوڑ دو، مجبور نہ کرو۔

پولس دانے نے کہا ہرگز نہیں! میں اسکو ہر صورت لیجاؤنگا۔

شیخ کو سخت غیرت آئی، کہا اللہ کی قسم رسول اللہ (صلی اللہ علیہ وسلم) کا واسطہ

ہرگز ضائع نہ جائے گا۔ جب تک میری روح میرے جسم میں باقی ہے اس مظلوم کی

مدد کر کے رہوں گا، پھر اچانک اس پر اس شدت سے ٹوٹ پڑے کہ ایک، ہی

جھٹکے میں اس ذمی کو چھڑا لیا اور اس کے گھر رخصت کر دیا۔

پولس والا حیران منہ نہ رہ گیا، شیخ کو پکڑنے کی تو کیا ہمت کرتا زبان سے ڈو

بول بھی نہ کہہ سکا، واپس جا کر اپنے افسر کو قصہ سنایا اور یہ الزام دیا کہ شیخ عامر بن

عبداللہ رحمہ اللہ حاکم کی اطاعت سے خروج کر چکے ہیں۔

پولس افسر نے ان پر بغاوت کا الزام لگایا اور مزید جھوٹے الزامات بھی

عائد کر دیئے جن میں چند ایک یہ بھی تھے۔

(۱) یہ نکاح نہیں کرتے جبکہ نکاح کرنا سنتِ انبیاء ہے۔ سنتِ نکاح کا انکار کرتے ہیں۔

(۲) یہ حلال جانوروں کا گوشت نہیں کھاتے۔

(۳) حکام اور اُمراء کو خاطر میں نہیں لاتے اور نہ اُن سے ملاقات پسند کرتے ہیں۔

(۴) عام لوگوں کو ان کے ہاں آنے جانے سے روکتے ہیں۔

اس طرح شیخ عامر بن عبداللہؒ کے خلاف ایک منظم سازش تیار کی اور بڑے اہتمام سے امیر المومنین سیدنا عثمان بن عفان رضی اللہ عنہ کی خدمت میں مدینہ منورہ روانہ کر دی گئی۔

سیدنا عثمانؓ کو ان باتوں پر یقین نہیں آیا وہ شیخ عامر بن عبداللہؒ کی زندگی سے واقف تھے، تاہم انھوں نے بصرہ کے گورنر کو تحقیق حال کے لئے پابند کیا اور الزامات کی حقیقت دریافت کی۔

گورنر نے شیخ عامر بن عبداللہؒ کو عزت و اکرام سے طلب کیا اور الزامات کی حقیقت دریافت کی۔

شیخ نے کہا، میرا نکاح نہ کرنا رہبانیت (ترک کر دینا) کے طور پر نہیں ہے اور نہ سنتِ رسولؐ کی مخالفت کرنی ہے بلکہ میں ایک کم ہمت کمزور آدمی ہوں، اللہ کے وہ حقوق جو مجھ پر واجب ہیں ان کو ادا کرنا مشکل ہو رہا ہے تو پھر بیوی بچوں کے حقوق کیونکر ادا کر سکوں گا، اس خوف و اندیشہ کے تحت نکاح کو ملتوی کر رکھا ہے۔ گورنر نے کہا، آپ حلال گوشت (لحیات) سے کیوں پرہیز کرتے ہیں جبکہ اسلامی مملکت میں حلال گوشت فراہم ہوتا ہے؟

شیخ نے کہا، حقیقت یہ نہیں ہے جو میری جانب منسوب کی گئی واقعہ یہ ہے کہ جب مجھے خواہش ہوتی ہے اور گوشت میسر ہو جاتا ہے تو میں کھا لیتا ہوں ورنہ نہیں، میں ایسا کوئی امیر کبیر نہیں جو صبح و شام گوشت خوری کرتا رہوں۔

گورنر نے کہا، تو پھر آپ مجبذہ (پنیر) کیوں استعمال نہیں کرتے جبکہ یہ سستی اور عام غذا ہے؟

شیخ نے کہا، جناب میں شہر بصرہ کے ایسے خطہ میں رہتا ہوں جہاں مجوسی (آتش پرست) بھی آباد ہیں یہ لوگ حلال و حرام کی تمیز نہیں رکھتے، ذبح شدہ اور غیر ذبح شدہ جانور ان کے ہاں یکساں ہیں یہ لوگ دودھ، دہی، پنیر وغیرہ کا کاروبار کرتے ہیں۔ پنیر بنانے میں جانور کی وہ چکنائی جو معدے سے چپکی رہتی ہے استعمال کی جاتی ہے اب معلوم نہیں یہ بے دین لوگ ذبح شدہ جانور کی چکنائی استعمال کرتے ہیں یا غیر ذبح شدہ جانور کی (مردار کی) اس لئے میں پنیر اور اس کے متعلقات چیزوں سے پرہیز کرتا ہوں۔

البتہ جب دو مسلمان اس بات کی شہادت دیتے ہوں کہ یہ پنیر ذبح شدہ جانور کی چکنائی سے بنائی گئی ہے تو میں استعمال کر لیتا ہوں۔

گورنر نے کہا، آپ حکام و اُمراء کی مجالس میں شرکت کرنے سے کیوں عار کرتے ہیں جبکہ ان کی اطاعت و احترام ضروری ہے؟

شیخ نے کہا، یہ بات بھی ایسی نہیں جو میری طرف منسوب کی گئی ہے واقعہ یہ ہے کہ شہر میں ضرورت مند اور محتاج بہت ہیں، حکام اور اُمراء کے دروازے ان کے لئے کھلے ہوتے ہیں یہ اپنی حاجات پیش کرتے رہتے ہیں، اور جس کی کوئی حاجت نہ ہو وہ ان دروازوں پر کیوں جائے؟ اور کس لئے ان اُمراء سے میل ملاپ رکھے؟ اس کو اس کی حالت پر چھوڑ دو اس کو کیوں پریشان کیا جاتا ہے؟

گورنر نے شیخ عامر بن عبداللہؒ کی صفائی امیر المومنین عثمان بن عفانؓ کی خدمت میں روانہ کر دی۔ امیر المومنینؓ نے جب یہ تفصیل سنی تو ان کے علم و یقین

لے معدے کی اس چکنائی کو عربی زبان میں منقہ کہا جاتا ہے جو سوئی عرب میں بھی استعمال کیا جاتا ہے۔

میں مزید اضافہ ہوا کہ شیخ عامرؓ میں نہ بغاوت کا جذبہ ہے اور نہ کتاب اللہ اور سنت رسول اللہؐ سے خروج و انکار ہے، پولس کے سارے الزامات کو رد کر دیا اور ان کے اعزاز و اکرام کی مزید تاکید کی۔ اس طرح پولس کی سازش ناکام رہ گئی۔ لیکن شہر میں جو فتنہ بویا گیا تھا مخفی طور پر اس کی آبیاری ہو رہی تھی، مختلف عنوانات سے شیخ عامرؓ کو ستایا جانے لگا اور قبیل و قال کی کثرت ہونے لگی۔ امیر المؤمنین سیدنا عثمان بن عفانؓ کو ان فتنہ پردازوں سے آگاہ کیا جاتا رہا لیکن شہر والوں نے ان باتوں کو خاطر میں نہ لایا اور سخت رویہ اختیار کر لیا۔ سیدنا عثمانؓ نے اب یہی مناسب سمجھا کہ شیخ عامر بن عبداللہ کو ملک شام بہرت کر جانے کا مشورہ دیا جائے، وہاں حضرت معاویہ بن ابی سفیان کی حکومت تھی، حضرت معاویہؓ کو لکھا گیا کہ شیخ عامرؓ کا خاطر خواہ اکرام کیا جائے اور انھیں شہری سہولتیں فراہم کی جائیں۔

### ہجرت اور آخری خطاب :-

امیر المؤمنین سیدنا عثمانؓ کا مشورہ جس دن پہونچا ہے شیخ عامر بن عبداللہؓ نے اسی دن سے ہجرت کی تیاری شروع کر دی۔ شہر بصرہ میں جب یہ اطلاع عام ہوئی تو اہل شہر کا ہجوم ہو گیا، مخلصین کا اصرار، رخصتا گیا کہ ہجرت ملتوی کر دیں، ہم خود امیر المؤمنین سیدنا عثمان بن عفانؓ سے مراجعت کریں گے وغیرہ وغیرہ، لیکن شیخ عامر بن عبداللہؓ نے سب کو ایک ہی جواب دیا کہ میں امیر المؤمنین کے مشورے کے خلاف سنا بھی نہیں چاہتا چہ جائیکہ ہجرت ترک کر دوں۔

آخر مخلوق خدا کے بے پناہ ہجوم میں جس میں غیر مسلم رعایا بھی شریک تھی شیخ نے خروج کیا، شہر کی تفصیل سے باہر ہجوم کو بلند آواز سے اس طرح

آخری خطاب کیا۔

لوگو! اب میں دعا کرتا ہوں تم سب میری دعا پر آمین کہو، اس اعلان پر ہجوم یکدم ساکت ہو گیا اور سب کی نظر میں شیخ کی طرف جم گئیں۔ شیخ نے اپنے دونوں ہاتھ اٹھائے اور اس طرح حضور رب میں گویا ہوئے۔

”جن لوگوں نے میرے خلاف سازش کی ہیں اور الزامات لگائے اور میرے اور میرے دوست احباب کے درمیان تفریق مچائی ہے اور مجھ کو اپنے عزیز شہر (بصرہ) سے باہر کیا ہے، اہلی! میں نے ان سب کو معاف کر دیا ہے آپ بھی اپنے فضل و کرم سے معاف فرمادیں اور انھیں دنیا و آخرت کی بھلائیاں عطا فرمائیں۔

اور اپنے فضل و کرم سے انھیں اور مجھ کو اور حاضرین کو اپنی رحمت و مغفرت سے سرفراز فرمائیے آپ ارحم الراحمین ہیں۔“

دعا کے بعد سب کو وداعی سلام کیا اور ملک شام کی طرف روانہ ہو گئے۔ اہل بصرہ کا یہ عظیم ہجوم آنسو بہاتا اپنے گھروں کو واپس ہوا۔

### مجاہدات و نفس کشی :-

شیخ عامر بن عبداللہؓ جب ملک شام پہونچے، امیر معاویہؓ نے ان کا استقبال کیا اور گزارش کی کہ اگر آپ بصرہ واپس ہونا چاہیں تو میں اس کا انتظام کر دوں؟

فرمایا، اب یہ ممکن نہیں جس قوم میں میری ضرورت نہیں میں وہاں جا کر کیا کروں؟ بس اب بقیہ زندگی اسی دیار میں گزار دوں گا، یہ شہر انبیاء سابقین کا وطن رہا ہے۔

پہنچے آبادی سے بہت دور ساحل سمندر کے ایک غیر آباد علاقہ میں مقیم ہو گئے

جو لوگ ملنے ملائے آتے ان سے ملاقات کر لیتے، دعا و سلام کے بعد انھیں نصرت کر دیتے اب انھیں زندگی کے لطف و بہار سے کوئی تعلق باقی نہ رہا شب و روز نماز اور تلاوت قرآن میں مشغول رہتے لوگوں کی ایذا رسانیوں سے شکستہ دل رہا کرتے، وطن جب یاد آتا تو غمگین ہو جاتے۔

ایک شخص شہر بصرہ سے ملنے آیا، خیر خیریت کے بعد ضمایہ بھی کہا کہ فلاں بیمار ہے فلاں وفات پا گیا، فلاں کی حالت خراب ہے وغیرہ وغیرہ۔  
فرمایا، مرنے والوں کا کیا ذکر؟ جو مرنے والے ہو چکے اور جو نہیں مرنے والے ہیں وہ عنقریب مرنے والے ہیں۔

شیخ عامر بن عبد اللہ عبادت و ریاضت، اپنے زہد و ورع اور مجاہدہ نفس کی اس معراج تک پہنچ گئے تھے جہاں کسی دنیاوی دل فریبی اور راحت و آرام کا تصور بھی نہیں کیا جاسکتا تھا۔

ایک وقت فرمایا اگر ہو سکا تو زندگی کا صرف ایک مقصد بنالوں اور وہ صرف اللہ کی یاد اور اس کا ذکر لیکن دنیا کے دیگر تقاضا کو پورا کرنے نہیں دیتے۔

وہ اپنی ساری جوانی میں تین دعائیں کرتے رہے ہیں (جس کی تفصیل گزشتہ اوراق میں آچکی ہے)

آخر عمر میں فرمایا کرتے تھے کہ اللہ نے میری تین دعاؤں میں دو کو قبول کر لیا یعنی عورتوں کی ناجائز محبت سے دل خالی ہو گیا اور ماسوا اللہ کا در و خوف مٹ گیا چنانچہ اب عورت اور پتھر میرے نزدیک برابر ہیں اور درندے اور مکھی مجھ پر یکساں ہیں۔

سفر جہاد میں وہ کبھی کبھی گھنی جھاڑیوں میں بے خوف و خطر داخل ہو جاتے،  
آج باب خبردار کرتے کہ شیخ یہاں درندوں کا بھٹ ہے؟

جواب دیتے اب مجھے اللہ بے شرم معلوم ہوتی ہے کہ اس کے بسوا

کسی اور سے خوف کروں۔  
زندگی بھر تجرّد (بے نیاز) زندگی بسر کی، ایک شخص نے ان کی اس حالت پر اعتراض کیا کہ قرآن حکیم نے انبیاء کرام کی زندگی کو ازدواجی زندگی سے موصوف کیا ہے

وَلَقَدْ آتَيْنَا مَرْسَلًا مِّنْ قَبْلِكَ وَجَعَلْنَا لَهُمْ أَزْوَاجًا  
وَذُرِّيًّا بَيْنًا. (سورہ رعد آیت ۲۵)

ترجمہ :- اے نبی ہم نے آپ سے پہلے ہیبت سے رسول بھیجے ہیں اور ان کے لئے بیویاں اور اولاد بھی دی ہیں۔

اعتراض کرنے والے کا مقصد یہ تھا کہ جب انبیاء علیہم السلام جو اللہ کے سب سے بڑے عبادت گزار بندے تھے انھوں نے ازدواجی زندگی نہیں چھوڑی تو پھر ایک معمولی انسان کے لئے اس کا ترک کرنا کیونکر جائز ہوگا؟  
شیخ عامر بن عبد اللہ نے اس کا قرآن کریم ہی سے جواب دیا۔  
فرمایا:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ. (سورہ زاریات آیت ۵۱)  
ترجمہ :- ہم نے جن وانس کو صرف عبادت کے لئے پیدا کیا ہے۔

ایک اور شخص نے یہی سوال کیا کہ آپ شادی کیوں نہیں کرتے؟  
فرمایا، مجھ میں نہ نشاط و اُمّنگ ہے اور نہ میرے یہاں مال و دولت ہے ایسی حالت میں کیوں کسی مسلمان عورت کو دھوکہ دوں۔

## زہد کی ایک نادر مثال :-

جیسا کہ گزشتہ اوراق میں لکھا گیا کہ شیخ عامر بن عبد اللہ نے اپنی زندگی کو دنیا کے ہر تقاضے سے دور کر دیا تھا تاہم، ہم جہاد فی سبیل اللہ کے کسی بھی موقعہ کو

جانے نہ دیتے تھے ان کا شکر کرتے جہاد خالص لہذا ہوا کرتا تھا۔  
شیخ اسماء بن عبید کا بیان ہے کہ ایک اسلامی معرکہ میں ایک بڑے دشمن  
کی لڑکی مال غنیمت میں آئی، اس کے حسن و جمال کا شہرہ تھا، لوگوں نے شیخ  
عامر بن عبد اللہؒ سے اس کے اوصاف بیان کئے۔ شیخ عامرؒ نے فرمایا، میں بھی  
مرد ہوں مجھے یہ لڑکی دے دو؟

ان کی یہ غیر متوقع خواہش پر لوگوں نے نہایت مسرت سے وہ لڑکی  
ان کے حوالہ کر دی۔ جب وہ لڑکی ان کے قبضے میں آگئی اسی لمحہ لڑکی سے کہا،  
اب تم لو جو اللہ آزاد ہو، جہاں چاہے رہو جس سے چاہے اپنا نکاح کر لو۔  
عامر لوگوں کو شیخ کے اس عمل پر سخت شکایت ہوئی کہ ایسی حسین و جمیل  
لڑکی کو اپنے یہاں رکھنا نہ تھا تو بیٹ المال کے حوالہ کر دیتے تاکہ اس کو کسی عظیم  
انسان کے حوالہ کر دیا جاتا۔

بہر حال شیخ عامر بن عبد اللہؒ نے فرمایا، میں اس کی آزادی میں اپنے رب کی  
خوشنودی چاہتا ہوں۔ لَا إِلَهَ إِلَّا اللَّهُ۔  
حقیقت یہ ہے کہ شیخ عامر بن عبد اللہؒ نے اپنی زندگی کو یاد الہی و تزکیہ رُوح  
کے لئے وقف کر لیا تھا۔

کعب احبارؒ جو خود ایک تارک الدنیا تاجری تھے، شیخ عامر بن عبد اللہؒ کو اُمت  
محمدیہ کے زاہب کے لقب سے یاد کرتے تھے، حافظ ابن حجر عسقلانیؒ کا بھی یہی  
تاثر ہے۔

### خیر خواہی و اخلاص:-

شیخ عامر بن عبد اللہؒ کو بیٹ المال سے دو ہزار وظیفہ ملا کرتا تھا جس وقت یہ  
حاصل ہوتا اسی دن پورا کا پورا مستحقوں میں تقسیم کر دیا کرتے تھے، جب گھر آتے

آتے تو خالی ہاتھ ہوتا۔  
ان کی زبان کسی کی بُرائی سے آلودہ نہ ہوتی، نہ کسی کے لئے بددعا نکلی اپنے دشمنوں  
کے لئے بھی دُعا خیر ہی کرتے رہے۔ چنانچہ جن لوگوں نے ان کو وطن سے بے وطن  
کیا ان کے حق میں بھی دُعا کی ہے۔

فرمایا کرتے:

خدا یا جن لوگوں نے میری چُغلی کھائی ہے اور مجھ کو وطن سے نکالا ہے اور میرے  
دوست و احباب سے مجھ کو جدا کیا ہے اے اللہ انھیں معاف فرما اور ان کے مال اور  
اولاد میں برکت دے، انھیں تندرست رکھ اور ان کی عمریں دراز کر اور ان کو نیکی  
کی توفیق دے۔

### ایک قابل ذکر خواب:-

ان کے متعلق ایک شخص نے خواب میں دیکھا جس سے ان کے روحانی مرتبہ کا  
اندازہ ہوتا ہے۔ شیخ سعید جزریؒ کہتے ہیں کہ ایک مرتبہ ہمارے ایک دوست خواب میں  
نبی کریم صلی اللہ علیہ وسلم کی زیارت سے مشرف ہوئے انھوں نے آپؐ سے التجا کی:  
یا رسول اللہؐ آپ میرے لئے مغفرت کی دُعا فرمادیں؟

آپؐ نے ارشاد فرمایا، تمہارے لئے عامر بن عبد اللہؒ دعا کر رہے ہیں۔  
ہمارے دوست نے یہ مبارک خواب شیخ عامر بن عبد اللہؒ کو سنایا، رسولؐ منبر  
صلی اللہ علیہ وسلم کے اس لطف و کرم پر شیخ عامرؒ پر اتنی رقت طاری ہوئی کہ  
ہچکی بندھ گئی۔

### وفات:-

شیخ عامر بن عبد اللہؒ نے اپنی بقیہ زندگی ملک شام ہی میں گزاری بیٹ المقدس



جو اسلام اور مسلمانوں کا پہلا قبلہ ہے اُس کو اپنا دارالاقامہ بنالیا۔  
ملک شام کے گورنر حضرت معاویہ بن ابی سفیان رضی اللہ عنہ ان کا تاحیات اکرام  
واحترام کیا اور انھیں دنیا کی کسی بھی راحت دینے سے گریز نہ کیا۔  
شیخ عامرؓ کی جب وفات کا وقت آیا لوگ ان کی عیادت کے لئے جمع ہو گئے  
ہجوم کو دیکھ کر رو پرٹے، لوگوں نے سمجھا کہ موت قریب ہے شاید خوفزدہ ہوں بعض  
عکسین کے دریافت کرنے پر فرمایا۔

میں موت سے خوف نہیں کر رہا ہوں حقیقت یہ ہے کہ میں ایک طویل سفر  
پر جا رہا ہوں لیکن زادِ راہ (توشہ) کم ہے معلوم نہیں منزل تک کام آئے گا یا  
نہیں، یہ کہہ سکیں گے کہ خود بھی رویا اوروں کو بھی رُلا یا، اور اللہ اللہ  
کہتے دارِ فنا سے وارِ بقا پہنچے۔ اِنَّا لِلّٰہِ وَاِنَّا اِلَیْہِ رَاجِعُونَ۔  
اللہ سبحانہ و تعالیٰ اپنے بندے عامر بن عبد اللہ رضی اللہ عنہ کو جنت النخل کی نعمتیں  
اور اعلیٰ ترین درجات نصیب کرے۔ آمین، آمین، آمین

### مراجع و ماخذ

- |                       |                |
|-----------------------|----------------|
| (۱) طبقات الکبریٰ ج ۱ | ابن سعدؒ       |
| (۲) صفۃ الصفوة ج ۳    | ابن الجوزیؒ    |
| (۳) تاریخ الطبری ج ۲  | ابن جریر طبریؒ |
| (۴) تہذیب التہذیب ج ۲ | ابن حجرؒ       |
| (۵) المعارف           | ابن قتیبہؒ     |
| (۶) العقد الفرید ج ۳  | ابن عبد ربہؒ   |



سیرت

# شاہ النجاشیؒ

المتوفی ۳۸ھ

کُنَّا نَحْتَدِثُ أَنَّہُ لَا یَزَالُ عَلٰی قَبْرِہِ مُنَادٍ  
(اُمّ المؤمنین عائشہ صدیقہ رضی اللہ عنہا)  
نجاشی کی قبر پر انوارات محسوس کرتے ہیں۔

## شاہ النجاشی

### تعارف :-

نجاشی کا نام اُضمہ بن اُبجر تھا اور النجاشی اُن کا لقب، یہ ملک حبشہ (افریقہ) کے بادشاہ تھے، اس زمانہ میں ملک حبشہ کے ہر بادشاہ کا یہی لقب ہوا کرتا تھا۔ نجاشی عیسائی مذہب تھے بلکہ عیسائیت کے اُس سچے طبقہ سے تعلق رکھتے تھے جو اسلام سے پہلے حق کی دعوت و تبلیغ کیا کرتے رہے ہیں۔ مکہ المکرمہ سے مسلمانوں کا پہلا قافلہ جب حبشہ پہنچا ہے اُس وقت انھوں نے اسلام قبول کر لیا تھا لیکن وہ اپنی بعض مجبوریوں کے تحت مدینہ منورہ نہ آ سکے اس لئے زیارت نبویؐ سے مشرف نہ ہو سکے۔

بادشاہ نجاشی کی وفات کے دن نبی کریم صلی اللہ علیہ وسلم نے مدینہ طیبہ میں صحابہ کو جمع کیا اور ان کی نماز جنازہ غائبانہ ادا کی اور اُن کے لئے دعائے مغفرت فرمائی۔ (وحی الہی سے آپ کو اُن کی وفات کی اطلاع ملی تھی)

شاہ نجاشی کے بارے میں بعض اہل تحقیق علماء کی رائے ہے کہ وہ صاحب ایمان صحابی ہیں، لیکن دوسرے حضرات کی تحقیق ہے کہ وہ صحابی تو نہ تھے البتہ تابعین میں سرفہرست شمار کئے جاتے ہیں۔ یہی قول قرین قیاس ہے۔

### خاندانی حالات :-

شاہ نجاشی (اُضمہ) اپنے باپ اُبجر کے اکلوتے بیٹے تھے جو ملک حبشہ کا نامور بادشاہ گزر رہے۔ اُبجر جب بوڑھا ہو گیا تو ارکان سلطنت نے ایک خفیہ اجتماع

کیا اور آپس میں یہ اندیشہ ظاہر کیا کہ بوڑھے اُبجر کا اکلوتا بیٹا اُضمہ کم عمر و ناتجربہ کار بچہ ہے باپ کے مرنے کے بعد جب یہ تخت نشین ہوگا تو خاندان کے لوگ اُسکی کم عمری و ناتجربہ کاری سے فائدہ اُٹھائیں گے جو ہمارے زوال کا باعث ہوگا۔ بہتر ہے کہ بوڑھے بادشاہ اُبجر کو کسی سازش کے تحت قتل کر دیا جائے۔ اور بوڑھے بادشاہ کے بھائی کو بادشاہ تسلیم کر لیا جائے جس کے بارے جو ان لڑکے ہیں جو اپنے باپ کے لئے مددگار اور ملک کے لئے خیر ثابت ہوں گے، ہمارے اس کارنامہ کی وجہ سے نیا بادشاہ ہم پر ہمیشہ مہربان بھی رہے گا۔ چنانچہ قتل کی سازشیں شروع ہو گئیں آخر کار بوڑھے بادشاہ اُبجر کو قتل کر دیا گیا اور مقتول کے بھائی کو تخت نشین کر دیا گیا۔

### شاہزادہ اُضمہ کا انجام :-

اُضمہ کم عمری کے باعث اپنے چچا کی سرپرستی میں آگئے چونکہ فطرۃ ذی پاکیزہ صفات تھے، تیزی سے اخلاق و عادات میں اپنے ہمعصوروں میں ممتاز ہو گئے۔ چچا اپنے قیمتی بھتیجے (اُضمہ) سے ہر روز متاثر ہو رہا تھا آخر کار اپنے لڑکوں سے کچھ زمانہ پیار و محبت کرنے لگا، بادشاہ کا یہ رُحجان و میلان ارکان سلطنت پر گراں گزرنے لگا۔ جس اندیشہ کے تحت انھوں نے شاہزادہ اُضمہ کو تخت و تاج سے محروم کر دیا تھا وہ اندیشہ لوٹا نظر آیا۔

ارکان سلطنت نے پھر مشورہ کیا کہ ہماری تدبیر ناکام ہو رہی ہے اس بات کا امکان قریب تر ہو رہا ہے کہ بادشاہ اپنی زندگی ہی میں اپنے بھتیجے اُضمہ کو اپنی جگہ نہ دیدے؟ پھر یہ لڑکا تخت نشین ہو کر اپنے مظلوم باپ کا بھرپور بدلہ ان ارکان سلطنت سے لے لیگا جنھوں نے اس کے باپ کو قتل کر دیا تھا۔

ارکانِ سلطنت آپس میں مشورہ کر کے بادشاہ کے پاس آئے اور اس طرح گزارش کی۔

بادشاہ سلامت! ہم نے تو آپ کی خوبیوں اور صلاحیتوں کی وجہ سے آپکو اپنا بادشاہ تسلیم کیا تھا اور آپ کے بھائی اُنجر کو آپ کی راہ سے دُور کیا تھا تاکہ آپ کے لئے راستہ ہموار ہو، لیکن اب صورتحال پھر بدل رہی ہے آئندہ کسی بھی وقت آپکا اُٹھتے تخت نشین ہو سکتا ہے کیونکہ قوم اُس کے اخلاق سے متاثر ہو رہی ہے اگر یہ صورت پیش آگئی تو یہ لڑکا ہم اور آپ سب سے ایسا شدید انتقام لے گا کہ کوئی بچنے نہ پائے گا، اس لئے چاہتے ہیں کہ اُس لڑکے اُٹھ کر بھی دُور کر دیا جائے تاکہ ہمارے اور آپ سب کے لئے اندیشہ ختم ہو جائے۔

بادشاہ کو ان نادانوں کا مشورہ ناگوار گزرا، کہا، تم لوگ عجیب قوم ہو کل ہی تو اس کے باپ کو قتل کیا تھا اور آج اس کے بیٹے کو قتل کرنے کا مشورہ دے رہے ہو؟

اللہ کی قسم ایسا ہرگز نہیں ہوگا، میرا یہ بھتیجہ نہایت بااخلاق، علم و فہم والا ہے۔ ارکانِ سلطنت کا اصرار جب مسلسل بڑھنے لگا تو بادشاہ نرم پڑ گیا، بجائے قتل کسی اور تجویز کو قبول کر لینے کا اظہار کیا۔

پھر سب نے کہا کہ اس لڑکے کو ہمارے حوالہ کر دیا جائے، ہم اس کو ملک سے بہت دُور شہر بندر کر دیں گے۔

بادشاہ نے بجز واکماہ شاہزادے اُٹھ کو اُن کے حوالے کر دیا۔

قوم کے سرداروں نے شاہزادے اُٹھ کو شہر بندر کر کے ایک اُدھاسانس بھی نہ لیا تھا کہ ملک پر ایک سیاہ بادل چھانے لگا اور آسمان پر بجلیوں کی چمک دکھائی اور بادلوں کی گرج نے اہل شہر کو خوفزدہ کر دیا، اسی اثناء اچانک بجلی کی ایک کڑک سے قوم کے بعض افراد کو گھیر لیا اور سب کو اوندھا کر دیا، مقتولوں کے اِس ہجوم میں

بادشاہ بھی شہید ہو گیا، قہر آسمانی کا یہ طوفان جب سکون پایا تو قوم کے سرداروں نے چاہا کہ مقتول بادشاہ کے بارگاہ لڑکوں میں کسی ایک کا انتخاب کر لیں۔

جب اِس سلسلے میں دوڑ دھوپ کی گئی تو مقتول کا کوئی ایک لڑکا بھی ایسا نہ پایا گیا جو حکومت کرنے کا اہل ثابت ہو، سب کے سب نااہل بدکردار، غافل قسم کے تھے۔

قوم کو سخت دکھ و افسوس ہوا کہ ہم نے کیا کھویا اور کیا پایا؟ ملک کا انجام کیا ہوگا؟ ساری قوم بے چین تھی کہ ارکانِ سلطنت کیا فیصلہ کرتے ہیں؟ عوامی بغاوت کا اندیشہ پیدا ہو گیا۔

ادھر ملک حبشہ کی پڑوسی ریاستیں موقع کی تاک میں تھیں کہ جلد از جلد اِس بے تخت و تاج کے ملک پر قبضہ کر لیا جائے۔ ہر آن یہ خبریں گشت کرنے لگیں کہ فلاں ریاست حملہ کرنے کی تیاریاں کر رہی ہے دیگر فلاں نکل چکی ہے وغیرہ وغیرہ ان غیر متوقع خبروں سے جہاں اہل حبشہ خوفزدہ تھے ارکانِ سلطنت بھی بے چین و پریشان تھے۔

آخر پورے تجربہ کار ارکان نے مشورہ دیا کہ اِس وقت ملک کی حفاظت و سلامتی کے لئے صرف ایک ہی صورت ہے کہ شہر بندر کردہ شاہزادے کو واپس لایا جائے اور اِس کی سرکردگی میں نظامِ حکومت دُورست کر لیا جائے، علاوہ ازیں قوم کی اکثریت شاہزادے اُٹھ کی شہر بدری سے ناراض بھی ہے اور اِس کے بوا کسی اور کو اپنا بادشاہ تسلیم کرنا پسند نہیں کرتی، اِس طرح ملک و قوم کی حفاظت و سلامتی کے لئے اِس کا واپس لانا ضروری ہے۔

پورے تجربہ کاروں کا یہ مشورہ ارکانِ سلطنت کو پسند آیا، شاہزادے اُٹھ کی تلاش میں نکل پڑے اور بہت جلد اُن کو واپس لا کر اِس کے سر پر ملک کا تاج رکھا اور سب نے اطاعت قبول کی، پھر حسب روایت اُن کا لقب انجاشی

رکھا، اضمحہ نجاشی نے اپنے علم و فہم و خدا داد صلاحیتوں سے بہت جلد ملک کو اپنی گرفت میں لے لیا، اور فوجی قوت و طاقت سے ملک کو اتنا مضبوط کر دیا کہ پڑوسی ریاستیں خود اپنے تحفظ کی فکر میں پڑ گئیں۔

اس طرح ملک حبشہ کی نشاۃ ثانیہ ہوئی اور ملک عدل و انصاف سے معمور ہو گیا جبکہ ظلم و بغاوت سے زوال پذیر ہو چکا تھا۔

### طلوع رسالت :-

شاہ نجاشی کو تخت نشین ہونے ابھی کچھ زیادہ عرصہ نہ گزرا تھا کہ مکہ المکرمہ میں آفتاب رسالت طلوع ہوا۔ اللہ نے خاندان بنو ہاشم کے ذریعہ یتیم، فرد فریدینا محمد بن عبداللہ بن عبدالمطلب (صلی اللہ علیہ وسلم) کو نبوت و رسالت سے سرفراز فرمایا، آپ نے قوم میں اپنی نبوت کا اعلان کر دیا۔

جو لوگ حق پرست، حق کے متلاشی تھے وہ یکے بعد دیگرے اسلام میں داخل ہونے لگے، چند ہی دنوں میں خاصی تعداد جمع ہو گئی۔ صنادید قریش کو یہ بات ہر روز گراں گزر رہی تھی اور انھوں نے اسلام اور مسلمانوں کی مخالفت میں ہمیشہ شروع کر دی۔

جو لوگ ایمان لے آئے انھیں طرح طرح سے ستایا جاتا اور ان کا عرصہ حیات تنگ سے تنگ تر کر دیا جاتا حتیٰ کہ خود اپنے وطن میں مسلمانوں کو چلنا پھرنا دو بھڑ ہو گیا۔

رسول اللہ صلی اللہ علیہ وسلم ہر روز یہ ظالمانہ مناظر دیکھتے اور مسلمانوں کو صبر کی تلقین فرماتے اور رب العالمین سے دعائیں، الہی مسلمانوں کے لئے حفاظت و عافیت مہیا فرما۔

آخر وحی الہی کی ہدایت پر آپ نے مسلمانوں کو مشورہ دیا کہ پڑوسی ملک حبشہ

ہجرت کر جائیں اور اپنے ایمان و اسلام پر قائم رہیں وہاں کا بادشاہ نجاشی نیک دل انصاف پسند اور مہربان حکمران ہے اس کے ملک میں کسی پر بھی ظلم نہیں ہوتا جب اسلام کو غلبہ ہو گا تم اپنے ملک مکہ المکرمہ واپس آ جانا۔

### مسلمانوں کی پہلی ہجرت :-

مسلمانوں کی پہلی جماعت جن کی تعداد گیارہ مرد و پانچ عورتیں (جملہ تلوہ افراد تھے) ماہ رجب ۱۱ھ نبوت میں ملک حبشہ ہجرت کر گئی۔

ان میں سیدنا عثمان بن عفانؓ اور ان کی اہلیہ سیدہ رقیہ بنت رسول اللہؐ شریک تھیں، حافظ ابن حجر عسقلانیؒ لکھتے ہیں کہ یہ حضرات جدہ کے ساحل سے سوار ہوئے۔ (فتح الباری ج ۷ ص ۱۸)

### مسلمانوں کی دوسری ہجرت :-

مکہ کے مشرکین نے پہلی جماعت کے ہجرت کر جانے کے بعد مسلمانوں کی ایذا رسانی میں دو چندان اضافہ کر دیا۔

تاریخ نے اس ظلم و ستم کے بے شمار واقعات نقل کئے ہیں جس کے پڑھنے سے دل چاک چاک ہو جاتا ہے، ایک سال بعد رسول اللہ صلی اللہ علیہ وسلم نے پھر اجازت دی کہ مسلمان ملک حبشہ ہجرت کر جائیں۔

اس قافلہ کی جملہ تعداد ایک سو بیس افراد پر مشتمل تھی جن میں مرد چھیالیس اور عورتیں سترہ تھیں۔ ملک حبشہ میں انھیں قیام کی اجازت مل گئی صحابہ نے وہاں عدل و انصاف کے علاوہ چین و سکون کا پہلا تجربہ پایا، حبشہ کے بادشاہ نجاشی نے انھیں اپنے ملک میں پوری آزادی دے دی کہ وہ اپنے مذہب کے طور طریقے بلا کسی مداخلت انجام دے لیا کریں۔

اس طرح مکہ المکرمہ میں قریش کے ظلم و ستم سے مسلمانوں کو فی الجملہ نجات ملی۔

## قریشی سازش :-

لیکن قریش کے ان ظالموں کو مسلمانوں کی اتنی بڑی تعداد کے ترک وطن کرنے سے بھی سکون نہ ملا اور وہ اس سوچ میں پڑ گئے کہ کسی طرح ان مسلمانوں کو جہنم میں بھی پناہ نہ ملے، آخر کار انھوں نے قریش کے دو جہاں دیدہ سردار عدین الحاص اور عبداللہ بن ابی ربیعہ کو منتخب کیا اور قیمتی ہدایا دے کر بادشاہ نجاشی کے ہاں روانہ کیا۔ جہنم پہنچ کر ان دونوں نے پہلے تو ملک کے سربراہ اور وہ لوگوں سے ملاقات کیں اور انھیں تحفے تحائف دیئے اور اپنی آمد کی غرض بیان کی کہ ان نوجوانوں نے ہمارے ملک میں انتشار و فتنہ پیدا کر دیا ہے اپنے آبائی دین کو چھوڑ کر ایک نیا دین اختیار کر لیا ہے جو نہ بت پرستی ہے نہ عیسائی پرستی ہے جو ایک قدیم مذہب ہے۔ ان کی اس بے دینی سے بھائی بھائی میں عداوت و تفریق پیدا ہو گئی ہے، بچے اپنے مائتاپ سے بغاوت کر رہے ہیں، ملک کے نظام میں خلل پڑ گیا ہے، بہتر ہے یا ان سب کو اپنے ملک سے باہر کر دیا جائے یا پھر ہمارے حوالہ کر دیا جائے ہم انکا خود انتظام کر دیں گے اس سلسلے میں آپ حضرات اپنے بادشاہ نجاشی کے یہاں ہماری سفارش کریں۔

## نجاشی کے دربار میں سازش :-

اس کے بعد قریش کے یہ نمائندے نجاشی بادشاہ کے دربار میں آئے، دربار میں داخلہ کے وقت بادشاہ کو اسی طرح سجدہ کیا جیسا کہ اس کی قوم کیا کرتی تھی۔ بادشاہ نجاشی نے دونوں نمائندوں کا گرم جوشی سے استقبال کیا جیسا کہ اس نیک فطرت بادشاہ کی عادت تھی۔ پھر دونوں نمائندوں نے بادشاہ کی خدمت میں

نر و جواہر اور قیمتی ہدایا پیش کئے اور سردار ابن قریش کا سلام و پیام پہنچایا، بادشاہ نے ہدایا قبول کر کے شکر یہ ادا کیا اور خیر خیریت اور وجہ تشریف آوری دریافت کی؟

عمر بن الحاص بادشاہ سے اس طرح مخاطب ہوا۔  
جہاں پناہ! آپ کی دار الحکومت میں ہماری قوم کے چند نادان نوجوانوں نے پناہ لی ہے۔ یہ وہ لوگ ہیں جنھوں نے اپنا آبائی قدیم دین چھوڑ کر ایک نیا مذہب اختیار کر لیا ہے اور ساری قوم میں انتشار و بغاوت پیدا کر دی ہے۔ انھوں نے نہ اپنا قدیم دین پسند کیا ہے اور نہ آپ کا سچا دین قبول کیا ہے بلکہ انھوں نے ایک ایسے مذہب کو اختیار کیا ہے جس کو نہ ہم جانتے ہیں اور نہ ہم اسے بڑے بزرگ لوگ۔

ان کے اس عمل سے گھر گھر میں انتشار و تفریق پیدا ہو گئی ہے بھائی بھائی سے جدا ہو گیا ہے بچے اپنے مائتاپ سے بغاوت کر گئے ہیں، میاں بیوی میں اختلاف پیدا کر دیا ہے۔

جہاں پناہ! ہماری قوم کے سرداروں نے ہمیں آپ کی خدمت میں اس لئے روانہ کیا ہے کہ آپ ان بوقوف نوجوانوں کو اپنے ملک میں پناہ نہ دیں یقیناً یہ لوگ یہاں بھی یہی صورت حال پیدا کر دیں گے۔ ہم انھیں اپنے ملک واپس لے جانے آئے ہیں، براہ کرم ان کو ہمارے حوالہ کر دیا جائے۔

بادشاہ نجاشی نے اپنے ایک مصاحب کی طرف نظر کی، مقصد یہ تھا کہ یہ کیا قصہ ہے؟

درباری نے فوری عرض کیا، بادشاہ سلامت! قریشی نمائندے درست کہتے ہیں، ان فراری نوجوانوں کا ہمارے ملک میں قیام کرنا خطرے سے خالی نہیں یقیناً ہم ان کے نئے دین سے نہ واقف ہیں اور نہ کبھی اس کا نام سنا ہے؟ بہتر یہ ہے کہ

انہیں قریشی نمائندوں کے حوالہ کر دیا جاتے، تاکہ ہم بھی خطرات سے محفوظ ہو جائیں۔  
اس مکر و فریب آمیز گفتگو سے بادشاہ نجاشی کی فہم و فراست کچھ مطمئن نہ ہو سکی  
کہا ٹھیک ہے۔

کیوں نہ ہم خود ان نوجوانوں سے معلوم کر لیں کہ کیا واقعہ ہے؟  
اگر انہوں نے کوئی شر اختیار کیا ہے تو ان کو ان کی قوم کے حوالہ کر دیں گے  
اور اگر ایسا نہیں تو ہم کسی کو ظلم شہر بدر نہیں کریں گے، ان کا قیام مبارک خیال  
کیا جائے گا۔

پھر اچانک ابو بکرؓ کو کہنا شروع کیا، اللہ کی قسم! میں اپنے خدا کا فضل و کرم  
بکھی فراموش نہیں کر سکتا جبکہ میری قوم نے مجھ کو بھی میرے ملک سے شہر بدر کر دیا  
تھا پھر اللہ نے بہت جلد مجھے اپنے وطن پہنچایا اور دشمنوں اور حاسدوں کے شر سے  
میری حفاظت فرمائی اور اپنے پاپ کا تاج میرے سر پر رکھا۔

واللہ مکرمہ! مکرمہ کے ان نوجوانوں کو جب تک خود ان سے گفتگو نہ کر لوں  
اہل مکہ کے حوالہ ہرگز نہ کروں گا۔

دوسرے دن بادشاہ نے ان نوجوانوں کو اپنے دربار میں طلب کیا، نوجوان  
فکر مند ہو گئے کہ کیا حادثہ پیش آیا، اگر بادشاہ ہمارے دین کے بارے میں دریافت  
کرے تو ہمیں کیا جواب دینا چاہیئے؟

غیر ملک میں اپنے دین کی ترجمانی کون کرے؟ اور کس طرح کرے؟ اسی  
تشویش میں دن گزر گیا، دوسرے دن بادشاہ کے دربار میں حاضر کئے گئے تو وہاں  
ایک اور صورت حال سے دوچار ہو گئے۔ مکہ المکرمہ کے دوسرے دار عمر و بن العاص اور  
عبد اللہ بن ابی ربیعہ کو بادشاہ کے پہلو میں بیٹھے دیکھا اور ان کے اطراف جیشہ  
کے مذہبی پیشواؤں کی ایک بڑی جماعت کو بیٹھے دیکھا جن کے آگے ٹوٹی ہوئی کتابیں  
رکھی ہوئی تھیں۔

نوادار مسلم جوانوں کو اس منظر نے اور بھی متفکر کر دیا، سکتے کی سی حالت پیدا  
ہو گئی، بہر حال دربار میں داخل ہوتے ہی نوجوانوں نے اسلامی طریقہ پُرانے سلام علیکم  
کہا اور اپنی جگہ بیٹھ گئے۔

اچانک عمرو بن العاص نے نوجوانوں سے کہا،  
یہ کیا بات ہے کہ تم لوگوں نے بادشاہ کو سجدہ نہیں کیا؟ کیا تم کو بادشاہ کی تعظیم  
کا انکار ہے؟

حضرت جعفر بن ابی طالبؓ نے برجستہ کہا، ہم اللہ کے سوا کسی اور کو سجدہ  
نہیں کرتے۔

بادشاہ نجاشی نے جواب سننے ہی اپنے سر کو حرکت دی اور تعجب سے نوجوانوں  
کو دیکھا اور کہنے لگا نوجوانو! آخر وہ کونسا دین ہے جس کو تم لوگوں نے اپنے لئے  
پسند کیا ہے اور اپنی قوم کے آبائی مذہب کو ترک کیا ہے؟ اگر کوئی نیا دین ہی  
اختیار کرنا تھا تو میرا مذہب (عیسائیت) جو قدیم دین ہے اختیار کر لیتے؟  
بادشاہ کے اس سوال پر حضرت جعفر بن ابی طالبؓ (رسول اللہ صلی اللہ علیہ وسلم  
کے چچا زاد بھائی) نے کہا،

بادشاہ سلامت! ہم نے کوئی نیا دین اختیار نہیں کیا ہے بلکہ ہماری قوم کے  
ایک القادق، الایمن فرد محمد بن عبد اللہ (صلی اللہ علیہ وسلم) نے قدیم سچا فراموش کر دیا  
دین پیش کیا ہے، جو ہم کو شرک و کفر کی تاریکیوں سے نور و ہدایت کی جانب  
رہنمائی کرتا ہے۔

بادشاہ سلامت! ہم کفر و شرک کی زندگی میں بتوں کی پوجا کرتے تھے رشتہ داری  
کا حق ادا نہ کرتے تھے، حرام و مہرہ کھایا کرتے تھے، بُرے بُرے کاموں میں دلچسپی  
رکھتے تھے، پڑوسیوں کا حق ادا نہ کرتے تھے، ہم میں طاقتور کمزور کو ستایا کرتا، چوری  
ڈاکہ ہمارے یہاں کوئی عیب نہ تھا، ہماری عورتیں محفوظ نہ تھیں، زنا، سود، رشوت،

شراب نوشی ہمارے معاشرے کا لین دین تھا،  
ایسے گھناؤنے و تارکک ماحول میں اللہ نے ہماری قوم میں صداقت، امانت،  
دیانت، شرافت کا ایک مجسم انسان کو اپنی رسالت و نبوت کے لئے منتخب کیا،  
ہم اس کے حسب و نسب کو خوب جانتے ہیں اس نے زندگی میں کبھی جھوٹ نہیں  
کہا، اس کی صداقت پر دوست دشمن سب متفق ہیں اس نے ہمیں آگاہ کیا،  
اور ان فواحش سے ہمکو منع کیا، اللہ فاجد و اَحَد کا درس دیا اور اُسی کے آگے  
سجدہ ریز ہونے کا حکم دیا، پتھروں، درختوں، بتوں کی عبادت سے منع کیا۔  
علاوہ ازیں صلہ رحمی، بڑوسیوں سے حسن سلوک کا حکم دیا، حرام کاریوں،  
قتل و غارتگری سے منع کیا، جھوٹ، بہتان، فحش، مالی یتیم سے بچنے کا حکم دیا، ہم  
نے اس رسول کی تعلیمات کو قبول کیا یہی ہمارا دین، یہی ہمارا مذہب ہے۔  
بادشاہ سلامت! ہم نے یہ کوئی نیا دین اختیار نہیں کیا بلکہ وہی پچا دین ہے  
جس کی تبلیغ سیدنا ابراہیم علیہ السلام اور ان کی اولاد سیدنا اسماعیل، الخلیل، یعقوب  
یوسف اور بنی اسرائیل کے تمام انبیاء موسیٰ، ہارون، داؤد، سلیمان، زکریا، یحییٰ،  
حسّی، کہ بنی اسرائیل کے آخری نبی سیدنا عیسیٰ بن مریم نے یہی تعلیمات پیش  
کیں ہیں، ہم نے اسی دین کو اختیار کیا ہے یہ کوئی نیا دین نہیں ہے۔  
بادشاہ سلامت! ہمارے اس عمل پر ہماری قوم ہم سے ناراض ہو گئی اور  
ہم پر اور اس رسولِ مرسّل پر ظلم و ستم کے پہاڑ گر گئے ہیں، ہم اپنے وطن میں  
بھوکے، پیاسے اور یتیم ہو گئے ہیں، قوم نے ہمارا بایکاٹ کر رکھا ہے۔ ایسے  
سنگین حالات میں ہمارے رسول نے ہمکو مشورہ دیا کہ بڑوسی ملک حبشہ چلے  
جائیں جہاں کا بادشاہ عدل و انصاف، اخلاق و عادات میں ممتاز ہے اس کے  
ملک میں ظلم و ستم نہیں ہوتا وہاں امن و استقرار کی دولت نصیب ہے۔  
آئے بادشاہ! ہم اپنے دین و ایمان کی حفاظت کے لئے آپ کے یہاں

پناہ لینے آئے ہیں ہم فتنہ و فساد، شور و انتشار سے دور ہیں، ہمکو ہمارے نبی  
نے امن و چین کا درس دیا ہے۔  
آئے بادشاہ! کیا آپ ہمیں ان اخلاق پر دیکھنا پسند نہیں کریں گے؟  
شاہ نجاشی نے یہ ساری باتیں سُکر حضرت جعفر بن ابی طالبؓ سے کہا،  
کیا تمہارے پاس وہ کلام ہے جس کو تمہارے رسول نے اپنے رب کی جانب  
سے پیش کیا ہے؟  
حضرت جعفر طیارؓ نے کہا، ہاں! موجود ہے پھر اس کی تلاوت کی۔  
سورہ مریم کی آیت ۱۶ سے آیت ۲۳ تک پہنچے تو دیکھا کہ بادشاہ نجاشی  
کے آنکھوں سے آنسو جاری ہیں اور وہ زار و قطار رو رہے اور اطراف کے مذہبی  
پیشوا بھی رو رہے ہیں۔  
حضرت جعفر طیارؓ نے اپنی تلاوت پوری کی اور آیت ۲۴ پر تلاوت کا  
اختتام کیا۔  
جب تلاوت ختم ہو گئی تو بادشاہ نجاشی قریشی مُنَادوں کی طرف  
مُتوجّہ ہوا اور کہا،  
اللہ کی قسم! یہ وہی کلام ہے جس کو سیدنا عیسیٰ علیہ السلام لائے تھے، دونوں  
کلام ایک ہی مصدر سے جاری ہوئے ہیں۔  
پھر بھرے دربار میں اعلان کیا، اللہ کی قسم! ان نوجوانوں کو کبھی تمہارے  
حوالہ نہ کروں گا۔  
یہ کہہ کر اُٹھ کھڑا ہوا، مجلس درخواست ہو گئی، سب نوجوانوں کو اکرام و احترام  
سے شاہی مہمان خانہ منتقل کر دیا گیا، عمرو بن العاص اور عبداللہ بن ابی ریحہ اپنی  
ناکامی و نامرادی پر تڑپ اُٹھے۔

آخر عمرو بن العاص نے اپنے دوست سے کہا، کات و غزلی کی قسم! کل میں بادشاہ کے دربار میں پھر آؤں گا اور ان نوجوانوں کا وہ راز ظاہر کر دوں گا جس کے بعد انھیں سوائے موت اور کوئی ٹھکانہ نہ ہوگا۔

ان نوجوانوں نے اپنے مطلب کی بات کہی اور دوسری بات جو حضرت عیسیٰ علیہ السلام کے خلاف تھی اُس کو چھپایا ہے، کل میں اس بات کو نجاشی کے دربار میں ظاہر کر دوں گا۔

عبداللہ بن ربیعہ جو بٹائرم دل اور سنجیدہ قسم کا مشرک تھا کہنے لگا، اے عمرو! تم ایسا نہ کرو، ان نوجوانوں کی، ہم سے قرابت داری و رشتہ داریاں بھی ہیں کم از کم اس کا پاس و لحاظ تو کرو؟

لیکن عمرو بن العاص اس پر راضی نہ ہوا، دوسرے دن بادشاہ کے دربار میں پہونچا اور اجازت لیکر اس طرح کہنے لگا:

بادشاہ سلامت!

کل جن نوجوانوں کو آپ نے اپنے ملک میں پناہ دی انھوں نے صرف اپنے مطلب کی بات کہی ہے اور وہ بات چھپا کر رکھی جس کا تذکرہ ضروری تھا، ان نوجوانوں نے دراصل آپ کو اور آپ کی رعایا کو دھوکہ دیا ہے۔ حقیقت یہ ہے کہ یہ لوگ جو نیا دین لے کر آئے ہیں ان کے عقیدوں میں یہ عقیدہ ضروری ہے کہ سیدنا عیسیٰ علیہ السلام کو اللہ کا بندہ تسلیم کیا جائے جبکہ وہ شریک خدا اور خدا کے اکلوتے بیٹے ہیں۔ یہ لوگ عیسیٰ عبد اللہ کہتے ہیں حالانکہ وہ عیسیٰ ابن اللہ ہیں۔

شاہ نجاشی نے جب یہ بات سنی تو ان نوجوانوں کو پھر طلب کیا اور دریافت کیا۔

جعفر بن ابی طالب نے اس کا جواب اس طرح دیا:

بادشاہ سلامت! اس بارے میں ہم وہی کہتے ہیں جو ہمارے نبی نے فرمایا ہے۔

سیدنا عیسیٰ علیہ السلام اللہ کے بندے اور اس کے رسول اور اُس کی روح اور اس کا خاص کلمہ ہیں جس کو پاک و شیرہ سیدہ مریم کے بطن میں ڈالا گیا۔

یہ شکر شاہ نجاشی نے بر جستہ کہا، بیشک! سیدنا عیسیٰ کی شان اس سے ذرا بھی مختلف نہیں۔

شاہ نجاشی کا یہ تبصرہ اطراف بیٹھے مذہبی پیشواؤں کو بھی ناگوار گزرا، ایک نے دوسرے سے سرگوشی کرنی شروع کی اور نامناسب کلمات ان کی زبانوں سے نکلنے لگے۔ شاہ نجاشی نے ان کیفیات کو محسوس کیا اور نہایت جرأت و بے باکی سے کہنے لگا، یہ ناگواری و اجنبیت کس لئے؟

پھر حضرت جعفر بن ابی طالبؓ اور مسلمانوں کی جانب متوجہ ہوا اور تائید و سنجیدگی سے کہا:

واللہ! تم سب میری مملکت میں آزاد ہو، محترم ہو، جہاں چاہے قیام کرو جو کوئی تم سے قرض کرے گا وہ نقصان اٹھائے گا۔

مجھے یہ بات ہرگز پسند نہیں کہ مجھ کو پہاڑ برابر سونا ملے اور تم کو ذرا بھی تکلیف ہو۔

اس کے بعد اپنے دربانوں سے کہا، اہل قریش کے وہ قیمتی تحفے و ہدیایا واپس کر دو مجھ کو اس کی قطعاً ضرورت نہیں، یہ تمہارے دربار پر خواست کر دیا۔

قریشی نمائندے عمرو بن العاص، عبداللہ بن ابی ربیعہ اپنا منہ لٹکائے دربار سے ناکام واپس ہو گئے۔



## بغاوت کے آثار :-

ملک حبشہ ایک مذہبی اور دولت مند ریاست تھی، ملک میں یہ تحریک چلائی گئی کہ بادشاہ نجاشی بے دین ہو گیا ہے اس نے اپنا آبائی مذہب چھوڑ کر نیا دین اسلام اختیار کر لیا ہے لہذا اس کو تخت و تاج سے معزول کر دیا جائے۔ ملک میں یہ تحریک عام ہو گئی اور بغاوت کے آثار پیدا ہونے لگے۔

شاہ نجاشی نے ہمت نہ ہاری، نہایت تحمل و دانائی سے اس تحریک کو بچھنے سے پہلے ان مہاجرین اولین کو طلب کیا اور حضرت جعفر بن ابی طالبؓ سے کہا کہ میں نے ساحل سمندر پر آپ حضرات کے لئے نئی کشتیاں تیار کر رکھی ہیں ملک میں بغاوت کے آثار پیدا ہو گئے ہیں، آپ حضرات ہر وقت باخبر رہیں۔ جو بھی کوئی ناگوار خبر ملے اور میں شکست کھا جاؤں تو آپ حضرات ملک چھوڑ دیں اور سفر کر جائیں اور جب مجھے کامیابی ہو جائے تو واپس آجانا۔

مسلمانوں کو یہ ہدایت دے کر کاغذ و قلم طلب کیا اور یہ عبارت لکھوائی :-  
 اَشْهَدُ اَنْ لَا اِلَهَ اِلَّا اللّٰهُ وَ اَنْ مُحَمَّدًا عَبْدُهُ  
 وَ خَاتَمُ رُسُلِهِ، وَ اَشْهَدُ اَنْ عِيسٰى عَبْدُ اللّٰهِ وَ رَسُوْلُهُ  
 وَ رُوْحُهُ وَ كَلِمَتُهُ الْكَلِمَةُ الْفَاھَا اِلٰی مَرْيَمَ۔

ترجمہ :- میں گواہی دیتا ہوں اللہ کے ہوا اور کوئی معبود نہیں اور محمد (صلی اللہ علیہ وسلم) اُس کے بندے اور خاتم النبیین ہیں۔ اور گواہی دیتا ہوں کہ سیدنا عیسیٰ (علیہ السلام) اللہ کے بندے اور اُس کے رسول اور اُس کی رُوح اور اس کا خاص کلمہ ہیں جس کو پاک و شریفہ سیدہ مریم کے بطن میں ڈالا گیا۔

پھر اس کاغذ کو اپنی قبائ کے نیچے سینے پر باندھ لیا اور باغیوں کی جانب

نکل پڑا اور بلند آواز سے ایک ہجوم کو یوں خطاب کیا :-

اے حبشہ والو! میری سیرت و کردار کے بارے میں تمہارا کیا خیال ہے؟ سب نے ایک آواز میں کہا آپ بااخلاق و باکردار شخص ہیں۔

پھر کیا وجہ ہے کہ تم لوگوں نے میرے خلاف بغاوت کر دی؟ لوگوں نے کہا، ہمیں بتایا گیا ہے کہ آپ نے ہمارے دین کا انکار کیا ہے اور یہ عقیدہ اختیار کر لیا ہے کہ عیسیٰ علیہ السلام اللہ کے بندے ہیں۔

شاہ نجاشی نے کہا، پھر تم لوگ ان کو کیا سمجھتے ہو؟ سب نے بیک زبان کہا، نہیں! نہیں! وہ تو اللہ کے اکلوتے بیٹے ہیں جو پاک فریم سے ظاہر ہوئے ہیں۔

اس کے بعد شاہ نجاشی نے اپنا وہ مکتوب جو سینے پر باندھے رکھا تھا لوگوں کے سامنے کر دیا اور کہا کہ سیدنا عیسیٰ علیہ السلام کی ذات اقدس اس سے زائد نہیں کیا تم اس کو یقین نہ کرو گے؟

قوم کی ہدایت کا وقت آچکا تھا سب لوگوں کو یہ ورق مجزہ نظر آیا، سب نے یک زبان اعتراف کیا، "یقیناً سیدنا عیسیٰ علیہ السلام کی شخصیت ایسے ہی ہے۔" اس واقعہ کے بعد سب راضی و مطمئن واپس ہو گئے، بغاوت ناکام ہو گئی، شاہ نجاشی نے سابقہ شان و آں سے حکمرانی شروع کی۔

## اسلام اور مسلمانوں کی سر بلندی :-

ملک حبشہ کا یہ عارضی طوفان ختم ہوا، مکہ المکرمہ میں رسول اللہ صلی اللہ علیہ وسلم کو یہ خوشخبری ملی کہ قوم کی بغاوت ناکام ہو گئی اور اہل ملک نے شاہ نجاشی کو قبول کر لیا ہے۔ مہاجرین اولین کے تعلق سے جو اندیشہ قریش نے پیدا کئے تھے وہ بھی ختم ہو گئے اور یہ اطلاع کہ بادشاہ نجاشی اسلام اور مسلمانوں سے شریک

ہو گئے ہیں۔

مکہ کے اداک میں نبی کریم صلی اللہ علیہ وسلم نے جن چھ بادشاہوں اور روساء قبائل کو اسلام کی دعوت دی ان میں ایک خط نجاشی کے نام بھی تھا جسکو حضرت عمرو بن أمیہ الضمیر لیکر بادشاہ نجاشی کے یہاں گئے تھے۔ یہ شاہ نجاشی کے دربار میں ایسے وقت پہنچے ہیں جبکہ تمام اراکان سلطنت سے دربار بھرا ہوا تھا۔

شاہ نجاشی نے اسی وقت مکتوب گرامی کو لیکر اپنی آنکھوں سے لگایا اور سر پر رکھا اور کھول کر پڑھا، پھر اپنے تخت سے نیچے اُترا اور سب کے سامنے دین اسلام قبول کرنے کا اعلان کیا، اور اپنی عقیدت و محبت کا اس طرح اظہار کیا۔  
”اگر مجھے فرصت ملتی تو آج ہی محمد صلی اللہ علیہ وسلم کی خدمت میں حاضر ہوتا اور آپ کے قدم مبارک کو بوسہ دیتا۔“

پھر مکتوب گرامی کا جواب لکھوایا اور اپنے قبول ایمان و اسلام کی اطلاع دی اور یہ بھی اطلاع دی کہ مکتوب گرامی کے ملنے سے پہلے ہی آپ کی نبوت کا اعتراف کر لیا تھا۔

اس عظیم و بڑبڑت محفل میں رسول اللہ صلی اللہ علیہ وسلم کے سفیر عمرو بن أمیہ نے آپ کا دوسرا مکتوب گرامی شاہ نجاشی کے حوالہ کیا جس میں نجاشی کے نام رسول اللہ صلی اللہ علیہ وسلم کا وکالت نامہ تھا کہ ابوسفیان کی صاحبزادی رملہ بنت ابی سفیان سے (جن کو ان کے شوہر عبید اللہ بن جحش نے طلاق دیدی تھی) اپنی وکالت میں میرا نکاح کر دیا جائے۔

**نجاشی کا ایک تاریخی کارنامہ :-**

مکہ المکرمہ سے ملک حبشہ کی جانب مسلمانوں کی دو ہجرتیں مشہور ہیں پہلی ہجرت

میں سولہ افراد اور دوسری ہجرت میں ایک سو تین افراد شامل تھے جن کے امیر حضرت جعفر بن ابی طالب بنے تھے۔ ان دونوں قافلوں کو شاہ نجاشی نے اپنے ملک میں باعزت پناہ دی تھی۔

رئیس مکہ ابوسفیان کی ایک صاحبزادی رملہ بنت ابی سفیان (ام حبیبہ) اور ان کے شوہر عبید اللہ بن جحش پہلی ہجرت میں شامل تھے۔ یہ دونوں میاں بیوی اسلام کے ابتدائی دور ہی میں مسلمان ہو گئے تھے۔ لیکن ابوسفیان اور خاندان کے سب لوگ ان دونوں سے ناراض و بیزار تھے اور جن مسلمانوں کو اسلام قبول کر لینے پر ستایا جاتا تھا ان میں یہ دونوں بھی شامل تھے۔

جب یہ دونوں ہجرت کر کے حبشہ پہنچے ہیں تو بادشاہ نجاشی نے ان کی غیر معمولی توقیر کی اور اپنے ملک میں آزادۂ قیام کی خوشخبری دی۔

رملہ بنت ابی سفیان کے اس بڑبڑت استقبال پر کچھ زیادہ دن نہ گزرے تھے کہ ان کا مسلمان شوہر عبید اللہ بن جحش نے اسلام سے مُرتد ہو کر نصرا نیت کو قبول کر لیا اور اپنی بیوی رملہ کو دو اختیار پیش کئے۔

پاؤہ بھی نصرا نیت قبول کر لے تاکہ سابقہ کی طرح ازدواجی سلسلہ قائم رہے؟ یا پھر طلاق، اور مجھ سے علیحدہ ہو جائے؟

رملہ بنت ابی سفیان کے لئے یہ حادثہ قیامت سے کم نہ تھا، شوہر کے دونوں اختیار پسند نہ آئے وہ ایک تیسری صورت پر بھی غور کر رہی تھیں کہ ملک حبشہ سے پھر اپنے باپ ابوسفیان کے گھر مکہ المکرمہ آجائے۔

لیکن یہ تیسری صورت بھی کچھ خوشگوار نہ تھی کیونکہ باپ ابوسفیان ابھی تک کافر تھے اور ان کا گھر کفر و شرک کا مرکز بھی تھا، کفر و شرک کی گندگی سے دور رہنے کے لئے ہی تو انھوں نے ملک حبشہ ہجرت کی تھی پھر دوبارہ اسی نجاست آلود ماحول میں کیونکر قیام کر سکتی تھیں۔ آخر کار رملہ بنت ابی سفیان نے وہی اختیار کیا

جوا اللہ اور اس کے رسولؐ کو پسند تھا، یعنی نہ شوہر کو اختیار کیا نہ نصرانیت کو قبول کیا اور نہ ہی اپنے باپ کا گھر پسند کیا بلکہ اپنے شوہر سے طلاق لے لی۔  
بلکہ حبشہ ہی میں ایمان و اسلام کی حالت پر رہنا سہنا پسند کیا جبکہ اللہ کا کوئی فیصلہ جاری نہ ہو جائے۔

### رسول اللہ صلی اللہ علیہ وسلم کا عقد نکاح:

شاہ نجاشی نے رسول اللہ صلی اللہ علیہ وسلم کے نکاح کی تاریخ مقرر کی اور نکاح کے دن دربار میں داخلہ کی عام اجازت رکھی، ارکان سلطنت کے علاوہ قبائل کے سرداروں کو بھی مدعو کیا، ان میں ہاجرین اولین کو بھی دعوت دی جس کے رئیس حضرت جعفر بن ابی طالبؓ تھے۔  
جب دربار پر ہو گیا تو شاہ نجاشی نے پہلے اللہ کی حمد و ثنا کی پھر اس طرح خطاب کیا:

حضرات! رسول اللہ صلی اللہ علیہ وسلم نے مجھ سے اپنی اس خواہش کا اظہار کیا ہے کہ میں اپنی وکالت کے تحت رملہ بنت ابی سفیان کا نکاح آپ سے کر دوں، اس خدمت کی انجام دہی کیلئے میں نے یہ ذمہ داری قبول کی ہے۔  
لہذا اس عظیم اجتماع کی موجودگی میں آپ کا عقد نکاح بہ مہر چار سو دینار کتاب اللہ و سنت رسول اللہ کے مطابق سیدہ رملہ بنت ابی سفیان (ام حبیبہ) کے وکیل خالد بن سعید کی خدمت میں پیش کرتا ہوں۔

اس پر سیدہ ام حبیبہؓ کے وکیل اُسٹھے پہلے اللہ کی حمد و ثنا کی پھر کہا:

میں اپنی موکلہ رملہ بنت ابی سفیان (ام حبیبہ) کے دیئے گئے اختیار پر

حضرت رسول اللہ صلی اللہ علیہ وسلم کا عقد نکاح قبول کرتا ہوں۔ اللہ اس

لے چار سو دینار مہر، ایک دینار مسادی ایک توڑ سونا ہوا کرتا تھا۔

نکاح میں برکت دے اور دنیا و آخرت کی خوشیاں نصیب ہوں۔

### سامان جہیز:

نکاح کی مجلس پر خواست ہوئی، بادشاہ نجاشی نے دو عدد نئی کشتیاں تیار کروائیں، پھر ام المومنین سیدہ ام حبیبہؓ (رملہ) اور ان کی صاحبزادی حبیبہؓ اور ناباتی صحابہ کرامؓ کو مدینہ منورہ روانہ کیا۔ قافلہ کے ہمراہ حبشی مسلمانوں کی بھی ایک بڑی تعداد تھی جو رسول اللہ صلی اللہ علیہ وسلم کی زیارت کرنے اور آپؐ کے پیچھے نماز ادا کر نیکی شتاق تھے۔  
اس پورے قافلہ پر حضرت جعفر بن ابی طالبؓ کو امیر مقرر کیا۔  
ام المومنین کیلئے سامان جہیز میں وہ سب کچھ فراہم کیا جو شاہی خواتین کے جہیز میں دیا جاتا ہے۔ رسول اللہ صلی اللہ علیہ وسلم کی خدمت اقدس میں قیمتی ہدایا اور تحفے روانہ کئے گئے۔

علاوہ ازیں ملک حبشہ کی نہایت قیمتی و نادر لکڑی کے تین عدد عصا جس کو صرف بادشاہ ہی استعمال کرتے ہیں آپؐ کی خدمت اقدس میں خصوصیت کیساتھ پیش کئے، ان تین عصا میں آپؐ نے ایک تو اپنے پاس رکھا جو سفر کے موقع اور جمعہ و عیدین کے خطبوں میں سہارا لیا کرتے تھے اور مدینہ منورہ میں سیدنا بلال حبشی اسی عصا کو لیکر نبی کریم صلی اللہ علیہ وسلم کے آگے چلا کرتے تھے۔

نبی کریم صلی اللہ علیہ وسلم کی وفات طیبہ کے بعد سیدنا ابوبکر صدیقؓ کے آگے اگے اسی عصا کو لئے چلا جاتا تھا، پھر جب سیدنا عمر بن الخطابؓ کی خلافت کا دور آیا تو حضرت سعد القرظیؓ اسی عصا کو لئے اُن کے آگے آگے چلا کرتے تھے۔ اس طرح عرصہ دراز تک

ام حبیبہؓ رسول اللہ صلی اللہ علیہ وسلم کے عقد نکاح میں آکر قیامت تک امت مسلمہ کی ماں قرار پائیں، اس نکاح کے بعد آپ کا لقب ام المومنین قرار پایا۔ (سورہ احزاب آیت ۴۰)  
صاحبزادی حبیبہؓ پہلے شوہر عبید اللہ بن جحش کی بیٹی تھیں۔

دیگر خلفاء بنو امیہ کے آگے ان کے حارس بھی عصائے چلا کرتے تھے۔ بقیہ دو عصا میں آپ نے ایک سیدنا عمر بن الخطابؓ کو دوسرا سیدنا علی بن ابی طالبؓ کو عنایت فرمایا تھا۔

شاہ نجاشی نے ان ہدایا اور تحفوں میں ایک نادر و شاہی زیور بھی پیش کیا تھا جس میں قیمتی موتی اور ہیرے جڑے تھے، نبی کریم صلی اللہ علیہ وسلم نے یہ نادر زیور اپنی نواسی اُمّہ (سیدہ زینبؓ کی صاحبزادی) کو عنایت فرمایا۔ دیتے وقت فرمایا: "بیٹی اس زیور سے اداستہ ہونا"

### وفات نجاشیؓ

فتح مکہؐ سے کچھ پہلے شاہ نجاشی کا انتقال ہو گیا، وحی الہی نے آپ کو اطلاع دی آپ نے صحابہ کرامؓ کو جمع کیا اور فرمایا، آج تمہارے بھائی اُضحیٰ (نجاشی) انتقال کر گئے ہیں، صحابہؓ کی صف بندی کی پھر ان کی نماز جنازہ غائبانہ ادا فرمائی۔ یہ پہلا واقعہ ہے کہ آپ نے اس سے پہلے کسی مسلمان کی نماز جنازہ غائبانہ ادا نہ فرمائی تھی، حالانکہ آپؐ کی حیات طیبہ میں مدینہ منورہ سے باہر کئی ایک اصحاب نے وفات پائی ہے، رسول اللہ صلی اللہ علیہ وسلم کا یہ عمل صرف شاہ نجاشیؓ کے متعلق ثابت ہے۔ اَعْلَى الْمَقَامِ۔ نجاشیؓ نے ایسے وقت اسلام اور مسلمانوں کی تائید و نصرت کی ہے جس وقت اسلام اور مسلمانوں کے زمین تنگ سے تنگ تر کج جارہی تھی۔

رَضِيَ اللهُ عَنْهُ وَأَرْسَلْنَاكَ وَجَّهًا لِّلْجَنَّةِ مَشْوَلًا۔

عبد الرحمن غفرلہ

۲۰ ذوالقعدہ ۱۲۲۱ھ

جدہ (سعودی عرب)